
` हें पुस्तक गोवा .कोंकणी अकादेमीच्या अर्थीक पालवान छापलां 





दोन उतरां 


सा मान्य मनशाक भारतांतले धर्म आनी भारतीय संस्कृताय हांची धांवती 
वळख जावची म्हूण हांवें 'सुनापरान्त दिसाळ्यांतल्यान एक लेखांमाळ बरयिल्ली. 
१८-३-१९९१ ते १५-७-१९९१ ह्या मुजतींत दर सोमाराच्या अंकांत ती छापिल्लेबद्दल 
हांव त्या दिसाळ्याचे संपादक श्री. राजू नायक हांच्या उपकारांत AM. 

ह्या पुस्तकांतले चडशे लेख सुनापरान्तांतल्या लेखांप्रमाणेच आसात. विंगड विंगड 
धर्मांविशीं वाचप्यांक चडांत चड म्हायती मेळची म्हण धर्माविशींच्या लेखांचो मात विस्तार 
केला. गोवा कोंकणी अकादेमीचो अर्थीक पालव मेळिल्ल्यान हें पुस्तक लोकांमुखार 
येवपाचो योग आयला. अकादेमीच्या कार्यकारी मंडळाचे हांव अंतस्कर्णासावन आभार 
मानतां. 

म्हजे इश्ट प्रा. गो. मा. काळे, आर्किटेक्ट रमेश कामत, डॉ. बासुदेव कामत, 
श्री. वसंत कारापूरकार, डॉ. रामचंद्र नायक आनी श्री. बाबली नायक हांचेकडेन वेळोवेळ 
जाल्ली चर्चा ह्या लेखांचें अंतीम स्वरूप थारावपाक म्हाका उपकारा पडल्या. तांकां 
सगळ्यांक देव बरें करूं! 

हें लिखाण बरोवपाखातीर जायतीं पुस्तकां वाचचीं पडलीं. कांय म्हजेकडेन आशिल्लीं, 
कांय श्री. वसंत कारापूरकार हांचेकडल्यान मेळ्ळीं, जाल्यार चड़शीं मडगांवच्या संस्कृत 
प्रचारिणी सभा आनी ama विद्यानिकेतन ह्या संस्थांच्या वाचनालयांतल्यान मेळ्ळीं. ह्या 
दोनय संस्थांच्या कार्यकारी मंडळांचे आनी वसंतबाबांचें हांव मनासावन आभार मानतां. 

मुखपृष्ठावयल्या चित्राचे सोबीत चित्रांकन करून दिल्लेखातीर मुंबयचे चित्रकार श्री. 
मिलींद बाळळीकर हांचे, get तपासपाचें क्लिश्ट काम आपलेपणान केल्लेखातीर अँड. 
उदयबाब भेंब्रे हांचे, आनी कंपोझिंग, प्रिंटींग आनी बायंडींग हांची जबाबदारी घेवन 
हें पुस्तक वेळार आनी atta बरें छापून दिल्लेखातीर मडगांवच्या तन्वी ग्राफिक्सचे 
मालक श्री. राजेश भाटीकार हांचे हांव मनापासून आभार मानतां. 

मनीस जल्माक येतना देवरीण, ऋशीरीण, पितुरीण आनी समाजरीण हीं चार रिणां 
माथ्यार घेवन येता. आपले जिणेंत तांतल्यान इल्लो तरी मेकळो जावपाखातीर वावरप 
हें ताचें कर्तव्य थारता. ह्या पुस्तकांत देवांचें स्मरण केल्ल्यान तांचें रीण, ऋशी-मुनी, ` 
प्रेषित, साधू-संत हांचो उपदेस परगटायल्ल्यान aa रीण, म्हज्या स्वर्गेसत आवय-बापायक 
हें पुस्तक ओंपिल्ल्यान तांचें रीण आनी हें लिखाण एक सामजीक सेवा हे नदरेन 
बरयल्लें आशिल्ल्यान समाजाचें रीण, ह्या चारय रिणांतल्यान एकच काणी बरोबन कांय 
प्रमाणांत तरी मेकळो जावपाची म्हाका संद लाबली, ही दामोदराचीच कृपा! 

हें पुस्तक वाचून धर्म आनी भारतीय संस्कृती हांचेविशीं जिज्ञासा उत्पन्न जावन तांचेविशीं 
आनीक म्हायती मेळोवपाची इत्सा वाचप्यांच्या मनांत निर्माण जाली जाल्यार म्हज्या 
श्रमांचे सार्थक जाल्ल्याची खोस म्हाका मेळटली. 


श्रीनिवास उपेंद्र भोबे काकुले . 

मांडावळ 


ईश्वर कल्पनेचो जल्म 

मनशाची उत्पत्ती 

सिंधु संस्कृती 

वेदीक धर्म आनी संस्कृताय 
आर्य-आर्येतर धर्म-संस्कृती संगम 
वेदांगां, स्मृती आनी दर्शनां 
रामायण आनी महाभारत 

जैन धर्म 

बौद्ध धर्म 

शैव, वैष्णव आनी हेर आगम 
यहुदी आनी झरतुष्टरी धर्म 
किरिस्तांव धर्म 

इस्लामी धर्म 

म्रध्ययुगांतल्या भारतांतले धार्मिक संप्रदाय 
शीख धर्म 

आर्विल्ल्या भारतांतल्यो धार्मिक चळवळी 
नितीधर्म होच विश्वधर्म 

जातींची उत्पत्ती 

भारतांतल्यो सामाजिक चळवळी 
ager आनी परंपरा 

आधार ग्रंथ 


ईश्वर - कल्पनेचो जल्म 


डल्याक ठोकर, फाटलो सादूर' अशी एक म्हण आसा. ठेच वा 
ठोकर लागिल्ल्या मनशाक आपले वाटेंत आडखळ आसा हाचें गिन्यान स्वानुभावान 
मेळटा. ताचो फायदो मागीर ताका स्वताक आनी ताचे फाटल्यान येवपी वाटसरूंकय 
जाता. अणभव होच सगळ्या गिन्यानाची बुन्याद आशें म्हणूं येता. मनशाक एकच 
अणभव परत परत येतकच अणभवा फाटल्या त्या घडिचाराचें मूळ fed हें सोदपाइतली 
ताची जिज्ञासा जागी जाता. आनी एकदां काय ही कार्य-कारण-परंपरा सोदपांत ताका 
यश मेळ्ळें कीं अमूक अमूक क्रिया घडटकच ताचो परिणाम तमूक तमूक जातलो 
अशें तो अनुमान काडटा. जिज्ञासा ही सगळ्या सोदांची आवय जाल्यार अणभव हो 
सगळ्या गिन्यानांचो arg! 
अलौकीक प्रज्ञावंतांक दीर्घ मनन आनी चिंतन करतकच आयिल्ल्या अणभवांतल्यानच 
अध्यात्मशास्त्र आनी भौतिकशास्त्र हांचो विकास जाल्लो आसा. फरक इतलोच कीं 
भौतिकशास्त्रांतल्या सिद्धांताचो परिणाम आमी प्रयोगशाळेंत प्रयोगांवरवीं पडटाळून पळोवंक 
शकतां तर आध्यात्मिक सिद्धांतांचे परिणाम प्रयोगांवरवीं निर्विवादपणान सिद्ध करून 
दाखोवप आयज मेरेन शक्य जावंक ना. मा जाल्यार दुर्वास मुनीन कुंतीक जो मंत्र 
सांगिल्लो तो खंयचो हें जर आमकां खबर आसता तर त्या मंत्राचो जप करून खंयच्याय 
देवाचें दर्शन घेवप आनी ताचेकडेन उलोवप खंयच्याय मनशाक शक्य जातलें आशिल्लें. 
धनुष्याक बाण लावन तो सोड़चेपयलीं खंयच्या मंत्राचो जप केल्यार ताचें रुपांतर पर्जन्याख्नांत 
वा वायव्यास्तरांत जाता हाची म्हायती जर आमकां आसता जाल्यार तांचो वापर करून 
जगांतल्यो दुकाळ, अतिवृष्टी, म्हापूर, वादळ ह्यो सैमिक आपत्ती आमकां सासणाच्यो 
ना करूंक येवन मनीसजातीचें कल्याण करपाक जमतलें आसलें. ही गजाल अजूनमेरेन 
आमकां साध्य जावंक ना म्हण्टकीर प्रज्ञावान सत्पुरुशांनी तपश्चर्या, मनन आनी चिंतन 
करून जें गिन्यान मेळोवन मनीसजातीच्या कल्याणाखातीर आपले फाटल्यान दवरलां 
ताचेर विस्वास दवरून तांच्या उपदेशाप्रमाण धर्माचार करात, अशें जगांतले सगळे धर्म 
आनी धर्मोपदेशक आमकां आयजमेरेन सांगत आयल्यात. 
धर्माचो उदय आनी विकास मनीसजातीच्या विकासाकडेन वा मानवी संस्कृतायेच्या 
विकासाकडेन पूर्णतायेन जोडिल्लो आसा. जस जसो मनीस रानटी आनी भटके अवस्थेंतल्यान 
हळूहळू एकेच सुवातेर थिरावलो, तसतशे ताचे राहणेंत, खावपापिवपांत आनी आचारविचारांत 
बदल जायत रावले आनी ताचे जिणेंत थीरताय आयली. रानटी अवस्थेंत आसतना 
ताची उपजिविका चड़ करून ताणें केल्ले शिकारीचेरच अवलंबून आसताली आनी 
ताचें जिवीत क्रूर सावजांपासून आपलें रक्षण करपांतच घुस्पून उरतालें. चिंतन करपाखातीर 
ताका उसर्पतच नासताली. शिकारी जिविताचो त्याग करून शेती आनी पशुपालन हे 


द्‌ 


व्यवसाय आपणायतकच ताचे जिणेंत दीर्घ काळ जियेवपाची शाश्वती निर्माण जाली. 
ताका लागून ताका हेर गजालींकडेन लक्ष दिवपाक फुरसत मेळ्ळी. 

पृथ्वी म्हळ्यार भूंय, आप म्हळ्यार उदक, तेज म्हळ्यार उजवाड आनी उष्णताय, 
वायु आनी आकाश ह्या पंचमहाभुतांकडेन ताचो नित्य संबंद येतालो. हीं पांचय तत्त्वां 
आपणाक उपकारी आनी सहाय्यक आसात हें ताच्या लक्षांत आयलें. तांचेविशीं ताच्या 
मनांत कृतज्ञतायेची भावना निर्माण जाली. आनी ताणें तांची गणना देवांत केली. वेगवेगळ्या 
पशुपक्षांचे राहणेची आनी आवाजांची ताका म्हायती जाल्लीच आशिल्ली. तांच्या आवाजांपरस 
बेगळो आवाज आयकूंक आयल्यार तो ताची सांगड आज्ञात प्राण्यांकडेन वा तत्त्वांकडेन 
घालूंक लागलो. मनशाचे जिणेंत रोगराय, अपघात, मर्ण हीं दवरलेलींच आसतात. 
तांचें कर्तुत्व ह्या अज्ञात प्राण्यांक ताणें बहाल केले आनी भुतांखेतां, पिशाच्च, देवचार 
बी दुश्ट प्रवृत्तीच्या प्राण्यांची निर्मणी जाली. बरे गजालींचे जनकत्व पंचमहाभुतांकडेन 
आनी वायट गजालींचें जनकत्व दुश्ट भुतांखेतांकडेन अशी विभागणी जाली. 

ुर्बिल्लो मनीस आपल्यो भावना परगटावपाक फकत हावभाव आनी आवाज हांचोच 
उपेग करूंक शकतालो. कारण भाशेचो वापर करपाइतली ताची प्रगती जावंक नाशिल्ली. 
आपल्या मनासारक्यो गजाली घडटकच हांसचें, उडयो मारच्यो, नाचचें, बागडचें, मनाविरूद्ध 
बा दुखदेण्यो गजाली घड़ल्यो की दुखी जावचें, एकोडो बसून रडचें आनी भिरांकूळ 
घड़णुको उप्रासल्यार थरथरून कांपचें ह्योच सुरवेक मनशाच्यो आपल्यो प्रतिक्रिया 
उक्तावपाखातीर उपेग केल्ल्यो क्रिया आसताल्यो. पंचमहाभुतांसंबंदीची आपली कृतज्ञताय 
उक्ताबपाक तांकां फुलां, फळां ओंपचीं, नमस्कार करचो ह्या गजालींचो वापर जातालो. 

भुतांखेतां, पिशाच्च, समंद हांचें रागणें टाळपाखातीर तांकां धादोशी दवरपाक हीच 
पद्धत उपेगांत येताली. खर संकश्टां आयल्यार 'दोनय तरेच्या देवतांक बळी अर्पण करपाची 
प्रथा सुरू जाली. हातुंतल्यानच धर्मकांडांचो जल्म जालो. 

उज्याचो उपेग थंडेपासून स्वतःचें रक्षण करपाक तशेंच अन्नधान्य वा मांस भाजपाक 
बा शिजोवपाक जाता हें मनशाच्या ध्यानांत आयिल्लेंच. पूण आपणाक जाय तेन्ना 
उजो पेटोवपाची युक्ती ताका खबर नाशिल्ली. उजो कायमचो पेटत आसचो म्हूण 
वेगवेगळ्यो शेकोट्यो पेटोवपाचे जाग्यार एकच व्हडली शेकोटी पेटयली जाल्यार गणपदांतल्या 
सगळ्या रहिवाशांची गरज भागता हें ताच्या ध्यानांत आयलें. ते भौशीक शेकोटे भोंवतणी 
बसणुकेंतली सगळी मंडळी एकठांय जावंक लागली. पंचमहाभुतांची पुजा जाताली तशीच 
कल्याणकारी अग्नीचीय पुजा जावंक लागली. हांगासावन यज्ञ संस्थेचो जल्म जावन 
अग्नीक निवेद्य, अन्नधान्य, सोमरस, तूप ह्यो वस्तू ओंपपाक सुरवात जाली. अग्नीचे 
बरावणेक सांघीक स्वरूप येवन जमिल्ले मंडळीन यज्ञकुंडाभोंवंतणी तालार, सुरार नाचप, 
आइ्डप, ह्या कार्यक्रमांचो आराधनेंत आसपाव जालो. 

गणसंख्येंत व्हडा प्रमाणांत वाड जातकच समाजांत शिस्त आनी शांतिभाव नंदचो 
म्हणून कांय नेम तयार करपाची गरज दिसून आयली. धर्मीक कार्यक्रमाच्या वेळार 
समाज एकवटान आनी शिस्तीन वागता हें ध्यानांत आयिल्ल्यान समाजीक आचारविचाराचो 
सांगड ताणे धर्माकडेन घालो. अशे तरेन जगांत धर्माचो, धर्माचाराचो आनी धर्मकांडाचो 

बरोच काळ वतकच मनशाचें लक्ष सूयचिं उदेवप आनी मावळप हांचो उजवाड 
आनी काळोख हांचेकडेन आशिल्लो संबंद; dard ल्हान जावप हातूंत आशिल्ले नियमितपण; 
पावसाळो, हिंवाळो आनी उन्हाळो era नियमित ऋतुचक्र; नाना तरेचे पशुपक्षी, जीवजंतू, 
रूखवनस्पती हांची जीण, विस्तार आनी मरण हांचेकडेन गेलें. बरींच वर्सा मिरीक्षण 
आनी चिंतन करतकच ह्या गजालींचेर नियंत्रण करपाची शक्ती पंचमहाभुतां वा अग्नी, 
इंद्र, वरूण ह्या ताणेंच कल्पिल्त॑या देवतांकडेन ना हें ताच्या ध्यानांत आयलें. पंचमहाभुतां, 
अग्नी, इंद्र, वरूण हीं दैवतां आनी भुतांखेतां, समंध हीं दुश्ट तत्त्वां हांचेसयत सगळी 
चेतन आनी अचेतन सृष्टी निर्माण करपी खंयची तरी. एक महाशक्ती वा महातत्त्व 


आसूंक जाय ही गजाल ताच्या लक्षांत आयली. ह्या महाशक्तीक वा महातत्त्वाकच 
ताणें परमेश्वर हें नांव दवरलें. 

ह ती 
मनशाची उत्पत्ती 


धर्माचो वा संस्कृतीचो विकास हो मनशाच्या विकासाकडेन पुरायेन जोडिल्लो 
आसा. हेखातीरच ह्या दोगांयचो विकास कसो जालो हें जाणा जावपाखातीर मनशाची 
उत्पत्ती कशी जाली आनी जगांत खंयचे खंयचे मनीसवंश अस्तित्वांत आसात हाची 
म्हायती करून घेवप सामकें गरजेचे. 

मनशान सुरवेक पंचमहाभुतांक देव मानले आनी तो तांची पुजा करूंक लागलो. 
मागीर अग्नी, सूर्य, चंद्र, वरूण, प्रजापती बी वेगवेगळ्या देवांची ताणे निर्मिती केली. 
जगाची उत्पत्ती कोणें केली हो प्रस्न Sar उप्रासलो, तेन्ना मनशान ताचें कर्तुत्व केन्ना 
अग्नीकडेन, केन्ना इंद्राकडेन, केन्ना सोमाकडेन, तर केन्ना प्रजापतीकडेन सोंपयलें. 
बृहदारण्यकोपनिषदांत जगाची उत्पत्ती एका अजिंक्य उत्पादकापासून जाल्या अशें सांगलां. 

“.... ताका सूख जायना आसलें. एकलोच रावपांत qa दिसनाशें जालें. आपल्या 
सांगाताक दुसरें कोणय आसचें अशी ताका इत्सा जाली. दादलो आनी बायल हांणी 
एकामेकांक घट्ट aT मारतकच जेदो आकार जाता तेदो ताचो आकार आसलो. ताणें 
स्वत:चीं दोन अर्दा जावंक दिलीं. तांतुंतल्यान पती आनी पत्नी उत्पन्न जालीं. म्हणून 
आमचें व्यक्तित्व हें stat कुडक्याभाशेन आसा. त्या दोगांपासून मनश्यांची ढत्पत्ती जाली.' 

शतपथ ब्राह्मणांत मनु आनी मासो हांची कथा सांगल्या. महापुरांतल्यान एकटो मनूच 
बांचलो, फुडें ताका संततीची इत्सा उत्पन्न जावन ताणें पाकयज्ञ केलो. ताका लागून 
एका वर्सान इडा वा इला नांवाची बायल उत्पन्न जाली. हे जोड़येपासून जी संतती 
जाली तीच मनीस जात. 

बायबलांतली सृष्टीचे उत्पत्तीची कथा सुपरिचीत आसा. पांच दिसांत मळब आनी 
ud, काळोख आनी उजवाड, दीस आनी रात, भूंय आनी समुद्र, वनस्पती आनी 
झाड़ांपेडां, जीव-जंतू आनी पशुपक्षी हांची निर्मणी करतकच सव्या दिसा देवान मातयेपासून 
आपल्या प्रतिरुपाचो मनीस निर्माण केलो. तोच आदिपुरूस - ‘sven’. ताका सांगातीण 
मेळची म्हणून ताचे बरगडेपासून देवान एक बायल तयार केली. तीच आदिमाता - 
‘ge’. हे जोडयेपासून जी संतती जाली तीच मनीसजात - ‘आदमी, 

महापुराची कथा बायबलांतय आयल्या. होड़यांत नोहा, ताची बायल, पूत आनी 
सुनो हीं sam आनी वेगवेगळ्या तरेच्या पशुपक्ष्यांची एक एक जोड़ी आशिल्ली. 
म्रहाप्रलयांतल्यान इतलीच मंडळी वाटावली. म्हणटकीर महापुराउपरांत PA उत्पन्न जाल्लीं 
मनीस कुळी म्हळ्यार नोहाचेच वंशज अशें मानचें पडटा. 

ह्या सगळ्या कथांतल्यान जल्मल्लो मनीस हो पुरायेन विकसीत असो मनीस अशें 
गृहीत धरलां. पूण आदिमानवापासून विकसीत मनशा मेरेनची मजल गांठपाक लाखांनी 


, वर्सा _ लागल्यांत, अशें मनीसवंशशास्त्र, भूस्तरशास्तर, पुराणवस्तुशास्र हातूंत जाल्ल्या 

संशोधनांतल्यान सिद्ध जालां. मनशाचे प्रगतीचो नियाळ ताणें उपेगांत हाडिल्लीं शस्त्रां 
आनी आवतां हांचेवरवीं घेवन शास्त्रज्ञांनी मनीस संस्कृतायेची चार वेगवेगळ्या युगांत 
वांटणी केल्ली आसा. पूर्वपाशाणयूग, नवपाशाणयूग, कांस्ययूग आनी लोहयूग अशीं 
तांकां नांवां दिल्लीं आसात.. पूर्वपाशाण युगासावन लोहयुगामेरेन वाटचाल करपाक मनशाक 
सुमार साठ हजार वर्सा लागलीं आसूंक जाय, असो शाख्नज्ञांचो अदमास आसा. 

वयल्यो कथा ख्यो मानल्यो जाल्यार भुगोलीक परिस्थिती, हवामान आदी घटकांक 
लागून जावपी थोडोभोव बदल गृहीत धेरल्यार पृथ्वीवयलीं सगळी मनशां एकाच वंशाची 
आसूंक जाय॒ आशिल्लीं. पूण वस्तूस्थिती तशें दाखयना. धतरिवयल्या नक्की खंयच्या 
वाठारांत आदिमानवाचें रूपांतर मनशांत जालें आनी तो आपलीं हत्यारां आनी आवतां 
घडोवपी आनी समाजीक जिवीत जियेवपी मनीस केन्ना जालो, सैमाकडेन झुजत झुजत 
तो कसो तिगलो आनी संवसारभर केन्ना पसरलो हे प्रस्न अजुनय अनिर्णित आसात. 
पुणून शास्त्रज्ञांनी केल्ल्या संशोधनांतल्यान मनशाचे पयले वसतीचें ठिकाण मध्य आशियांत 
आमसुंये अशें अनुमान काडिल्लें आसा. कांय शास्त्रज्ञांच्या मताप्रमाण थंय एकच मनीसवंश 
उत्पन्न जालो आनी तांतले लोक विंगड विंगड वाठारांत वचून वसतकच थंयच्या वेगवेगळ्या 
हवामानांच्या परिणामांक लागून तांचे वेगवेगळे मनीसवंश जावंक पावले. तर कांय शास्रज्ञांचे 
मत अशें आसा कीं वेगवेगळ्या हवामानाक वा भुंगोलीक परिस्थितीक लागून इतले 
आमुलाग्र बदल जावंक शकनात. म्हणटकच मुळासावन कमीतकमी दोनचार तरी वेगवेगळे 
मनीसवंश आसले जावंक जाय अशें मानचें पडटा. 

मनशाचे कातीचो रंग होच मुळ आदार अशें मानून मानववंशशाख्रज्ञांनी संवसारांतल्या 
सगळ्या मनीसजातींचे तीन ant वर्गीकरण केलां. गोर्‍या रंगाचे कॉकेशियन, हळडुव्या 
रंगाचे मंगोल आनी काळ्या रंगाचे इथियोपियन. बाकीचे रंग हे ह्या तीन रंगांपैकी ' 
खंयच्याय दोन रंगांच्या मिश्रणांतल्यान वा हवामानाच्या बदलाक लागून निर्माण जाल्यात 
अशें मानतात. भारतीय लोकांमदी ह्या तीनय रंगांचे प्रतिनिधी दिसून येतात. 

ही विभागणी कितलीय तर्कशुद्ध आसली तरी तांतुंतल्यान फकत वर्तमानकाळ आनी 
लेखी पुरावे वा नोंदी आशिल्ल्या इतिहासकाळाचेरच प्रकाश पाडूंक शकता. कारण 
मनशां जिवीं आसतनाच तांचे कातीचो रंग वळखूंक येता. मरतकच तांचीं हाड़ां तितलींच 
उरतात. आनी हाड़ांचो रंग संवसारांत सगळेकडेन सारकोच आसता. लेखनकला अस्तित्वांत 
येवचेपयलींच्या काळाचो संबंद, A जाल्ल्यो संस्कृतायो, मेल्ठ॑या मनशांच्या हाडांचे 
अवशेष, तांचे फाटल्यान उरिल्लीं तांचीं svat, आवतां, म्होरो, नाणीं, आयदनां आनी 
हेर उपेगी जिनस हांचेकडेन आयिल्ल्यान त्या काळांतल्या मनशांचो वंश थारावपाखातीर 
शास्त्रज्ञांनी मानवी शरीरशास्तराच्या आदाराचेर भर दिला. वेगवेगळ्या वंशांतल्या जिव्या 
मनशांच्या शरीराची आनी कवटेचीं मापां घेवन तांणी तांचेभितरले फरक आनी खाशेलेपणांची 
म्हायती करून घेतली आनी तांची तुळा वेगवेगळ्या वाठारांनी केल्ल्या उत्खननांत सांपडिल्ल्या 
मनशांच्यो कवट्यो आनी हाडा हांच्या मापांकडेन करून संवसारांतल्या वेगवेगळ्या मनीस 
वंशांचे वर्गीकरण करपाची एक पद्धत सोदून काडली. 

सध्या भारतांत रावतल्या वेगवेगळ्या मनीसवंशांतल्या मनशांच्या शरिराची ठेवण, उत्खननांत 

सांपडिल्ल्या मनशाच्या कुडीचे अवशेष आनी साहित्यांतल्यान परंपरेन मेळिल्ली म्हायती 
हांच्या आदारान तांचेवयल्यान फुडें दिल्ल्या वेगवेगळ्या बंशाचे लोक वेगवेगळ्या काळांत 
भारतांत बसणूक करून रावले अशें अनुमान करूंक येता :- 

१. निग्रॉइड: ह्या वंशाचे लोक आफ्रिकेंतल्यान खुष्कीच्या म्हळ्यार जमनीवेल्या 
मार्गान येवन भारतांत स्थायीक जाले. हे निग्रो वंशाचे पूण कुडीन मोटवे आशिल्ल्यान 
तांकां निग्निटो' ह्या नांवानय वळखतात. ते पुराय भारतभर तशेंच ब्रह्मदेश, मलाया, 
फिलिपायन्स मेरेन पसरिल्ले आशिल्ले. भारतांतल्यान हो वंश नष्टप्राय जाल्लो आसा 
तरी हेर वाठारांत तो अजूनय आढळटा. केरळ राज्यांतलें कदर, कुरून आनी पुलियन, 
बिहार ग्रांतांतल्या राजमहल दोंगरावयले आदिवासी आनी आसामांतल्या अंगामी नाग 
ह्या जमातींनी नेग्रिटो वंशाचो अंश आढळटा. तांचो रंग काळो, उंची कमी, केंस 
मोब आनी मुदयाळे, कपल रूंद, नाक रूंद आनी चेपटें आनी ओंठ दाट आनी 
काळे आसतात. 

२. प्रोटो-ऑस्ट्रेलॉईड : नेग्रिटो वंशाच्या लोकांफाटल्यान प्रोटो-ऑस्ट्रेलॉईड (मूळ 
ऑस्ट्रेलियनासारके दिसपी) लोक भारतांत आयले. पॅलेस्टाईन हें तांचें मूळ स्थान आशिल्लें. 
तांचेपैकीं कांय जाण ब्रह्मदेश, मलाया, इंडोनेशिया ह्या मार्गान ऑस्ट्रेलियामेरेन पावले. 
ुर्विल्ल्या काळांत हांकां निषाद अशें नांव पड़िल्लें. पुलिंद आनी शबर हेय ह्याच 
लोकांपैकींच आशिल्ले. द्रविड आनी आर्य हांचेकडल्यान पराभूत जातकच जे निषाद 
दोंगरांनी धोलांनी वचून रावले तांकांच मागीर कोल, भिल्ल हीं नांवां पडलीं. तांचो 
रंग काळो-तपकिरी, कूड ल्हान, केंस मुदयाळे, तकली लांब, नाक रूंद आनी चेपटें 
आनी ओंठ दाट आशिल्ले. 

३. . मंगोलॉईड : हांचें मूळ स्थान पश्चीम चीनांत आशिल्लें. थंयसावन ते उत्तर 
चीन, सयाम, ब्रह्मदेश, तिबेट बी देशांनी पसरले. आर्य लोक भारतांत येवचेआदीं 
ते ब्रह्मपुत्रा न्हंयेचे देगेन भारतांत आयले जावूंयेत. तांकां किरात ह्या नांवान वळखताले. 
तांचो रंग हळदुवो, नाक रूंद आनी चेपटें, पोल्याचीं हाड़ां फुडें आयिल्लीं दिसतात. 
सध्या हे ata लोक नेपाळ, भूतान, सिक्कीम आनी आसाम ह्या वाठारांनी दिसून 
येतात. 

४. मेडिटेरेनियन: हे लोक भूमध्य समुद्राच्या लागसारच्या वाठारांतल्यान भारतांत 
आयले. तांचे तीन wie भारतांत आयल्या आसूं येत. तिनय फांट्याचे मध्यम माथ्याचे 
आशिल्ले. एका फांट्याचे मध्यम बांध्याचे, काळ्या रंगाचे आनी रूंद नाकाचे लोक 
म्हळ्यार दक्षीण भारतांतले तामीळ, तेलगू, मल्ल्याळी आनी कानडी भाशा उलोवपी 
द्रवीड वंशाचे लोक. दुसऱया फांट्याचे मातशे उंच, उजळ आनी सरळ नाकाचे लोक 
पंजाबांत आनी गंगेच्या देगणांत आढळटात. हे मूळ मेडिटेरेनियन लोकांपैकी आसून 
तांणीच प्रामुख्यान सिंधू संस्कृती निर्माण केली, अशें मानतात. तिसरो फांटो सेमिटीक 
बा ज्युईश म्हणून वळखतात. ह्या लोकांचें नाक लांब आनी बांकदार आसून ते पंजाब, 
सिंध, राजस्थान आनी उत्तर प्रदेशाचो पश्चीम भाग ह्या वाठारांनी दिसून येतात. 

५. पश्चीम्री रूंद माथ्याचो वंश: एकेच तरेचें रूंद माथे हें खाशेलेपण आशिल्ले 

साबार गट मध्य आशियांत पयलीं विस्तारले आनी मागीर भारतांत रिगले. तांचेपैकीं 
आल्मिनॉईड आनी दिनारीक ह्या वंशाचे लोक चडशे बंगाल, ओरिसा, सौराष्ट्र, कर्नाटक 
आनी तामीळनाड ह्या वाठारांनी आढळटात. कूर्ग वाठारांत ताचें मूळ शुद्ध स्वरूप 
टिकून उरलां. आल्मिनॉईड गुजरातांत लक्षांत भरपा इतले आसात जाल्यार मलबार 
सोडून उरिल्ले पश्चीम देगेचेर पसरिल्ले आसात. भारतांत उसरां आयिल्ले पारशी आर्मेनॉईड 
ह्या फांट्याचे आसात. हे तिनय गट आर्य वंशाचे आसात, अशें मानतांत. 

६. नॉर्डिक: उरल पर्वताचे दक्षिणेक आशिल्ल्या गवताळ वाठारांतल्यान नॉर्डिक 
वंशाचे लोक पयलीं इराण आनी इराक ह्यो प्रदेशांत येवन वसले. मागीर थंयसावन 
भारतांत प्रवेश करतकच ते भारताचो वायव्य कोनसो, स्वात, पंजकोरा, कुनर, चित्रळ 
ह्यो न्हंयो व्हांवतल्या सिंधू देगणाच्या वयल्या वाठारांत पयलीं रावले. पंजाब, राजस्थान, 
गंगेचो वयलो वाठार हातूंत नॉर्डिक वंशाचें मिश्रण जाल्ले लोक आसात. हे लोक 
आर्य वंशाचे आसून लांब माथे, गोरो रंग, उंच कूड, सरळ नाक आमी निळसर 
ते तपकिरी रंगाचे दोळे ही तांची खाशेलकाय आसा. 


+ + 

सिंधु संस्कृती 


शि ara जिणेकडल्यान मनशाची प्रगती पशुपालन करून आपलें पोट 
भरपाइतली stat जाली तेन्ना आपणें पाळिल्ल्या जनावरांखातीर जाय आशिल्ल्या करड, 
तणाचो सोद घेत धेत ताका वेगवेगळ्या वाठारांनी हेडचें पडटालें. आपले भोंवडेंत 
न्हयेदेगेवयल्या वाठारांत पावतकच ते सुवातेवयल्या सुपीक भुंयेंत बीं रोयल्यार रोप जाता 
आनी व्हड प्रमाणांत धान्य तयार जाता ही गजाल ताच्या लक्षांत आयली. जमनीची 
मशागत करून जातकीर थंय रोबणी करून ताणें आपणाखातीर अन्नधान्य, भाजीपालो, 
फळांफुलां आनी कंदमुळां आनी आपल्या जनावरांखातीर तण, करड हांची सोय केली. 
ह्या सोदाक लागून ताचें भटक्याचें जिवीत सोंपून एके सुवातेर वस्ती करून रावप 
ताका शक्य जालें. 

अन्न, वख आनी आसरो ह्यो मनशाच्यो सामक्यो मुळाव्यो गरजो. शेतीक लागून 
अन्नाचो प्रस्न सुटिल्लो. रानटी अवस्थेंत आसतना जनावरांची चामडीं, झाडाच्यो साली 
आनी वालींचे धागे हांचेपासून तयार केल्लीं बस्नां हींच तागेली थंडीवार्‍यापासून आपलें 
रक्षण करपाचीं साधनां आशिल्लीं. उपजिविकेखातीर पशुपालनाचो स्विकार करतकच 
मेंडरांचे ल्हंबेपासून लोकरीचीं वस्त्रां तयार करपाची कला ताका साध्य जाली. शेतीचो 
वेबसाय आपणायतकच कापसाच्या धाग्यांपासून vat frat कला ताणें आत्मसात 
केली, हाकालागून ताचो दुसरोय प्रस्न सुटलो. रानटी अवस्थेंत आसतना झाडापेडांचेर 
ना जाल्यार घोलींनी रावून तो आपली आसऱयाची गरज भागयतालो. पशुपालनाच्या 
पेशाचो अंगिकार करतकच स्वत:चे आनी आपणें पाळिल्ल्या जनावरांचें रक्षण करपाखातीर 
ताणें फातराच्यो व्हडल्यो Far बांदून आलाशिऱ्याची वेवस्था केली. मनशांखातीर बांदिल्ल्या 
भौशीक गोठ्यांत पंगड़ांतली सगळी मंडळी रावूंक लागली. अशे तरेन गोत्र-वेवस्था 
म्हळ्यार भौशीक गोठ्यांत रावपाची प्रथा सुरू जावन वेगवेगळ्या पंगडांचीं वेगवेगळी 
गोत्रां निर्माण जालीं. 

शेतीचो धंदो स्विकारतकच बऱ्याच वर्सांनी Sar लग्न संस्थेचो उगम जालो तेन्ना 
एकेका जोड़प्याखातीर वेगवेगळ्या आसऱ्यांची गरज भासूंक लागली. तेखातीर पाशाण, 
फातर, माती, झाडांची खोड़ां आनी करड हांचो वापर करून खोंपी बांदपाची चाल 
सुरू जाली. जिणेंत सुलभताय हाडचेखातीर अन्नधान्य शिजोवपाक आयदनां, शेतकामाखातीर - 
उपेगी अशीं आवतां आनी स्वसंरक्षणाखातीर गरजेचीं हत्यारा हांचें उत्पादन करपाचेर 
ताणें आपलें लक्ष केंद्रीत केलें. ताका लागून मनशाक ate रिकामो वेळ मेळूंक 
लागलो. ह्या वेळांत मन रिझोवपाखातीर गायन, नृत्य, चित्रकला आनी शिल्पकला 
हांचेकडेनय लक्ष दिवपाक ताणें सुरवात केली. बसतींत रावतल्या लोकांची संख्या वाडटकच 
समाजांत शिस्त आनी शांतिभाव नंदचो म्हणून आनी धर्मीक आनी समाजीक आचारविचारांत 

एकसुत्रताय हाडचेखातीर कांय नेम करप गरजेचे जाले. ह्यो सगळ्यो गजाली एकठांय 
गुंथतकच जें गांठवळ तयार जाता तीच मनशाची संस्कृताय. 

खंयचेय संस्कृतायेचो काळ कितलो पोरनो हें थारावपाखातीर उपेगांत येवपी साधनां 
म्हळ्यार त्या काळांतल्या समाजान बांदिल्लीं घरां, वापरिल्लीं sant आनी आवतां, 
उपेगांत हाडिल्लीं आयदनां, वख्नांप्रावरणां, वस्ती, म्होरो, आपले फाटल्यान* दबरिल्लीं 
शिलाचित्रां, शिलालेख, शिल्पां हीं आसतात. उत्खननांनी तीं बरेच खेपो सुस्थितीत 
जाल्यार खुबदां मोडिल्ले तुटिल्ले अवस्थेंत सांपडटात. तेचभाशेन थंय मेळिल्ल्या प्राण्यांच्या 
अवशेषांवयल्यान खंयच्या खंयच्या वंशाचे मनीस थंय वसती करून रावताले हाची 
म्हायती मेळूंक शकता. ह्या पुराव्याच्या आदारान शास्त्रज्ञांनी ज्या मानवी संस्कृतायांचो 
जगांतल्या पोरण्या संस्कृतायांभितर आसपाव केला तातूंत नाईल न्हंयेदेगेवयली मिसर 
संस्कृताय, मेसोपोटेमिया वाठारांतल्या तैग्रीस आनी युफ्रातीस ्हंयांदेगेवयली 
सुमेरियन-बाबिलोनियन संस्कृताय, पॅलेस्टाईनांतल्या जॉर्डन न्हंयेदेगेवयली हिब्रू संस्कृताय, 
भारतांतली सिंधू न्हयेदेगेवयली सिंधू संस्कृताय आनी रोमन संस्कृताय हांचो आसपाव 
जाता. हांतले दरेक संस्कृतायेचे आपापलेपरी वेगळें खाशेलेपण आसा आनी जगाच्या 
इतिहासाचो आनी मनीसजातीच्या धर्माचो आनी संस्कृतायांचो जे अभ्यास करूंक सोदतात 
तांकां तांची म्हायती आसप अत्यंत गरजेचें. पूण आमचो आवांठ फकत भारतीय 
संस्कृतायेपुरतोच सिमीत आशिल्ल्यान आमकां हांगा फकत सिंधू संस्कृतायेचोच विचार 
करपाचो आसा. 

अस्तंती इतिहासकारांच्या मताप्रमाण भारताचो प्राचीन काळ इ. स. आदी १५०० 
वर्सांचे फाटीं वचना. भारतीय इतिहासकारांनी वेद, पुराणां ह्या ग्रंथांतल्या ज्योतिशाविशींच्या 
आदारांनी तो काळ इ. स. आदीं ४००० वर्सामिरेन wet पावता अशें दाखोवन feat, 
पुणून दोळ्यांक दिसता असो खंयचोच पुरावो नाशिल्ल्यान तांच्या संशोधनाक मान्यताय 
मेळूंक पावली ना. पूण १९२४ वर्सा ही परिस्थिती बदलली. सर जॉन मार्शल हांणी 
त्या वर्सा जाहीर केलें: 'म्हज्या मदतनिसांनी सिंधू न्हंयेचे पश्चिम देगेवयले मोहेनजो-दारो 
हे सुवातेर इतिहासतज्ञांक आयजमेरेन म्हायती आशिल्ल्या संस्कृतायांपरस पोरनी अशे 
संस्कृतायेंतल्या अवशेषांचो सोद लायला थंय आनी थंयसावन site शेंकड्यांनी मैल 
पयस आशिल्ल्या हेराप्पा हे सुवातेर केल्ल्या खणपांनी एकामेकांवयर आशिल्ल्या चार 
वा पांच mia थर दिसून आयले. विटांनी बांदिल्लीं cast अशीं घरां थंय सांपडली. 
कांय कांय घरां तर कितलेशाच मजल्यांची आशिल्लीं. शेकड्यांनी घरां आनी दुकानां 
रस्त्याचे आनी आशीर पायणींचे देगेक उबीं आशिल्लीं थंय दिसून आयलां. इ. स. 
आदीं चार ते तीन हजार वर्सापयलीं सिंध आनी पंजाब ह्या वाठारांत विकसीत अशी 
- नागरी जीण आशिल्ली, अशें ह्या संशोधनांवरवीं सिद्ध जाता. हांतल्या कांय घरांनी 
बांयो, मान्नीं, red उदक व्हांवून वचपाची वेवस्था आशिल्ली, अशें दिसून आयलें. 
हाचेवयल्यान थंयची समाजस्थिती सुमेर ह्या वाठारांत सांपडिल्ले समाजस्थितीचे बराबरची 
आनी बॅबिलोनिया आनी इजिप्त हांच्या समाजस्थितीपरस वरचड आशिल्ली अशें दिसून 
येता.... उर ह्या वाठारांतलीं घरां लेगीत बांदणेचे नदरेन मोहेनजो-दारो हांगाच्या घरांचे 

तोडीचीं ara.’ 


हराष्पा आनी मोहेनजो-दारो हे दोनय गांव सिंधू न्हंयेचे देगेर वसयिल्ले आशिल्ल्यान 
शास्त्रज्ञांनी हे संस्कृतायेक सिंधू संस्कृताय अशें नांव दवरलें. पूण भाएताक स्वातंत्र्य 
मेळटकच राजस्थानांत घगार-हाक्रा (पोरनी सरस्वती a) ह्या न्हंयांच्या देगांवयल्या 
जायत्या गांबांनीं केल्ल्या खणपांनी सिंधू संस्कृतायेसारकीच संस्कृताय दिसून आयल्या. 
सिंधू आनी सरस्वती ह्या दोनय न्हंयांचो सप्तसिंधू प्रदेशांतल्यो म्हत्वाच्यो न्हंयो म्हणून 
ऋ्बैदांतलेगीत उल्लेख आसा. म्हणटकच ह्या दोनय न्हंयांदेगेवयले संस्कृतायेक फकत 
सिंधू संस्कृताय अशें म्हणपापरस सिंधु-सरस्वती संस्कृताय म्हणप समा दिसतलें. 

सिंधू आनी सरस्वती न्हंयांदेगेवयलो वाठार सुपीक आशिल्ल्यान थंय अन्नधान्य भरपूर 
पिकतालें. गंव, सवाद, तांदूळ हीं मुखेल पिकां आसलीं. गाय, म्हस, बैल, रेडो, 
बोकड़ी, दुकर, हत्ती आनी उंट हीं जनावरां थंय पाळटाले. न्हंयेदेगेक होडीं बांदून 
दवरपाखातीर व्हडव्हड धके बांदिल्ले. तेचप्रमाण बंदरालागीं व्हडल्यो व्हडल्यो धान्याच्यो 
कोठयो बांदिल्ल्यो. हाचेवयल्यान ह्या न्हंयांतल्यान मालाची मोट्या प्रमाणांत येरादारी 
चलताली अशें अनुमान . काडूं येता. ह्या बंदरांतल्यान देशाभितरलो आनी परदेशांकडलोय 
बेपार जातालो. ज्या परदेशांकडेन वेपार चलतालो तातूंत इजिप्त, क्रीट, सुमेरिया हांचो 
आसपाव जातालो. | 

खणपांत सांपडिल्ल्या जिनसांनी घरगुती वापराची आयंदनां, रंगयल्लीं आनी सादीं 
मातयेचीं आयदनां, तांबडे मातयेचीं चित्रां, खूब पुर्विल्लीं नाणीं, कोरांतिल्लीं आनी 
अनबळखी अशे लिपींत मजकूर आशिल्लीं हजारांनी सिलां (मुद्रा), सुमेरियन शिल्पापरस 
श्रेष्ठ अशें दगडी खोदकाम आनी शिल्प, तांब्याची svat आनी आवतां, दोनचाकी 
गाडयेची तांब्यापासून तयार केल्ली प्रतिकृती, भांगराची आनी रूप्याचीं कांकणां, हार, 
कर्णभुषणां आनी हेर दागदागिने हांचो आसपाव जाता. 

सिंधू आनी सरस्वती ह्या दोनय न्हंयांच्या देगणांत केल्ल्या खणपांनी एकय देऊळ 
दिसून आयलें ना. नरम पाशाणापसून वा मातयेपसून तयार केल्ल्यो ज्यो मूर्ती थंय 
मेळ्ळ्यो त्यो चड करून उबी आशिल्ले बायलेच्यो अर्दनग्र बा नग्न अवस्थेंतल्यो आशिल्ल्यो. 
तांचो रंग तांबडो आशिल्लो. तांचेमुखार बळी दिल्ल्या जनावरांचे रगत तांचेर शिंपडायल्ल्यान 
तांचो रंग तांबड़ो जाल्लो आसूंये. कांय मूर्तीसामकार्‌ तेल, धूप बी जळोवपाची प्रथा 
आशिल्ली अशें तांचेर दाटिल्ल्या काजळेवयल्यान अनुमान करूं येता. 

एके मुद्रेचेर एक नग्र बायल तकली सकयल आनी पांय वयर अशे अवस्थेंत दाखयल्ली 
आसा. तेच मुद्रेचे दुसरे वटेन एक दादलो हातांत शस्त्र घेवन उबो आसा आनी एक 
बायल ताचे सामकार बसून हातांनी ताची विनवणी करता अशें चित्र आसा. पृथ्वीदेवतेक 
नरबळी ओंपपाचें हें दृश्य आसा, अशें दिसता. दुसरे एके मुद्रेचेर तकलेक शिंगां आशिल्ल्या 
एका तीनं तोंडांच्या दादल्याची पद्मासन घालून बशिल्ले स्थितींतली एक आकृताय 
कोरांतल्या, ताचे भोंवतणी हत्ती, वाग, डो, हरण, गेंडो ह्या जनावरांच्यो आकृती 
आसात. आनी एके मुद्रेचेर त्रिशुलाकार शिंगां आशिल्ली एक देवता उबी आसून तिचे 


. सामकार एक शिंगां आशिल्लो मनीस दिमी मारून बशिल्लो दाखयला. ताचे फाटल्यान 

मनशाचें तोंड आशिल्लो एक बोकडो उबो आशिल्लो दिसता. सकयले वटेन सात 
बायलो उब्यो आशिल्ल्यो दाखयल्यात. मारुतीचें चित्र वा मूर्ती आनी लिंग वा योनीच्या 
आकाराच्यो कितल्योशोच पाशाणी जिनसो ह्या वाठारांतल्या उत्खननांत मेळ्ळ्यात. कांय 
मुद्रांनी बैल वा ताचेसारक्‍या दिसपी पशूंच्यो आकृती कोरांतिल्ल्यो मेळटात. ताचेवयल्यान 
बैलाचो त्या काळच्या देवतांकडेन वाहन म्हणून संबंद आसूंक जाय, अशें दिसता. 
ह्या सगळ्या पुराव्यांवयल्यान सिंधु-सरस्वती संस्कृतायेच्या काळांत जरी व्हड व्हड देवळां 
बांदिल्लीं सांपडलींनात तरी देवीमाता, भूमिमाता, पशुपती शिव, दुर्गामातेच्या रुपांतली 
उमा, हनुमान ह्या देवतांच्या मूर्तीची पूजा जाताली, अशें दिसून येता. 

सिंधु-सरस्वती न्हंयांच्या देगणांत केल्ल्या खणपांनी जे पुर्विल्ले अवशेष मेळळे तांचेबयल्यान 
त्या काळांत समाजांत चार वर्ग आशिल्ले जावंक जाय, अशें इतिहास संशोधकांनी 
अनुमान काडलां. एक वर्ग पुरयतांचो, दुसरो क्षत्रियांचो, तिसरो वेपारी आनी कारागिरांचो 
आनी चौथो शेतकामती आनी कामेऱयांचो: 

सिंधु-सरस्वती देगणांतल्या उत्खननांत जे मनशांचे सांगाडे सांपडले तांची पुरातत्त्व 
आनी मानववंश शास्त्रज्ञानी तपासणी केली तेन्ना तातूंत तांकां नॉर्डिक म्हळ्यार आर्य 
वंशाच्या लोकांचे सांगाडे मेळ्ळे नात. चडशे सांगाडे मेडिटेरेनियन म्हळ्यार द्रविड लोकांचे, 
कांय प्रोटो -ऑस्ट्रेलॉईड आनी मंगोलियन वंशाच्या लोकांचे आशिल्ले. म्हण्टकीर सिंधु-सरस्वती 
संस्कृताय ही चड करून द्रविडांचीच आशिल्ली, अशें दिसून येता. 

बेदीक धर्म आनी संस्कृताय 


बेद हे भारतीव आर्यांचे खूब पुर्विल्ले धर्मग्रंथ. आर्यांचो भारतांत प्रवेश 
इ. स. आदीं ३५०० वर्सांच्या सुमाराक जाला आसूंक जाय, अशें भारतीय पंडितांचें 
मत, तर तो इ. स. आदीं १५०० वर्सांच्या सुमाराक जाला जावये, अशें पश्चिमी 
विद्वानांचे मत. वेद म्हळ्यार विद्या वा गिन्यान. पूण वेद म्हळ्यार ज्ञानग्रंथ असो अर्थ 
रूढ आसा. लिपीचो सोद लाग म्हणसर वेद हे एके पिळगेकडल्यान दुसरे पिळगेक 
तोंडी शिकोबन आनी तोंडपाठ करून घेवन तिगयताले. आयकून तोंडपाठ करचे पडिल्ल्यान 
तांकां 'श्रुती' हेय नांव पडलें. एके पिळगेकडल्यान दुसरे पिळगेकडेन अशे आयकून 
तोंडपाठ करून वेद तिगोवपाचें काम सुमार हजारभर वर्सा acct आसूंये. ह्या काळांत 
तातूंत दर पिळगेंत भर पडून तांकां आयचें स्वरूप प्राप्त जालां. 

पयलीं जायते वेद आशिल्ले. तांतले चारच वेद काळाच्या ओघांत तिगून उरल्यात. 
तांची नांबां १) ऋग्वेद (प्रर्थनास्तोत्रांचें गिन्यान), २) यजुर्वेद (यज्ञविधींचें गिन्यान), 
३) सामवेद (स्वर आनी. छंद हांचें गिन्यान, आनी ४) अथर्ववेद (जादुविद्येचें गिन्यान), 
अशीं आसात. दरेक वेदाचे मंत्र (संहिता), ब्राह्मण आनी आरण्यक (उपनिषद) अशे 
तीन बिभाग आसात. , 

क्रग्वेदांत ऋक म्हल्यार war आशिल्ल्यान ताका ऋग्वेद हें नांव पडलां. ऋचा 
म्हळ्यार देवतांची स्तुती करपी स्तोत्रां. आर्य लोकांक पूजनीय दिसतल्या चंद्र, सूर्य, 
मळब, पृथ्वी, गिरे, पावस, वायू, अग्री आनी हेर देवतांक प्रसन्न करून घेवपाखातीर 
रचिल्लीं स्तोत्रां तातूंत आसात. तेचप्रमाण उषा, दीस, रात, बत, पावस, वीज ह्या 
सैमी घडिचारांची काव्यमय वर्णनांय तातूंत आयल्यांत. यज्ञांक उपेगी अशीं सुक्तां ह्या 
वेदांत आसात. ते भायर यम-यमी हांचो संवाद, निर्मिती स्तोत्र अशो अजापांच्यो रचना 
आनी पुरूरवा-उर्वशी हाचेसारक्या आख्यानांचोय ह्या वेदांत आसपाव जाता. 

यजुर्वेदांत यज वा यज्ञ हाचेसंबंदीची म्हायती आसा. तरेतरेच्या यज्ञांखातीर गरजेचे 
अशे मंत्र, प्रार्थना आनी विधी तातूंत. सांगल्यात. तांतले चडशे मंत्र ऋग्बेदांतल्यानच 
घेतल्यात. ह्या वेदाचे कृष्ण, यजुर्वेद वा तैत्तिरीय आनी शुक्ल युजर्वेद वा वाजसनेयी, 
अशे दोन फांटे आसात. ह्या वेदाचो कांय भाग गद्यात्मक तर कांय भाग पद्यात्मक 
आसा. 

सामवेदाचो विशय स्वर वा छंद हो आसा. सामवेद हो गायनाचो वेद. हांतल्यो ` 
चडशो ऋचा ऋम्वेदांतल्योच आसात. ह्या वेदांत छंदांची म्हायती दिल्या आनी ऋम्ेदांतल्यो 
क्रचा कशो गावच्यो हें सांगला 

ब्राह्मण म्हळ्यार यज्ञकर्मातल्या एकाद्या मुद्याचेर विद्वान याज्ञिकान केल्ली फोडणिशी 

यज्ञक्रिया हो ब्राह्मण ग्रंथांचो विशय, खंयच्या वेळार खंयचो मंत्र म्हणपाचो तें तातूंत 
सांगलां. वेगवेगळे संस्कार, विधी आनी मंत्र, हांचें विवेचन तातूंत केलां. दरेक वेदांची 
“ब्राह्मणा आसात. पयलीं खूब ब्राह्मणग्रंथ आशिल्ले. तांतले बरेचशे काळाचे भकीक 
पडले. सध्या फकत सात ब्राह्मणग्रंथ उपलब्ध आसात. तांचेपैकीं ऐतरेय आनी कौषितकी 
हीं ब्राह्मणां क्रग्वेदांची, तैत्तिरीय आनी शतपथ हीं ब्राह्मणां यजुर्वेदाचीं; पंचविंश आनी 
षडविंश हीं सामवेदाचीं आनी गोपथ ब्राह्मण हें यजुर्वेदाचें. 

ऐतरेय ब्राह्मणांत सोमयाग, अग्निहोत्र आनी राजसूय यज्ञ हांचें वर्णन आसा. कौषित्तकी 
ब्राह्मणांत अग्निहोत्र, सोमयाग हांचेसारके विषयांचो आसपाव जाता. तैत्तिरीय ब्राह्मणांत 
पुरूषमेधाचें वर्णन आसा. शतपथ ब्राह्मणांत एकूण शंबर अध्याय आसात. अश्वमेध, 
पुरूषमेध, सर्वमेध, स्वाध्याय, उत्तरक्रिया अशे विशय तातूंत आयल्यात. पंचविंश ब्राह्मणांत . 
पुर्विल्ल्ये कथा आसात. ताकां तांड्य ब्राह्मण अशेंय नांव आसा. षडविंश ब्राह्मणांत 
तांड्य ब्राह्मणांतलेच विशय आसात. तेभायर शकुन-अपशकुनांचेय वर्णन तातूंत आयलां. 
गोपथ ब्राह्मणांत ऐतरेय, पंचविंश आनी शतपथ ब्राह्मणांतले जायते विशय आयल्यात. 
गर्भादान आनी हेर संस्कार, पाकयज्ञ बी विशय तातूंत आसात. 

अरण्यांतच ज्या वेदभागाचें पठण करपाचें आसता ताका आरण्यक अशें नांव आसा. 
आरण्यकांत जायत्या उपनिषदांचो आसपाव जाता. उपनिषद म्हळ्यार गुरूम्हर्‍्यांत बसून 
शिकपाची विद्या. ती चड करून प्रस्न आनी जाप अशा संवादाच्या रूपांत परगटायल्या. 
आरण्यकां आनी उपनिषदां हीं वेदांच्या निमाण्या भागांत आथिल्ल्यान तांकां वेदान्त' 
अशेंय नांव पडलां. 

वेद म्हळ्यार कितें? आनी तातूंत खंयच्या खंयच्या विशयांची म्हायती दिल्या हें 
आमी जाणून घेतलें. आतां वेदीक arate धर्मीक आनी समाजीक जिवीत खंयचे 
तरेचें आशिल्लें तें पळोवया. 

वेदकालांत सैमाच्या वेगवेगळ्या आविष्कारांक व्यक्तीरूप दिवन तांची पुजा करताले. 
सूर्य, सोम, मरूत, वरूण हीं अशेच तरेचीं दैवतां. वज्र (वीज) चलोवन दुस्मानांचो 
नाश करपी दैवताक इंद्र अशें नांव दिवन आर्यानी ताका देवांचो राजा केलो. राग 
येतकच रानां वा कुरणां लासोवन उड़ोवपी अग्नीची पूजा पयलीं भयांतल्यान उप्रासली. 
ताची उपयुक्तताय समजून येतकच आनी जाय तेन्ना अग्नी पेटोवपाची विद्या साध्य 
जातकच अग्रीचो आसपाव मुखेल दैवतांत जालो. यज्ञावरवीं अग्नीची आनी हेर दैवतांची 
पूजा करपाची प्रथा सुरू जावन यज्ञसंस्थेची स्थापना जाली 

वेदकाळांत देवळां बांदिनाशिल्ले. कारण देवांची नैसर्गिक रूपांच दिश्टी पडिल्ल्यान 
तांच्यो मूर्ती तयार करपाचो प्रस्नच उप्रासलो ना. यज्ञमंडपांतच यज्ञावरवीं सगळ्या देवतांक 
आवाहन करून धान्य, तूप, समिधा, सोमवल्ली आदी जिनस तांकां ओंपून तांकां 
प्रसन्न करून घेताले आनी आपल्या वंशाची, पाळिल्ल्या जनावरांची आनी आयुष्य, 
भलायकी हांची वाड जावची म्हणून तांची प्रार्थना करताले. प्रत्येक गोत्रांत भौशीक 
रितीन यज्ञविधी चलिल्ल्यान तांच्या पंगडांतले सगळे दादले, बायलो, भुरणीं हांचे उपस्थितींत 
यज्ञयाग चलतालो. 

शिकार, पशुपालन, शेती आनी वेपारउद्योग अशा चडट्या क्रमान मनशाची ल्हवू 
ल्हवू प्रगती जायत गेली. वनवासी जिणेंत fer सावदांपासून आपल्या जिवाची राखण 
करप, फळां आनी कंदमुळां खावन आपलें पोट भरप आनी वंशाची वाड जावची 
म्हणून संतती निर्माण करप हीच मनशाची मुळावी गरज आशिल्ली. हाका लागून 
ते अस्थीर, अशाश्वत आनी अप्रगल्भ अवस्थेंत दादलो आनी बायल हे दोनच भेद 
त्या काळच्या समाजांत रूढ आशिल्ले. पशुपालन करून गोठ्यांत एके सुवोतेर वसती 
करून  रावपाइतली थीरताय जेन्ना मनशाचे जिणेंत आयली, तेन्ना आवय, पूत, धूव 
हीं सहज वळखूं येता अशीं नातीं समाजांत उप्रासलीं. दादलो आनी बायल हांच्या 
संबंदांचेर कसलेच निर्बध नाशिल्ल्यान घोव-बायल हें नातें अजून निर्माण जावंक नाशिल्लें. 
शेतीचो वेवसाय आपणायतकच मनशाक एकेच सुवातेर कायमची वसती करून रावप 
शक्य जाल्ल्यान ताचे भटक्याचें जिवीत कायमचें सोंपूंक पावलें. पशुपालन आनी शेतीवेवसाय 
ह्या एकामेकांक पुरक अशा जोडधंद्याखातीर उण्या श्रमांत ताचो अन्नधान्याचो प्रस्न मिटलो. 
चिंतन करपाक ताका मेकळीक मेळळी. पशुपालन करतना रूढ आशिल्ली भौशीक 
गोळ्यांनी वसती करून रावपाची चाल वाडटे लोकसंख्येक लागून फार्टी पडली आनी 
तिचे सुवातेर वेगवेगळ्यो खोंपी, घरां बांदून रावपाची पद्धत आयली. बरें कितें? वायट 
fet? समाजवेवस्थेचे नदरेन खंयच्यो गजाली हिताच्यो आनी खंयच्यो हिताच्यो न्हय, 
हें थारावपा इतली जेन्ना मनशाच्या बुद्धीची तांक वाडली तेन्ना दादलो आनी बायल 
हांच्या संबंदाचेर निर्बध आयले आनी लग्नसंस्थेचो जल्म जालो. संवसारांतल्या सगळ्या 
मानववंशाचे सुरवेची हीच काणी आसूंक जाय. वेदपूर्व काळांत आर्यांचे मजगतीं हीच 
गजाल घडल्या आसूंक जाय. 

बायबलांतली म्हाप्रलयाची कथा वा शतपथ ब्राह्मणांतली मनु आनी नुस्तें हांची 
कथा ह्यो सुरवेच्या काळांत मानववंशाची वाड खंयचे रितीन जाली हेंच दाखयतात. 
पुर्विल्ल्या मिसर, सुमेरियन संस्कृतीनी भाव आनी भयण हांचेभितर ant जातालीं. रूद्रान 
आपले भयणीकडेन आनी प्रजापतीन वा मनून आपले चलयेकडेन लग्न केल्लें, अशो 
कथा वेदांत आसात. ह्यो सगळ्यो कथा सुरवेक संवसारांतल्या सगळ्या मानववंशाचो 
विस्तार कसो जालो हेंच दाखयतात. पूण ` ऋग्वेदकालांत आर्याभितर लग्नसंस्था रूढ 
आशिल्ली आनी दादलो आनी बायल हांच्या संबंदांचेर निर्बध आशिल्ले, अशें यम 
आनी यमी ह्या भांबडांभितर जाल्ल्या उलोवण्यावयल्यान दिसून येता. 

पशुपालन हो जेन्ना आर्यांचो एकमेव वेवसाय आशिल्लो तेन्ना दादले, गोरवां राखपाचें 
काम, बायलां रांदपाचें, भुरगेबाळांक सांबाळपाचें आनी वाड़ोवपाचें काम आनी धुवो 
दूद काडपाचें काम करताल्यो. ताका लागून अन्नोत्पादनाच्या कामांत दादलो आनी 
बायल ह्या दोगांयचोय सहभाग आसतालो. यज्ञावेळार वेदांतल्या सुक्तांचें गायन करपांत, 
निवेद्य खावपांत आनी सोमरस पियेवपांत पंगडांतल्या सगळ्या मनशांचो सहभाग आसतालो. 
पशुपालनाचे जोडीक शेतीचो धंदो म्हणून स्विकार जातकच वर्णवेवस्थेक पुरक अशी 
परिस्थिती निर्माण जाली. वेगवेगळ्या कामांची विभागणी जावन वेदांचें पठण, गायन 
आनी यज्ञयाग करपी ते ब्राह्मण; दुस्मान वा चोर हांचेपसून वसतीचें रक्षण करपी ते 

क्षत्रिय; आनी. st, पशुपालन आनी, हेर शारिरीक कष्टांची कामां करपी ते विश 
अशी वर्ण विभागणी जाली. मनीसबळाची उणाय भासतकच आयेंतरांक गणपदवेवस्थेंत 
भितर घेवचें पडलें. तांचेपैकी कांय जाणांक त्रैवर्णिकांभितर आसपावन घेतले. उरिल्ल्या 
चडशा लोकांची गणना शूद्र ह्या चौथ्या वर्णात जावंक लागली. आयेंतरांचो आसपाव 
वर्णवेवस्थेंत जावंक लागिल्ल्यान शारिरीक कष्टांची कामां तांचेर सोंपयलीं आनी विश 
हो वर्ण वेपारउद्योग करपी वैश्य वर्ण जालो. वेदांत जातीसंबंदी कसलोच उल्लेख ना. 
हाचेवयल्यान त्या काळांत जातिवेवस्था नाशिल्ली, अशें म्हणूं येता. 

वेदांतल्या तत्त्वगिन्यानाची विस्तारान मांडणी आरण्यकां आनी उपनिषदांत दिसून येता. 
उपनिषदां म्हळ्यार मानववंशाचे खूब पुर्विल्लें अशें तत्त्वगिन्यान आनी मानसशास्त्र. मनशाचें 
मन, विश्व आनी तांचे परस्पर संबंद जाणून घेवपाचो हो अत्यंत सुक्ष्म असो प्रयत्न 
आसा. वेगवेगळ्या ऋषींची तातूंत प्रबचनां आसात. ब्रह्म वा परमात्मो हो उपनिषदांचो 
मुखेल विशय. हें सगळें विश्व ब्रह्म वा परमात्माचोच आविष्कार आसा, ब्रह्मरूपान 
वा परमात्म्याच्या रूपान दिसपी विश्व हें एकात्मकच आसा, ताच्या मुळांत आशिल्लें 
ब्रह्मतत्त्व आनी मनशाचो जिवात्मो हे वेगळे नात, असो विचार सगळ्या पुर्विल्ल्या 
उपनिषदांनी सांगला. 

आर्य-आर्येतर धर्म-संस्कृती संगम 


त्रः खेद. waren आर्यांनी परत परत gat घालून दस्यू, दास आनी 
पणी हांचें पशुधन, अन्न, संपत्ती आनी शेतां लुटपाचो उपक्रम अनेक शतकां चालू 
दबरलो. त्या काळांत आर्यांचो पशुपालन होच मुखेल वेवसाय आशिल्ल्यन आनी करड 
तण सोदपाखातीर तांकां भटक्यांची जीण जियेवची पडिल्ल्यान ते आंगान काटक आनी 
वृत्तीन धाडसी आनी झुजारी आशिल्ले. तेभायर ते घोड्यार बसून वा घोडे जोडिल्ले 
रथ चलोवपांत तरबेज आशिल्ले. हाचे उरफाटे नागरी जीण जगपी आनी, शेती, पशुपालन 
आनी बेपारउद्येग हे वेवसाय करपी आर्येतर लोक शांततायेचे जिवीत जियेल्ल्यान लडायेंत 
तांचो टिकाव जलद युद्ध करपाची कला अवगत आशिल्ल्या आर्यामुखार लागलो ना. 

आर्यांची जी पयली टोळी भारतांत भितर सरली आनी पंजाबांत स्थायीक जाली 
तिणें घुरयो घालून आपणाक जाय आशिल्ली तितली भूंय बळकायली आनी थंय वस्ती 
केली. सुरवेक तांचो कल दस्यूंचीं गांवां, नगरां मोडून तोडून तांची मालमत्ता फारावन 
तांकां ते सुवातेवयले धांबडावपाकडेन आशिल्लो. तेखातीर बरींच दशकां तांची दस्यूंकडेन 
इश्टागत जावंक पावली ना. हाका लागून त्या दोनीय जमातींमदीं ' कसलोय वेव्हार 
जावंक शकलो ना. बऱयाच दशकां उपरांत हे परिस्थितींत सुदारणा जावन आर्य आनी 
आर्येतर हांचेमदीं रोटी-बेटी वेव्हार जावंक लागलो. 

उपरांत आर्यांचो दुसरो एक समूह म्हळ्यार चंद्रवंशी आर्य भारतांत गंगोत्री वाटयां 
येवन कुरूक्षेत्र, शूरसेन, मत्स्य, चेदि ह्या यमुना व्हंयेदेगेच्या वाटारांत पसरलो. तांणीं 
अनेक आर्येतर घायलांकडेन लग्नां केलीं. तेखातीर ह्या राज्यांनी बरीच मिश्र संतती 
तर जालीच, तेभायर आर्य आनी आर्येतर हांचेमदीं इश्टागत आनी समजिकाय निर्माण 
जाली. ताका लागून तांचेमदीं एकामेकांचे धर्मीक आनी समाजीक चालीरितींचें fear 
घेवप जावन एक मिश्र धर्म आनी मिश्र संस्कृताय जल्माक आयली. भारताचेर आर्याफाटल्यान 
कितल्याशाच बंशांतल्या टोळ्यांच्यो घुरयो पड़त रावल्यो. कांय हल्लेखार पराजीत जावन 
परत गेले तर कांय जाण ह्या देशांतच रावले आनी ह्या देशाचे संस्कृतायेंत मिसळून 
गेले. ही प्रक्रिया फाटलीं तीन-साडेतीन हजार वर्सा चालू आसा. 

गोंयच्या शिवराक जेवणांत 'खतखतें' ह्या मिश्रभाजयेचो आसपाव जाता. तन्नी पोपाय, 
दुदी, मुळो, भेंडो, निरपणस, तरेतरेचे कंद वा तरेतरेच्यो भाजयो हांचेमदले जे जिनस 
हाताकडेन आसात तांच्या ल्हान ल्हान फोड़ींचो वापर करून ही पातळ भाजी तयार 
करतात. खतखत्यांतली प्रत्येक फोड ही खंयच्या भाजयेची, फळाची वा कंदाची हें 
जरी gage येता, तरी प्रत्येक फोडीचेर खतखत्यांतल्या सगळ्या घटकांच्या अर्काचो 
परिणाम जाल्ल्यान तिका एक खाशेलीच अशी Sa आसता. आमचो सध्याचो हिंदुधर्म 
म्हळ्यार हेच तरेचें एक सुवादीक खतखतें अशें म्हळ्यार तें लटके जावचें ना! 

प्रचलीन हिंदू धर्मांत वा भारतीय संस्कृतायेंत ज्या आचार-विचारांचो आसपाव जाता 
ते भारतांत वेगवेगळ्या काळांत ज्या ज्या मनीसवंशांनी वस्ती केल्ली तांच्या आचारविचारांच्या 
एकमेकांचेर जाल्ल्या मिश्रणांतल्यान उप्रासल्यात. वडापुनवे दिसा बायलांनी वडाची पुजा 
करपाची चाल हिंदूभितर आयजमेरेन चालू आसा. वडा संबंदीचो धर्मीक विधी मूळ 
नेग्रिटो बंशांतल्या लोकांचो आसूंक जाय. ह्या विधीचो संबंध मेल्ल्या मनशांचे आत्मे 
आनी फळोवपाचे क्रियेकडेन आसा. नेग्रिटो उपरांत भारतांत प्रोटो-ऑस्ट्रेलॉईड, 
भूमध्य-समुद्राकडले लोक आनी आर्य वंशांतले लोक आयले. पूण नेग्रिटोंचो हो मूळ 
विधी एका वंशाकडल्यान दुसर्‍या वंशाके दायज मेळिल्लेभाशेन आयजमेरेन तिगला. 

प्रोटो-ऑस्ट्रेलॉईट लोक शेतकामांत तरबेज आशिल्ले. वेगवेगळ्या आवतांचो उपेग 
करून जमनीची मशागत करप, फातरांचे बांद रचून बांदिल्ल्या सोंप्यांनी शेतां रोबप 
हें तांकां खबर आशिल्लें. तरेतरेच्यो पालेभाजयो, फळफळावळ, नाल्ल, सुपारी आदींची 
पिकावळ काडप, ऊस रोवन ताचेपासून साकर तयार करप, कापसापासून कपड़ो तयार 
करप ह्यो गजाली तांणीच रूढ केल्यो. खावच्यापानांचो विड्याखातीर वा धर्मीक विर्धीवेळार 
उपेग करप; नाल्ल, सुपारी वा हळदकुकूम हांचो पुजा व लग्न, मुजीसारक्या शुभकायविळार 
वापर करप ह्यो चालीरीती मूळ तांच्योच आशिल्ल्यो. वीस हे संख्येचेर आदारिल्ली 
मेजपाची पद्धत, चंद्राच्या कलांवयल्यान तिथी मेजप, पुनर्जल्म, तांतयांपसून विश्वाची 
उत्पत्ती, मत्स्य, कूर्म इत्यादी अवतार, नाग, कासव, वानर आनी हत्ती हांच्या रूपांतल्या 
दैवतांची पुजा ह्यो कल्पना प्रोटो-ऑस्ट्रेलॉईड संस्कृतायेंतच निर्माण जाल्यात. 

प्रोटो-ऑस्ट्रेलॉईड लोकांची संस्कृताय गांवठी आनी शेतीकडेन संबंधीत आशिल्ली 
जाल्यार भूमध्य समुद्री वंशाच्या द्रविड लोकांची संस्कृताय नागरी आनी वेपार उद्योगाकडेन 
संबंदीत आशिल्ली. दस्यू वा दास ह्या नांवांनी जांचो क्रग्वेदांत उल्लेख जाता, ते 
हेच द्रविड लोक. मोहेंजोदारो आनी हराप्पा ह्या वाठारांत केल्ल्या खणपांनी जीं सिलां 
सांपडल्यांत तांचेर कोरांतिल्ली लिपी सारकेपणान वाचप अजून जमूंक नाशिल्ल्यान द्रविड 
लोकांचें त्या काळांतलें तत्त्वगिन्यान खंयच्या पांवड्यार आशिल्लें हें समजना. पूण 
भौतीक नदरेन द्रवीड लोकांची संस्कृताय आर्य संस्कृतायेपरस श्रेष्ठ आशिल्ली. तिचे 
निर्मितीत द्रविडांपयलीं भारतांत वस्ती करून राविल्ल्या प्रोटो-ऑस्ट्रेलॉईड लोकांचोय वांटो 
आशिल्लो जावंक जाय. 'आर्य संस्कृतायेचो द्रविड संस्कृतायेकडेन समन्वय जावन तांतल्यान 
हिंदू संस्कृती उत्पन्न जाली. हिंदू संस्कृतायेंतलो चड़सो वांटो आर्यापयलींचे संस्कृतायेचोच 
दिसून येता. 

जोमेरेन आर्य वंशाच्या समाजांत वर्णव्यवस्था उप्रासूंक नाशिल्ली तोमेरेन यज्ञयागांत 
एकजिनसी समाजांतल्या सगळ्या मनशांचो सहभाग आसतालो. लोकसंख्येत वाड जातकच 
आनी राज्यांचो विस्तार वाडटकच पोट भरपाखातीर तरेतरेचे वेवसाय करप गरजेचें जालें. 
अशे तरेची ager थिरावतकच तांतल्यान वर्णवेवस्था निर्माण जाली. सुरवेक वर्ण वेगळे 
पूण बंश एकच आशिल्ल्यान वेगवेगळ्या वर्णाभितर रोटी-बेटी वेव्हार . सर्रास जातालो. 
कांय काळान ताचेर निर्बध येवन अनुलोम, प्रतिलोम हे लग्नाचे प्रकार उप्रासले. उपरांत 
एकाच वर्णातल्या दादले-बायलांभितर जाल्ल्या लम्नांकच समाजांत मान्यताय मेळिल्ल्यान 

तीच प्रथा रूढ जाली. यज्ञकांडां हीं एक खर्चीक बाब आशिल्लीं. जेन्ना गणपदांत 
. चलिल्ल्या यज्ञांत गांवांतल्या दरेक मनशाचो सहभाग आसतालो तेन्ना ताचो खर्च भौसाकडल्यान 
 ज्ाल्ल्यान व्यक्तिशः खंयच्याय मनशाचेर ताचो व्हडलोसो भार पडनाशिल्लो. भौशीक 
समाजवेवस्था बंद जातकच यज्ञयाग हे फकत राजामहाराज व धनीक यजमान हांकांच 
परवडपी विधी जावन बसले. 
वर्णवेवस्था समाजांत रूजतकच पुरयत वर्गान आपलें म्हत्त्व वाडोवपाक वा आपले 
व्यक्तिगत सुवार्थ सादपाखातीर वेदांचे पठण वा शिक्षण फकत ब्राह्मण आनी क्षत्रिय 
ह्या दोन वर्गातल्या दादल्यांभाय आनीक कोणाकच tod न्हय अशे निर्बध लागू 
केले. ताका लागून चारय वर्णातल्यो बायलो आनी वैश्य आनी शूद्र ह्या दोन वर्णातले 
दादले हांचो वेदांतल्या गिन्याकडेन संबंदच येवंक पावलो ना. हळू हळू वेदांतलीं कर्मकांडां 
आनी वेदांचें शिक्षण हीं फकत ब्राह्मण वा क्षत्रिय दादले हांचेभायर आनीक कोणाच्याच 
वांट्याक येनाशिल्ल्यान साबार लोकांचो वेदांकडलो संबंद दिसान दीस उणो जायत 
गेलो. 
हाचे उरफाटें द्रविड वंशाच्या समाजांत भूमीपुजा रूढ आशिल्ली. झाडांपेड़ां, फातर, 
गुंडे हांकां दैवतांची प्रतिकां मानिल्ल्यान तांची पुजा करप खंयच्याय मनशाच्या तांकी 
भितर आशिल्ले. पुजेखातीर यज्ञयाग करपाची गरज नाशिल्ली. नाल्ल, सुपारी, फुलां, 
फळां हे जिनस देवाक ओंपले बा हळद, कुकुम वा शेंदूर हे जिनस मूर्तीचेर वा 
प्रतिकाचेर शिंपडायले कीं जाली पुजा. हाकालागून हळूहळू आर्यांचे देव wet पडून 
तांचो जागो आर्यीकरण जाल्ल्या द्रवीड दैवतांनी घेतलो. शिव आनी उमा, विष्णू आनी 
लक्ष्मी, विष्णूचे मस्त्य, कुर्म आदी अवतार ह्या द्रविडांच्या मुखेल दैवतांचो आनी गणेश, 
स्कंद, नाग, नंदी, भैरव, हनुमान, गरूड, सितलादेवी आनी हेर उपदैवतांचो आर्यांनी 
आपलीं दैवतां म्हंणून स्विकार केलो. उपरांत पुराणकाळांत राम आनी कृष्ण ह्या विष्णुच्या 
अबतारांचो आर्याच्या मुखेल दैवतांनी आसपाव जालो. राम आनी कृष्ण हे विष्णुचे 
अवतार मळबासारके वा ढगासारके निळ्या रंगाचे आसात. तांचो रंग आर्यांसारको तांबडो-गोरो 
नाशिल्लो हाचेबयल्यान ते मूळ द्रवीड आसूंक जाय अशें दिसता. वेदांतल्या मरूद्गुणांचो 
बापूय रूद्र हो पशुपती शिव ह्या द्रवीड देवाकडेन एकरूप जालो. द्रविडांचो मरूगन 
म्हळ्यार जुबानपण आनी ताकद हांचो देव. तोच पुराणांतलो कार्तिकेय वा स्कंद. लिंगाक 
शिवाचें प्रतीक मानतात. हें प्रतीक मूळ ऑस्ट्रेलॉईड लोकांत रूढ आशिल्लें. तांचेकडल्यान 
तें द्रबिडांनी घेतलें. आर्यांनी तें आपणायतकच तें हिंदू संस्कृतींत रिगलें. हिंदू धर्मांतली 
हनुमानाची उपासना हे द्रवीड संस्कृतायेचेंच दायज म्हणूं येता. 
मोहेनजोदारोच्या वाठारांत केल्ल्या खणपांनी पशुपती” शिवाच्यो मूर्ती मेळिल्ल्यो. शिव 
हों द्रविड वंशांतल्या लोकांचो देव आशिल्लो, हें ह्या पुराव्यांवयल्यान शाबीत जाता. 
महाभारत, स्कंदपुराण, ब्रह्मांडपुराण आनी हेर ग्रंथांनी दक्षप्रजापतीच्या यज्ञावेळारे शिवान 
केल्ल्या विध्वंसाची कथा आयल्या. यज्ञ हो तर आर्यांचो सामको पवित्र विधी. अशा 
यज्ञाचो नायनाट करपी शिव हो आर्य वंशाचो age जाय, अशें ही कथा दाखोवन 
दिता. कृष्णान वेदांतलो सर्वश्रेष्ठ असो देव जो इंद्र ताका कुशीक उडोबन गोवर्धन 

पर्वताची पुजा करपाची प्रथा सुरू केली, अशी कथा भागवत, हरिवंश ह्या ग्रंथांनी 
आयल्या. सिंधु संस्कृतींतल्या उत्खननांनी जिचे सामकार बळी दिवपाचो विधी चालू 
असा अशा त्रिशूलधारी देवतेच्यो मूर्ती सांपडल्यो. हाचेवयल्यान शाक्तपंथांत चालू आशिल्ली 
देवीपूजा हें द्रविड वंशांतल्या लोकांकडल्यान आर्य वंशातल्या लोकांक मेळिल्लें दायज 
अशें दिसून येता. ह्या तीनय दैवतांची उपासना वेदां उपरांतच्या काळांत आर्यांमजगतीं 
चालू आशिल्ली. म्हणटकच अवैदिकांचे शैव, वैष्णव आनी शाक्त हे उपासनामार्ग आर्यांनी 
आर्येतरांकडेन लागसारपण आनी एक्चार जाल्ल्या उपरांतच्या काळांत स्विकारले आसूंक 
जाय, अशें म्हणूं येता. 


++ 

वेदांगां, स्मृती आनी दर्शनां 


भारतांत स्थायिक जातकच आर्यांची दिसान दीस उदरगत जायत रावली. 
तांणी जिखिल्ले भुंयेचो विस्तार सदांकाळ वाडत गेलो. आपणे केल्ल्या यज्ञयागांक लागून 
बो आपूण करीत आशिल्ल्या कर्मकांडाखातीर देव प्रसन्न जावन आपणांक साह्य करीत 
आसतात अशी तांची धारणा जाली. ताका लागून पिळग्यान पिळग्यो वेदांचो सांबाळ 
जालो. वेदांतलीं gaat, मंत्र बी तोंडपाठ उरपांत सोंपेपण येवचें म्हणून वेदांगांची निर्मणी 
जाली. छंद, कल्प, शिक्षा, निरूक्त, ज्योतिष आनी व्याकरण ह्या नांवाची सगळीं 
मेळून स वेदांगां आसात. 

अनुष्टुभ, त्रिष्टुभ, गायत्री आनी हेर छंदांची म्हायती दिवपी ग्रंथाक 'छंदशास्तर' म्हणटात. 
वेदांत सांगिल्ल्या तरेतरेच्या यज्ञांची म्हायती, संस्कारांचे विधी, आचार धर्माविशींची 
म्हायती जायते कडेन शिंपडलेली अशी मेळटा. तांची एकठांयलेली आनी सुटसुटीत 
मांडणी ज्या ग्रंथांत केल्ली आसा, ताका 'कल्प' अशें नांव आसा. वेदांतल्या अक्षरांचो 
शुद्ध उच्चार, स्वरांचे प्रकार, हांचेविशींच्या नेमांची मांडणी करपी शास्त्रांक 'शिक्षा' 
म्हणटात. वेदीक उतरांच्या पुर्विल्ल्या अर्थांची फोडणिशी करता त्या शास्त्राक 'निरुक्त' 
हें नांव आसा. ताची रचणूक यास्काचार्यांनी केली. अध्ययन (शिक्षण), अनुष्ठान (शास्तराप्रमाण 
देवस्पण) बी हांच्या कालाचो, म्हुर्ताचो विचार करपी शासतराक ज्योतिष" अशें नांव 
आसा. थळावीं आनी वेदीक seri, तांचे स्वर आनी हेर संबंदीत गजाली हांची फोडणिशी 
करपी शाख्राक 'व्याकरण' म्हणटात. पाणिनी आनी हेर आचार्यांनी तें रचलां. 

वयल्या स वेदांगां मजगतीं 'कल्प' ह्या एकाच वेदांगाचो धर्मीक आनी समाजीक 
आचार विचारांकडेन लागशिल्लो संबंद आसा. वेदांत जायत्या यज्ञांविशींची सांगिल्ली 
म्हायती संक्षेपान आनी गद्य रूपान ज्या ग्रंथांत एकठांय मांडिल्ली आसा, ताका 'श्रौतसुतरां' 
अशें म्हणटात. श्रौतसुत्रांबराबरच 'गृह्सुत्रां' आनी 'धर्मसुत्रां' (स्मृती) तयार जालीं. गृहसुत्रांतले 
बरेचशे विधी वेदांनी सांगिल्ले नात. ते वेदीक लोकांच्या आचारांत आशिल्ले, पूण 
बरयिल्ल्या रूपांत नाशिल्ले. ते सगळे यादींत दवरून गृहासुत्रां आनी धर्मसुत्रां रचल्यांत 
म्हणून तांकां 'स्मृती' अशें नांव पडलें. गृहसुत्रांत, जल्मल्ल्या yous नांव दवरप, 
मूज, लग्न बी सोळा संस्कार आनी श्राद्ध हांचे विधी सांगल्यात. धर्मसुत्रांत त्रिवर्णीक 
समाजाचे wife आनी लोकीक आचारांविशींचे नेम आनी राजधर्म हांचेसंबंदीं म्हायती 
मेळटा. श्रौतसुत्रां, गृहासुत्रां आनी धर्मसुत्रां मेळून “कल्प” हें वेदांग घडलां. 

गृ्यसुत्रां आनी श्लोकबद्ध स्मृतीग्रंथ हांतुतल्यान वेदिकांचें धर्मशास्र सांगिल्लें आसा. 
ह्या संगळ्यांक पूर्वमिमांसा आनी मनुस्मृती ह्या ग्रंथांनी 'स्मृती' हे नांव दवरिल्लें आसा. 
धर्मसुत्रा आनी श्लोकबद्ध स्मृती हांचे वर्णधर्म आनी आश्रमधर्म हे मुख्य विशय आसात. 
धर्मसुत्रांमदीं राजधर्म आनी न्यायवेव्हार धर्म हांचें विवेचन थोडक्यांत आयलां. पूण मनुस्मृतीत 
राजधर्म आनी न्यायवेव्हारधर्म हांचें विस्तारान वर्णन केल्लें आसा. वेदीक लोकांचे समाजीक 
विचारसरणेक ऐहीक नदर लाभिल्ली अशें मनुस्मृतिवयल्यान दिसून येता. 

ade वाङ्मयाच्या विशयांचें कर्मकांड आनी ज्ञानकांड अशे दोन स्वभावीक भाग 

जातात. कर्मकांडांत यज्ञयागासंबंदींच्या सुक्तांचो आसपाव जाता, जाल्यार ज्ञानकांडांत 
धर्माविशींच्या तत्त्वगिन्यानाचो. उपनिषदांच्या कालापसून धर्माच्या तत्त्वगिन्यानाची सुरवात 
जावन वेदांउपरांतच्या काळांत ताची परिणती षडदर्शनांची निर्मिती जावपांत जाली. न्याय, 
वैशेषिक, सांख्य, योग, पूर्वमिमांसा आनी उत्तरमिमांसा वो वेदांत हीं ह्या स दर्शनांचीं. 
नांवां. भ 

न्यायदर्शन: ‘ana’ ह्या उतराचो अर्थ चडकरून 'युक्तीवाद करप' असो मानतात. 
हें नांव त्या दर्शनांतल्या बुद्धीनिष्ठ आनी विश्लेषक अशा विचारपद्धतीक फावो सारके 
आसा. न्यायशास्त्राचो मूळ प्रवर्तक न्यायसुत्रां बरोवपी अक्षपाद गौतम हो आसा. निःश्रेयस 
(मोक्ष) प्राप्ती हो न्यायशास्राचो मुखेल हेतू आसा. न्यायशास्त्राच्या अभ्यासान पदार्थाचें 
तत्त्वज्ञान समजून येता आनी 'ताका लागून आत्मसाक्षात्कार जावन मोक्षाची प्राप्ती जाता, 
अशें मानतात. ज्या सोळा पदार्थांच्या तत्त्वज्ञानान मोक्ष मेळटा अशें ह्या MAM मानलां 
ते पदार्थ अशे :- प्रमाण, प्रमेय, संशय, प्रयोजन, दृष्टान्त, सिद्धान्त, अवयव, तर्क, 
निर्णय, वाद, जल्प, वितंडा, हेत्वाभास, छल, जाती आनी निग्रहस्थान. ईश्वराच्या अनुग्रहाबगर 
"जिवाक प्रमेयांचें यथार्थ गिन्यान प्राप्त जायना आनी मोक्षय मेळना. संवसाराची रचणूक, 
पालन आनी संहार ईश्वरच करता. सदांकाळ गतिमान आशिल्ल्या अणुपासून तो संवसाराची 
उत्पत्ती करता. पूण तो सृष्टीचें “उपादानकारण' (घटक द्रव्य) नासून 'निमित्तकारण' 
(कारागीर) आसा. तो जिवांक कर्मफल दिवपी आशिल्ल्यान तांचो नितीक शासकय 
आसा, अशीं ह्या दर्शनांतलीं ईश्वराविशींचीं मतां आसात. 

वैशेषिक दर्शन: हें दर्शन कणाद मुनीन रचलां. हातूंत अणुपरमाणुविचार हो 
मुखेल भाग आशिल्ल्यान तें रचणाऱयाक कणाद म्हळ्यार कणभक्षक अशें नांव पडलें. 
सृष्टीची रचना सूक्ष्म परमाणुंपासून जाल्या. परमाणू अविनाशी आसात. परमाणुपयली 
कांयच नाशिल्लें. तांकां लागून जाल्लो परिणाम खिणयारो आसता, अशें ह्या दर्शनांत 
सांगलां. ह्या दर्शनांतलो अणुपरमाणु सिद्धान्त, एका पदार्थापासून दुसर्‍याचे वेगळेपण 
दाखोवपाची प्रवृत्ती आनी लक्षणांचे स्वतंत्रपण ह्या गजालींवयल्यान ताका वैशेषिक हें 
नांव पडलां जावंक जाय, 

जाका लागून उदरगत जाता आनी निःश्रेयम म्हळ्यार मोक्ष मेळटा, तो धर्म. मोक्षाची 
प्राप्ती तत््वज्ञानावरवीं जाता. . आत्मसाक्षात्कार हें मोक्ष मेळोवपाचें मुखेल साधन आसा. 
देहात्मवादाचो त्याग करतकच मोक्ष मेळटा. श्रवण, मनन, निदिध्यास, आसन, प्राणायाम, 
शम, दम, योगाभ्यास ह्या सारक्या गजालींवरवीं कूड होच आत्मो आसा, ही भावना 
ना जाता आनी उपरांत आत्मसाक्षात्कार जाता, असो ह्या दर्शनांतल्या विशयांचो सारांश 
आसा. वैशेषिक तत्त्वज्ञान हें द्रैती आसा 

श्षांर्यदर्शन : क्रपिल मुनी हो ह्या दर्शनाचो निर्मातो. ताणें रचिल्ल्या सांख्यशास्रांत 
ईश्वराचें अस्तित्व मानूंक ना. तातूंत सैंवेसाराचे रचणुकेच्या सिद्धान्ताची शास्त्रशुद्ध पद्धतीन 
मांडणी केल्या. सांख्यांनी पंचवीस तत्त्वांचे आपलें शास्र आदारलां. तांतलें प्रकृती हें 
मूळ तत्त्व Went संवसाराचें मूळ कारण आसा. प्रकृती ही अचेतन म्हळ्यार निर्जीव 
अशी आसा. ती आठ प्रकारची आसता. पांच महाभुतां, पांच ज्ञानेद्रियां, पांच कर्मेद्रियां 
आनी मन मेळून सोळा विकार जातात. पुरूस हो नित्य, शुद्ध, निर्विकार आनी चेतन 
स्वरुपाचो आसता. आठ प्रकारची प्रकृती, सोळा विकार आनी पुरूस मेळून सांख्यांचीं 
पंचवीस तत्त्वां जातात. संवसारीक जिवाक अध्यात्मीक, आधिभौतीक, आधिदैवीक अशा 

तीन प्रकारांचें दूःख भोगता. ह्या त्रिविध दुखांतल्यान सुटका फकत ज्ञानाच्या प्राप्तीनच 
जाता. हें ज्ञान म्हळ्यार प्रकृती आनी पुरूस हांचेमदल्या वेगळेपणाचें गिन्यान. सांख्य 
हे निरिश्वरवादी आसात. पूण सृष्टीचो घडिचार, वाड आनी प्रगती हांचेविशीं तांचे सिद्धान्त 
तर्कशुद्ध आसात. ईश्वराचे अस्तित्व मानपी शास्त्रकारांनीय सांख्यांच्या ह्या सिद्धांतांक 
मान्यताय दिल्या. 

योगदर्शन: 'योग' ह्या उतराचो मुळ अर्थ 'जुपप' असो आसा. सैरावैरा धांवपी 
जनावरांक मनसाळावन जशीं wre वा गाडयेक जुपतात तशें मनाक बा इंद्रियांक 
योग्य मार्गान व्हरपाखातीर आपल्या शेकाखाला दवरप हाका योग अशें म्हणटात. मनाक 
लगाम घालून एकाच तत्त्वाचेर वा केंद्राचे) ताका थीर दवरप हाका योग अशें नांव 
पडलां. योगशास्त्रांतल्यो क्रिया चड करून मन, श्वास आनी शरीर हांकां ताब्यांत दवरून 
चित्ताक एका विशिष्ट ध्येयाचेर एकाग्र करपाखातीर सांगिल्ल्यो आसात. समाधी, दिव्यशक्ती, 
दिव्यज्ञान हांशील करप हो योगाचो मुखेल उद्देश आसा. 

पूर्वमीसांसा : वेदाच्या पूर्वभागाची म्हळ्यार कर्मकांडांची फोडणिशी जेमिनीच्या 
मीमांसासुत्रांत केल्ली आशिल्ल्यान ताका पूर्वमीसांसा हें नांव पडलां. पूर्वमीमांशेंत तत्त्वज्ञानाचो 
बांटो खूब थोडो आसा. कर्मकांडाकडेन संबंद आशिल्ल्या वेदांचो अर्थ कसो थारावप 
हेबिशींच्या बारकायेन केल्ल्या नेमांची तपशिलासयत मांडणी पूर्वमीमांशेंत केल्या. हे नेम 
ब्राह्मण काळापसून तयार जायत रावले. सुत्रकाळाच्या शेवटाक स्वतंत्र विद्या म्हणून 
तिका मान्यताय मेळळी. उत्तर मीमांशेंत ह्या शासतराचो खूब थोडो वापर जाला. पूण 
ूर्वमीमांशेंत अर्थ थारावपाची जी पद्धत उपेगांत हाडल्या, frat वापर उत्तर मीमांशेंत 
भरपूर केल्लो आसा. 

उत्तरमीमांसा: ह्या दर्शनाक ब्रह्मसुत्रां ह्याय नांवान वळखतात. बादरायण व्यासान 
तें रचलां. हातूंत वेदांतांतले सिद्धान्त एकठांय हाडिल्ल्यान ताका वेदांतसुत्रां अशेंय म्हणटात. 
ब्रह्मसुत्रांचे चार अध्याय आसात. प्रत्येक अध्यायाचे चार पाद आसात. 

पयल्या अध्यायाचें नांव समन्वय अशें आसा. तातूंत जायत्या प्रकारच्या ada 
प्रत्यक्ष वा परंपरेन अद्वितीय ब्रह्माकडेन तात्पर्य दाखयलां 

दुसऱ्या अध्यायाचे ala अविरोध. ह्या अध्यायांत स्मृती, तर्क आनी हेर गजालींमदलो 
बिरोध ना करून ब्रह्माकडेन तांचो अविरोध दाखोवन दिला 

तिसर्‍या अध्यायाचे नांव साधन अशें आसा. तातूंत जीव आनी ब्रह्म हांचीं लक्षणां 
सांगल्यांत आनी मुक्ती मेळोवपाक गरज आशिल्ल्या भायल्या आनी भितल्ल्या साधनांची 
फोडणिशी केल्या. 

चौथ्या अध्यायाचें नांव फल. सगूण आनी निर्गूण विद्यांच्या Gard विस्तारान विवेचन 
ह्या अध्यायांत केलां. 

ब्रह्मसुत्रांचेर आद्य शंकराचार्य, भास्कराचार्य, रामानुज, मध्वाचार्य, निबार्काचार्य, श्रीकंठ 
हांगेलीं भाष्यां नांवाजलेलीं आसात. 


++ 

रामायण आनी महाभारत 


रामायण आनी महाभारत हीं संस्कृतांतलीं खूब पुर्विल्ली अर्शी काव्यां. 
तांचेमरदी रामायण हैं चड Wa, सगल्यांत पुर्विल्लें अशें मानतात. म्हणूनच ताका आद्यकाव्य 
आनी तें रचपी वाल्मीकी रुशीक आदिकवी म्हणून वळखतात. उत्तर वाठारांत आपलें 
राज्य पातळावन जातकच आर्यांनी आपली वसणूक दक्षिणेक विंध्य पर्वताचे पलतडी 
करपाक आरंभ केलो. तेत्रा तांकां ह्या कार्यात आर्येतर जमातींकडल्यान जाल्लो विरोध, 
तांतुंतल्यान उप्राशिल्लीं झुजां आनी निमाणें वैदीक आर्यांनी राक्षसांचो केल्लो पराभव, 
हांची कथा रामायणांत वर्णिल्ली आसा. तातूंत मुखेलपणान श्रीरामांच्या चरित्राचे वर्णन 
आयलां. 

अयोध्येत रघुवंशांतलो दशरथ राजा राज्य करतालो. ताका कौसल्या, कैकयी आनी 
. सुमित्रा अशो तीन राणयो आशिल्ल्यो. बरींच वर्सा संतत जायनाशिल्ल्यान ताणें पुत्रकामेश्टी 
यज्ञ केलो. उपरांत ताका कौसल्यापासून राम, कैकयीपासून भरत आनी मुमित्रापासून 
लक्ष्मण आनी शत्रुघ्न अशे चार पूत जाले. तातूंत राम हो सगल्यांत व्हड आशिल्लो. 
तांकां sat आनी अस्तां era शिक्षण वसिष्ठ क्रषीकडल्यान मेळळें. रामाक आनी 
लक्ष्मणाक विश्वामित्र क्रषींनी आपल्या यज्ञाचें रक्षण करपाखातीर आपले बराबर व्हेले. 
विश्वामित्राकडल्यान तांकां जायतीं अस्त्रां आनी विद्या प्राप्त जाल्यो. विश्वामित्राच्या आश्रमांतलो 
यज्ञ सोंपतकच ते दोगयजाण तांचे बरोबर यज्ञाच्या निमतान मिथीलेक गेले. थंय जनक 
राजान आपली ya सीता हिगेलें स्वयंवर मांडिल्लें. रामान शिवधनुष्य मोडून उडोवन 
जनक राजाचो पण जिखलो. सीतेन रामाक माळ घाली. चौगांय भावांची लग्नां मिथिलेंतल्या 
राजकन्यांकडेन जालीं. 

दशरथान रामाच्या युवराजपदाचो अभिषेक करपाचें थारायलें. पूण कैकयीन आपलो 
पूत भरत हाकाच युवराजपद मेळचें म्हणून हट्ट धरलो. तेखातीर रामाक युवराजपद 
मेळचें सोडून आपल्या बापायन कैकयीक दिल्लें वचन पाळपाखातीर चौदा वर्सा वनवास 
भोगचो पडलो. रामाबरोबर सीता आनी लक्ष्मणय रानांत गेलीं. रामाच्या विरहाचें दूख्ख 
सहन ना जाल्ल्यान. दशरथ राजाक मरण आयलें. आजोळा आशिल्लो भरत शत्रुघ्नासयत 
अयोध्येक परतलो. आपले आवयन केल्लें कपट कारस्थान ताका कळटकच ताणें कैकयीक 
दोश तर दिलोच पूण व्हडलो पूत म्हण रामाचो अयोध्येच्या राज्याचेर अधिकार आशिल्ल्यान 
आपूण राज्य कसोच स्विकारचो ना, अशें तिका सांगलें. रामाक परत हाडपाखातीर 
आप्रल्यो तिनय आवयो, गुरू वसिष्ठ आनी सैन्याक सांगाताक घेवन भरत चित्रकूट 
पर्वताचेर पावलो. रामान राज्य स्विकारचें म्हूण भरताकन ताका खूब विनवणी केली. 
पूण बापायलें उतर राखपाखातीर रामाने राज्यपद नाकारलें. भरताचो समज घालून ताणें 
ताका अयोध्येक परत वचपाक सांगलें. तेन्ना भरतान ताच्यो पादुका मागून घेतल्यो 
आनी ताच्या नांवान आपूण राज्यकारभार सांबाळटलों अशें रामाक सांगले. ते भायर 
चौदा वर्सांचो वनवास सोंपोवन परत येयसर आपूण वल्कलां न्हेसतलों, गांवाभायर रावतलों, 
फक्त फळां आनी कंदमुळां खावन पोट भरतलों आनी चौदा वर्सा जातकच रामाक 


= 

परतुपाक एक दीस सुदूदां उशीर जालो जाल्यार आपूण उज्यांत उडी घेवन प्राणत्याग 
करतलों, अशी ताणें रामा सामकार प्रतिज्ञा केली. 

प्रयाग, चित्रकूट हांगा कांय काळ रावतर्कीर राम, सीता आनी लक्ष्मण पंचंवटींत 
येवन रावलीं. थंय लंकेचो राजा रावण हाची भयण शुर्पणखा हिचे नदरेक राम पडलो 
आनी ती सामकी भुल्लुसून गेली. रामाकडेन लग्न जावपाची इत्सा तिणें रामाकडेन 
परटायली. पूण रामान ती मान्य केली ना. रामाचे आज्ञेक लागून लक्ष्मणान शुर्पणखेचें 
नाक कापलें. ती चवताळून रावणाम्हऱ्यांत गेली आनी तिणें सीतेच्या अलौकीक सुंदरकायेची 
drama केली आनी सीता सारकें रत्न ताच्या म्हालांत आसूंक फावो अशें ताका 
सुचयलें. रावणान कपटान सीतेक पळोवन व्हेलौ आनी लंकेत अशोकवनांत दवरली. 
राम लक्ष्मण सीतेच्या सोदाक भायर सरले. ऋष्यमुक पर्वतालागीं तांची आनी मारुतीची 
गांठ पडली. ताचेवरवीं रामाची आनी सुग्रीवाची इश्टागत जाली. सुग्रीव हो वानरांचो 
राजा वाली हाचो धाकटो भाव. वालीकडेन ताचीं झगड़ीं जाल्ल्यान वालीन ताका 
राज्यांतल्यान धांबडावन घाल्लो. सीतेचो सोद करपाच्या कामांत मदत करपाचे अटीर 
सुग्रीवाक किष्किंधेचें राज्य मेळोवन दिवपाचें रामान वचन दिलें. 

बालीक जिवो मारून रामान किष्किंधेचें राज्य सुग्रीवा सुवादीन केलें. मारुतीन सीतेचो 
सोद लावन ती लंकेत आसा अशी खबर सांगतकच रामान सुग्रीव आनी ताची वानरसेना 
हांच्या आदारान लंकेचेर घुरी घाली. सीतेक रामाकडेन परती धाड अशें आपणाक 
सांगता म्हणून रावणान आपलो धाकटो भाव विभीषण हाका ह्याच सुमाराक हदुदपार 
केल्ल्यान तोय रामाच्या आश्रयाक येवन रावलो. रावणाकडेन जाल्ल्या युद्धांत रामाक 
ताचो जायतो आदार जालो. युद्धांत रावणाचे सगळे प्रधान, धाकटो भाव कुंभकर्ण 
आनी युवराज इंद्रजीत हांकां मरण आयलें.. निमाणें रावणाक रामाच्या हातान मरण 
येतकच हें झूज सोंपलें. निभीषणाक लंकेच्या सिंहासनाचेर बसोवन राम, लक्ष्मण आनी 
सीता अयोध्येक परतलीं. उपरांत रामाचो राज्याभिषेक जालो आनी भरताक युवराजपद 
मेळ्ळे. 

कांय काळाउपरांत सीता गुरबार आसतना सीतेविशीं एका मडवळान काडिल्लीं 
कुच्छितकायेचीं उतरां आपल्या गुप्तहेरांकडल्यान आयकल्ल्यान रामान सीतेक सोडपाचें 
थारायलें. वाल्मिकी ऋषीन सीतेक आपल्या आश्रमांत दवरून घेतली. थंय तिका लव 
आनी कूश हे दोन जुवळे पूत जाले. रामान अश्वमेध यज्ञ केलो. ह्या यज्ञावेळार वाल्मीकीन 
रामाक तांच्या पुतांची वळख करून दिली. उपरांत सीतेची आनी रामाची भेट जाली: 
आपलें शील पवित्र आसा हें जगाक दाखोवन दिवपाखातीर सीतेन धर्तींत प्रवेश केलो. 
मागीर रामाच्या तिनय आवयांक मरण आयलें. लक्ष्मणान शरयु न्हयेंत जीव सोंपयलो. 
उपरांत रामानूय शरयू न्हयेंत भितर वचून प्राणत्याग केलो. 

राम आनी सौता हांची afar भारतांत सामकीं आदर्श अशें मानतात. तेच प्रमाण 
लक्ष्मण, भरत आनी हनुमान हांकांय आदर्श पुरुष म्हणून मान्यताय मेळ्ळ्या. रामाच्या 
व्यक्तिमत्वान भारतीय समाज इतलो भारावन गेला की काळांतरान ताणें ताका विष्णूचो 
सातवो अवतारूच करून उड़यलो. 

महाभारताक “इतिहास” अशेंय नांव आसा. भरत राजाच्या वंशांतल्या एका फांट्याविशींचो 
वृत्तांत ह्या महाकाव्यात वर्णिला, Fed पुर्विल्लें राज्य हें ह्या काव्याचें थळ आसा 
आनी कौरव आनी पांडव हांचेमदीं जाल्लें म्हायुद्ध हो ह्या महाकाव्याचो विशय आसा. 

हस्तिनपूरच्या शंतनू राजाक गंगेपासून देवव्रत हो पूत जालो. पुताचो जल्म जायना 
फुडें गंगा शंतनूक सोडून गेली. युवराज पद मेळ्ळें तेन्ना देवव्रत ३६ वर्सांचो आशिल्लो. 
आपल्या बापायचें खारव्याली धूव सत्यवती हिचेकडेन लग्न जावंक पावचें म्हणून ताणें 
आजल्म ब्रह्मचर्य व्रत घेतलें. तेन्नासावन ताका भीष्म ह्या नांवान वळखूंक लागले. 
सत्यवतीक चित्रांगद आनी विचीत्रवीर्य हे दोन पूत जाले. शंतनूच्या मर्णाउपरांत चित्रांगद 
राजा जालो. आपल्या राज्याचो विस्तार वाडोवपाक सैन्य घेवन चित्रांगद भायर सरलो. 
तेन्ना चित्रांगद नांवाच्या एका गंधर्वाकडेन जाल्ल्या झुजांत ताका मर्ण आयलें. उपरांत 
विचीत्रविर्याचो राज्यभिषेक जालो. विचीत्रवीर्य वयांत येतकचे काशिराजान आपल्या तीन 
चलयांचें स्वयंवर मांडिल्ले वेळार भीष्मान ताच्यो अंबा, अंबिका आनी अंबालिका 
ह्या चलयांक जिखून हाडल्यो. अंबिका आंनी अंबालिका eta विचीत्रविर्याकडेन लग्न 
जालें. पूण भुरगीं जायना आसतनाच विचीत्रवीर्य भायर पडलो. देखून सत्यवतीन भीष्माक 
राज्याभिषेक करून घेवपाक सांगलें. पूण आपली प्रतिज्ञा मोडपाक भीष्म कसोच तयार 
जालो ना. Fea वंश वाडचो म्हणून सत्यवतीन आपलो कुंवारपणांत जाल्लो पूत 
'व्यास क्रषी हाका आपोवन हाडून ताका आपल्या सुनांकडेन तांचो देर ह्या नात्यान 
नियोग करून तांची कूस उजोवपाची आज्ञा दिली. अंबिकेगेर जल्माचो कुड्डे दोळे 
आशिल्लो धुतराष्ट्र जल्माक आयलो. अंबालिकेक पंडू नांवाचो पूत जालो. धुतराष्ट्र 
आंधळो आशिल्ल्यान तो राजा जावंक अपात्र थारलो आनी पंडूक राज्यपद मेळ्ळें. 

धृतराष्ट्राक दुर्योधन, दुःशासन आदी शंबर पूत जाले. पंडूक युधिष्ठीर, भीम, अर्जून, 
नकूल आनी सहदेव अशे पांच पूत जाले. पंडू राजाक तरणाटेपणांत मर्ण आयलें. 
कौरव पांडवांचे शस्रविद्या आनी अस्नविद्या era शिक्षण कृपाचार्य हांच्या हाताखाला 
जालें. तांचेभितर भीम हो गदायुद्धांत तर अर्जुन धनुर्विदयेंत अत्यंत निपूण आशिल्ले. 
युधिष्ठीर हो पिरायेन दुर्योधनापरस जाण्टो आशिल्ल्यान आपणाक कुशीक उडोवन ताकाच 
युवराजपद मेळत म्हणून दुर्योधन सदांकाळ पांडवांचो दुस्वास करी. कौरवांचो मामा 
शकुनी आनी आपलो जीवलग इश्ट कर्ण हांचे मसलतीक लागून ताणें पांडवांक लाक्षागृहांत 
लासून मारपाचो बेत आंखलो. पूण ye आनी पंडू हांचो सावत्रभाव विदूर हाणें 
पांडवांक पयलींच शिटकावणी दिल्ली आशिल्ल्यान ते ह्या संकटांतल्यान वाटावले आनी 
वेशांतर करून हेडूंक लागले. 

पांचाल देशाचो 'राजा द्रुपद हाणें आपली ya द्रौपदी हिगेल्या स्वयंवरा निमतान 
आरंबिल्ल्या सुवाळ्यांत ब्राह्मणवेशांत आयिल्ल्या अर्जुनान मत्स्यभेदाचो पण जिंकलो. 
पांचय पांडवांचें द्रौपदीकडेन लग्न जालें. पांडवांक द्रुपद राज्याचें .फाटबळ लाभिल्ल्यान 
धृतराष्ट्रान निरूपायान राज्याचे दोन ait करून इंद्रप्रस्थाचें राज्य पांडवांक दिलें. पांडवांनी 
स्वपराक्रमान आपल्या राज्याचो आवांठ वाडयलो, उपाट संपत्ती जोडली आनी राज्याचो 
भरभराट केलो. उपरांत धर्मराजान राजसूय यज्ञ केलो. पांडवांचे अमर्याद वैभव पळोवन 
यज्ञाच्या दबाज्याक हाजीर आशिल्ल्या दुर्योधनाचो दुस्वास बळावलो. ताणें धृतराष्ट्राचे 
मान्यतायेन पांडवांक द्युत (जुगार) खेळपाक आपोवणें aed. शकुनीचे कपटविद्येक 
लागून धर्मााजाक दर खेपेक हार खावची पडली. प्रत्येक डावाक पण लायतां लायतां 
ताचें राज्य, द्रव्य, सगलें कितें शकुनीन जिखून घेतलें. निमाणें स्वता आपणाक, आपल्या 
भावांक आनी. द्रौपदीक ताणें पणाक लायलीं. ह्यय डावांत तो हरिल्ल्यान ते सयजाण 

कौरवांचे दास जाले. 

द्रौपदी बस्तरहरणाचो लजेचो प्रयत्न निष्फळ थारतकच गांधारी मदीं पडिल्ल्यान पांडवांची 
दास्यांतल्यान मेकळीक जाली आनी तांचें राज्य तांकां परतय मेळळें. पूण परत एक 
खेप जुगार Bod पडिल्ल्यान तांचेर आपलें राज्य व्हगडावपाची आनी बारा वर्सा 
वनवास आनी एक वर्स अज्ञातवास भोगपाची पाळी आयली. वनवास आनी अज्ञातवास 
भोगून जातकच पांडवांनी आपलें राज्य परत मागलें. पांडवांचो मामेभाव श्रीकृष्ण हांणें 
शिश्टाय करून निदान पांच गांवां तरी पांडवांक दिवचीं म्हूण मागणी केली. पूण 
दुर्योधन सुयेच्या तोंकार धरत इतली सुद्धां भूंय पांडवांक दिवंक तयार नाशिल्ल्यान 
कौरव पांडवांभितर महायुद्ध जालें. 

कुरक्षत्राच्या विस्तीर्ण मळार ह्या युद्धाक सुरवात जाली. तातूंत भीष्म, द्रोण, कर्ण, 
दुर्योधन आनी ताजे सगळे भाव, तांचे yl, तेच प्रमाण पांडवांचे सगळे पूत, द्रुपद, 
विराट, धष्टयुम्न, शिखंडी हे सोयरे आनी दोनय पक्षांतले जायते झुजारी आनी भावबंद 
बळी पडले. दोनय पक्षांचो ह्या झुजांत सत्यानास जालो. वट्ट अठरा दीस चलिल्ल्या 
ह्या युद्धांत अठरा औक्षहिणी सैन्यान वांटो घेतिल्लो. तांतले खुबूच थोडे लोक वांचले. 
दुर्योधन मर्ण पावतकच हें झूज सोंपून पांडवांचो जय जालो. ह्या युद्धा निमतान श्रीकृष्णान ' 
'भगवद्गीता' हें अज्रंवर काव्य अर्जुनाक सांगले. 

उपरांत युधिष्ठीराचो राज्याभिषेक जालो. युधिष्ठीराक सिंहासनाचेर बसून छत्तीस वर्सा 
जाता म्हणसर यादव कुळाचो संहार जाला आनी श्रीकृष्णाक मर्ण आयलां ही दुखदिणी 
गजाल पांडवांच्या कानार पडली. कृष्ण निर्वाणाची खबर आयकून तांकां दूछख जालें. 
आपलोय काळ आतां लागीं पावला हाची तांकां जाणविकाय जाली. -अर्जुनाचो नातू 
परिक्षीत हाका सिंहासनार बसोवन तांणी हिमालयावटेन प्रयाण केलें आनी हिमालया 
लागसार महाप्रस्थान दवरलें. महाप्रस्थान म्हळ्यार अन्नत्याग करून सतत परमेश्वराचे स्मरण 
करीत प्राण बचमेरेन चलत रावप. 

महाभारत हें महाकाव्य व्यासान रचलां तांचो शिष्य वैशंपायन हाणें ताचो विस्तार 
केला. सौतीन तातूंत आनीक भर घाल्या. अशे तरेन सुमार एक लाख स्लोक आशिल्लो 
हो ग्रंथराज तयार जाला. सदुपदेश आनी पुत्रस्नेह हांच्या gaia सांपडिल्लो Heer आनी 
दुबळो धृतराष्ट्र, कुरूकुलाचें पालन आनी रक्षण करप हेंच आपल्या जिवीताचें ध्येय 
मानपी पराक्रमी आनी उच्च दानतीचो पितामह भीष्म, उदार आनी महांत्मो धर्मराज, 
उपाट शक्ती लाभिल्लो निष्कपटी भीम, सरळ अंतस्कर्णाचो महापराक्रमी अर्जुन, भावांची 
सेवा हेंच ब्रत मानपी नकुल आनी सहदेव, महाज्ञानी आनी महापराक्रमी श्रीकृष्ण, 
जल्मासावन दुर्दैवान ग्राशिल्लो पराक्रमी आनी दानशूर कर्ण, पांडवांच्या दुस्वासान मतिभ्रश्‍ट 
जाल्लो दुर्योधन, कुटील कारस्थानी शकुनीमामा, तेच प्रमाण वात्सल्यमूर्ती आवय कुंती, 
पतीनिष्ठा आनी न्यायी अंतस्कर्णाची गांधारी , परिपरायण, स्वाभिमानी आनी सगल्या 
संकश्टांमदीं एकनिष्ठ आशिल्ली द्रौपदी आनी शेंकड्यांनी पात्रां ह्या महाकाव्यात उत्कृष्ट 
रितीन चितारलेली आसात. म्हणूनच महाभारतांत जें ना, तें संबसारांत खंयच tod 
ना, अशें म्हणटात. 

जैन धर्म 


जैन हें उतर 'जिन' ह्या उतराववल्यान आयलां. संस्कृत धातु 'जि’ 
म्हळ्यार “जिंकप' हाचेपसून “जिन' म्हळ्यार 'जेतो' - जाणें आपल्यो वासना सुवादीन 
करून स्वताचेर जैत मेळयलां, तो - ह्या अर्थाचो शब्द निष्पत्र जालो. जिनान ज्या 
धर्माचो उपदेस केला तो जैन धर्म. ह्या ante आर्हत धर्म ह्या नांवानय वळखतात. 
अर्हत म्हळ्यार सर्वज्ञ, राग-द्रेस बी षड्रिपूंचेर जैत मेळयल्लो, तिनी लोकांत जाची 
पुजा जाता असो, यथास्तित अर्थ जाणपी, परमेश्वरासारको सिद्धपुरुस. अर्हतान ज्या 

धर्माचो उपदेस केला तो आर्हत धर्म. पूण ह्या दोन नांबांमदलें जैन धर्म हेंच नांव 
. चड प्रचारांत आसा 

तीर्थकर क्रषभदेव हांकां जैन धर्माचो मूळ प्रवर्तक म्हळ्यार जनक आनी प्रसारक 
अशें मानतात. चोवीस तीर्थकरांपैकीं ते पयले. ह्या चोवीस तीर्थकरांचीं नांबां अशीं 
(१) ऋषभदेव वा क्रषभनाथ, २) अजितनाथ, ३) संभवनाथ, ४) अभिनंदननाथ, ५) 
सुमतीनाथ, ६) पदमप्रभ, ७) सुपार्श्वनाथ, ८) चंद्रप्रभ, ९) सुविधीनाथ, १०) शीतलनाथ, 
११) श्रेयांसनाथ, १२) वासुपूज्य, १३) विमलनाथ, १४) अनंतनाथ, १५) धर्मनाथ, 
१६) शांतीनाथ, १७) कुंथूनाथ, १८) अरहनाथ, १९) मल्लीनाथ, २०) मुनिसुत्रत 
२१) नमीनाथ, २२) नेमीनाथ, २३) पार्नाथ आनी २४) महावीर. 

आदितीर्थकर ऋषभदेव हे नाभिराज आनी मरूदेवी हांचे पूत. बापायफाटल्यान 
राजसिंहासनार बसतकच तांणी कृषी, असी (खड़ा), मसी (शाई), शिल्प, वाणिज्य 
आनी विद्या ह्या स पोट भरपाच्या साधनांची खासा वेवस्था केली. तेचप्रमाण देश , 
आनी नगरां अशा स्वरूपांत भूगोलाचें, तशेंच वर्ण आनी जाती ह्या स्वरूपांत मनशांची 
विभागणी केली 

आपलो व्हडलो पूत भरत हाका राज्यार बसोवन क्रषभदेवान संन्यास घेतलो. फुडें 
फुडें तो नागडोच रावूंक लागलो. हेखातीर लोक ताचो तिरस्कार करताले. ताका गाळी 
मारताले आनी ताचेर फातरय मारताले. अशाय परिस्थितींत ऋषभदेवान कड़क तपस्या 
करून कैवल्य मेळयलें. उपरांत ताणें दक्षिण कर्नाटकामेरेन भ्रमण केलें. एक दीस तो 
एका रानांतल्यान वता आसतना त्या रानाक उजो पेटलो आनी थंयच ताचो अंत 
जालो. 

मनशाची कूड हीच ताका भोगचे पडटा त्या कश्टांचे कारण आसा. हेखातीर तुमी 
अनंत सुखां मेळोवन दिवपी दिव्य तप आचारांत हाडात. जो कोण गरजेपुरतीच आसक्ती 
दवरता तो समदर्शी, प्रशांत आनी साधू जाता. जोमेरेन साधू आत्मतत्त्व जाणना, तोमरेन 
तो अज्ञानीच उरता. जोमेरेन हो जीव कर्मकांडांतच घुस्पल्लो आसता, तोमेरेन हीं सगळीं 
कर्मा कूड आनी मन हांचेवरवीं आत्म्याक बंध निर्माण करतात. दादल्याचो बायलेविशीं 


३२ 


PV ELIE CLE DITTO OT OR 
Br. । | JADATION 
Syn Ouse 

- MaiirPoe - 576108 
आ कामभाव आसता, ताकाच हृदयग्रंथी (काळजाची गांठ) म्हणटात. तिका लागूनच 


जिवाक घर, जमीन, पूत, कुटुंब आनी धन हांचो मोह जाता. ही हृदयग्रंथी sor 
सुटता, तेत्राच जीव संवसारांतल्यान मुक्‍त जावन परमलोक मेळोवंक पावता. 

इतिहासीक कालांत Sarat तेविसाबो तीर्थकर हाणें जैन धर्माचें पुनरुज्जीवन इ. 
सनापयलीं आठव्या शेंकड्यांत केलें. इ. सनापयलीं सव्या शेंकड्यांत वर्धमान महावीरान 
ताचो नेटान प्रसार केलो. 

काशीचो राजा अश्वसेन हाचो पार्श्वनाथ हो पूत. ताणें अहिंसा, अस्तेय (चोरी करप 
ना), सत्य आनी अपरिग्रह (दान घेवप ना) ह्या चार तत्त्वांचो प्रसार करून जैन 
धर्माची बुन्याद घाली. सुरवेक ताणें आपल्या कुळांतल्या मनशांकच उपदेश केलो आनी 
तांचे मजतीन आपल्या मतांचो प्रसार करपाच्या कार्यात यश मेळयलें. 

वर्धमान महावीराचो जल्म बिहार प्रांतातल्या वैशाली नगरालागीं आशिल्ल्या कुंडग्राम 
ह्या गांवांत जालो. ताचो जल्म इ. सनापयलीं ५९९ वर्साच्या सुमाराक जाला आसुंये. 
जैन धर्माची दिक्षा घेतकच तो बारा वर्सा नाना तरेचीं तपां करीत हिंडटालो. उपरांत 
ताका केबलज्ञान प्राप्त जालें. आनी ताणें आपल्या नव्या धर्माचो प्रसार करपाक आरंभ 
केलो. पार्नाथान उपदेशिल्ल्या चार तत्त्वांत वर्धमानान ब्रह्मचर्य ह्या पांचव्या तत्त्वाची 
भर घाली आनी बस्नत्याग करून दिगंबर अवस्थेचो पुरस्कार केलो. धर्मप्रसाराच्या कार्यात 
तागेलो मामा, वैशाली नगरीचो राजा चेटक, आनी मगध देसाचो राजा श्रेणीक हांची 
ताका मुखेलपणान मजत जाली. . 

इ. सनापयलीं तिसर्‍या शेंकड्यामेरेन जैन धर्माचो प्रसार बिहार प्रांत आनी लागसारचो 
बाटार एद्या आवाटांतच जालो. पूण मौर्य राजा चंद्रगुप्त हो मगधाचेर राज्य करतना 
थंय बारा वर्सा दुकळ पडलो. देखून भद्रबाहु ह्या जैन आचार्याबरोबर जायते जैन मुनी 
दक्षिणेंत आयले. तांणी दक्षिण हिंदुस्थानांत जैन धर्माचो प्रसार केलो. दुकळ सोंपतकीर 
जायते जैन लोक परत मगध देसांत गेले. थंय तांकां थळाव्या जैन धर्मियांच्या आचारविचारांत 
बरोच बदल जाल्लो दिसून आयलो. तांचेमदले जायते जाण धीं वस्त्रां वापरूक लागिल्ले. 
ह्या मतभेदाक लागून जैन धर्माचे दिगंबर आनी श्वेतांबर अशे दोन मुखेल पंथ उप्रासले. 
दक्षिण भारतांतली जैन धर्माची वाड चड करून दिगंबर पंथियांवरवींच जाली. जैन 
धर्माचें चड़शें पुर्विल्लें वाङ्मय प्राकृत भाशेंतच आसा. तांचे आगम गंथ अर्धमागधी 
भाशेंत बरयल्ले आसात. बाराव्या शेंड्या उपरांत शैवधर्माची लोकप्रियता, ब्राह्मणधर्माची 
वाड आनी मुसलमानांच्यो दक्षिणेकडल्यो घुरयो आनी कांय हेर कारणांक लागून जैन 
धर्माक देंवती कळा लागली. 

अहिंसा आचरप, सत उलवप, चोरी करप ना, जाता तितलो भायल्या साधनांचो 
त्याग करप आनी ब्रह्मचर्य पाळप ह्या तत्त्वांक जैन धर्मात प्राधान्य दिलां. त्याचप्रमाण 
उपास, ध्यान, समाधी, शारिरीक आनी मानसीक तप हांचेरय बरोच भर दिला. कायाक्लेश 
भोगून केल्ल्या तपाक जैन धर्मांत चड़ म्हत्व आसा आनी निराशन aa मर्ण येमेरेन 
पाळपाची पद्धत जैन साधूंभितर चलता. 

जैन धर्म हो हिंदू धर्माचोच वैदिक परंपरेपासून वेगळो सरिल्लो एक फांटो म्हणूं 





रेरे 





येता. ares मुखेलपण आनी वेदप्रामाण्य हांकां जैन धर्मांत मान्यताय ना. ईश्वराचें 
अस्तित्व ना म्हणपाची तांची विचारप्रणाली वैदिक परंपरेतल्या कपिल मुनीन स्थापिल्ल्या 
सांख्य संप्रदायांतय आसा. जैनमताचो प्रभाव भारताभायर पडूंक पावलो ना. ज्या प्रांतांत 
तो उप्रासलो त्या प्रांतांभायरच चड करून पश्चिमेकडल्यान आनी दक्षिणेकडल्यान ताचो 
चड प्रसार जाल्लो दिसून येता. 

आगम हे जैन धर्मियांचे मुखेल धर्मग्रंथ. अकरा आंगां, बारा उपांगां, स छेदसूत्रां, 
चार मूलसूत्रां, धा प्रकीर्णकां आनी दोन चूलिकासूत्रां अशीं वट्ट पंचेचाळीस आगमां 
आसात. 

मुनी आनी आर्थिका म्हळ्यार श्रमण आनी श्रमणी आनी श्रावक आनी श्राविका 
हे जैन संघाचे चार घटक. श्रमण आनी श्रमणींक खर व्रतांचे आनी आचारांचें पालन 
करचें पडटा. श्रावक आनी श्राविका हांकां मुनींच्या उपदेसाचें श्रवण करचें पडटा. 
तांकांय कांय सौम्य अशा व्रतांचे आनी आचारांचें पालन करचें पडटा. 

जैन धर्मियांचे शिल्प हें आमच्या देसाक तांणी दवरिल्लें एक मोलादीक दायज. 
आबूच्या दोंगरावयलीं दिलवाडाचीं देवळां म्हळ्यार अशाणावयल्या कोरीव कामाचो एक 
उत्कृष्ट नमुनो. जोधपूरचें राणकपूर देऊळ आनी मध्यप्रदेशांतलें खजुराहोचें देऊळ हीं 
कोरांतिल्ल्या शिल्पांखातीर सुप्रसिद्ध आसात. श्रावणबेळगोळा हांगाची गोमतेश्वराची प्रचंड 
मूर्त आनी एलोराच्यो गुंफा तर शिल्पकलेखातीर जगप्रसिद्ध आसात. 

जैन आचार्यांनी अर्धमागधी, प्राकृत, संस्कृत, शौरसेनी, कन्नड, तमिळ आदी भासांनी 
साहित्य tat. धर्म भदर्शन, न्याय, व्याकरण, काव्य, नाटक, कथा, वैजकी आनी 
हेर जायत्या विशयांचेर तांणी विपुल ग्रंथरचना केली. 


++ 

बौद्ध धर्म 





| @ धर्माचो प्रवर्तक गौतम बुद्ध हो इ. सनापयलीं सव्या शेंकड्याच्या 
. _ म्रध्याक जल्माक आयलो. ताच्या कुळाचें नांव गोतम वा गौतम अशें आशिल्ले. गिन्यान 
मेळोवपाच्या प्रयत्नांत ताका जें उपाट यश लाबलें, ताचें प्रतीक म्हूण मागीर ताका 
'बुद्ध' म्हळ्यार 'जागृत' हें नांव पडलें. 
हिमाचल पर्वताचे कुशीक आशिल्ल्या कपिलवस्तु नगराचो शाक्य कुळांतलो राजा 
| शुद्धोधन आनी राणी मायादेवी हांकां एक पूत जालो. ताका सिद्धार्थ अशें नांव दवरलें. 
ताच्या जल्माउपरांत थोड्याच दिसांनी ताची आवय भायर पडिल्ल्यान ताची सावत्र आवय 
आनी मावशी महाप्रजापती गौतमी fect ताका ल्हानाचो व्हड केलो. होच फुडें गौतम 
बुद्ध ह्या नांवान मान्यताय पावलो. ताचें yer आनी तरणेपण मोटे खुशालकायेंत 
आनी चैनींत गेलें. ताचें लग्न यशोधरेकडेन जालें. राजवाड्याभायल्या जिविताकडेन ताचो 
मातय संपर्क येवंक नाशिल्ल्यान ताका दूःख म्हळ्यार कितें हाची इल्ली लेगीत कल्पना 
नाशिल्ली. फुडें एक दीस राज्याची सोबा पळोवपाक भायर फिरपाक गेल्लो आसतना 
संबसारांतली दु:खान भरिल्ली वस्तुस्थिती पयलेच फावट ताचे नदरेक दिश्टी पडली. 
संसारांत म्हातारपण, रोगराय आनी मर्ण हांच्या तड़ाक्यांतल्यान कोणच सुटूंक पावना 
हें ताच्या ध्यानांत आयलें. मागीर ताचें लक्ष अंतर्निरिक्षणाकडेन आनी संवसाराच्या सूक्ष्म 
निरिक्षणाकडेन थिरावन उरलें. 
ताचो पूत राहूल हाचो जल्म जायनाफुडें सत्याचो सोद घेवपाक ताणें राजवाडो सोडलो 
आनी संबसाराचो त्याग करून तो रानांत गेलो. ते वेळार ताची पिराय तीस वर्सांची 
आसली. सुरवेक ताणें खूब खर तप केलें. कितलेंय तप केलें तरी आपलें उद्दिष्ट सादचें 
ना हें ताच्या ध्यानांत येतकच ताणें तपापरस कमी खर असो आत्मसंयमनाचो मार्ग 
आपणायलो. हे खेपे ताका दु:खाचें स्वरूप आनी दु:ख ना करपाचो उपाय हाचेसंबंदींच्या 
सत्याचो साक्षात्कार जालो. आपल्या गिन्यानाचो फायदो मनीसजातीक मेळचो म्हणून 
तो लोकांकडेन परत आयलो आनी ज्या सत्याक लागून आपणाक साक्षात्कार जावन 
मुक्ती मेळळी, त्या सत्याच्या प्रसाराच्या कामाक ताणें आरंभ केलो. 
सारनाथांत बुद्धान आपणाक समजून आयिल्लो धर्म थंयच्या पांच free समजावन 
सांगलो. आपणाक मेळिल्लें गिन्यान ताणें चार आर्यसत्यांच्या रूपान तांचेमुखार मांडले. 
तीं आर्यसत्यां अशीं: १) हो संवसार दु:खान भरिल्लो आसा, २) दु:ख उप्रासपाचें 
कारण म्हळ्यार तृष्णा (सुवार्थ), ३) दु:खाक कारण हें आसताच; म्हणटकच तें कारणच 
We केल्यार दुःख उप्रासूंक पावना, ४) दु:ख टाळपाचो arf म्हळ्यार अष्टांगिक मार्ग. 
5 सम्यक्‌ दृष्टी, सम्यक्‌ संकल्प, सम्यक्‌ वाचा, सम्यक्‌ कर्मान्त, सम्यक्‌ आजीव, सम्यक्‌ 
व्यायाम, सम्यकू स्मृती आनी सम्यक समाधी अशीं हीं आठ आंगां आसात. 
is हि... „बुद्धान वैदिकांच्या कर्मकांडांक विरोध केलो. यज्ञयागांवेळार जाताली ती पशुहिंसा, 

यज्ञांखातीर जातालो तो अवाढव्य खर्च आनी वावराड्यांचेर जाताली ती बळजबरी ताका 
मानूनाशिल्ली. साधूंक दिल्लें दान आनी त्रिरत्न (बुद्ध, धर्म, संघ) शरणताय हीं वैदीक 
यज्ञांपरस श्रेष्ठ आनी चड पुण्यकारक कर्मा आसात, अशें ताचें मत आशिल्लें. बुद्धान 
जल्माचेर आधारिल्ल्या चातुर्वण्याचेर कडक टिका केली. ब्राह्मणांनी रचिल्ल्या धर्मशास्त्रांप्रमाण 
योग्यताय आसल्यारसुद्धा त्रिवर्णियांभायर कोणाकच प्रवज्या (संन्यास) घेवंक मेळनाशिल्ली. 
त्रैवर्णियांकय उपनयन, स्वाध्याय आनी गृहस्थाश्रम ह्यो गजाली पुराय केलेबगर संन्यास 
घेवंक मेळनाशिल्लो. बुद्धान ह्यो सगळ्यो अटी भायर उडयल्यो आनी सगळ्या वर्णांक 
तांचे इत्सेप्रमाण संन्यास घेवपाचो अधिकार दिलो. fire संघ स्थापन केले. आपली 
सावत्र आवय महाप्रजापती गौतमी हिगेले इत्सेक मान दिवन बुद्धान भिक्षुणींचो संघय 
स्थापन करपाक मान्यताय दिली. 

मनशाच्या जिवीताचे प्रस्न, विश्वाचे प्रस्न सुटले बगर सोडोवंक येवंक जाय. कारण 
मनशाचें जिवीत खिणयारें आशिल्ल्यान मनशाक विश्वाचो प्रस्न सुटमेरेन रावपाक कर्शेच 
शक्य ना. देखून विश्वाचे प्रस्न कुशीक दवरून फकत मनशाच्या जिविताचेच प्रस्न सोडोवपाचें 
बुद्धान थारायलें आनी म्हत्त्वाचीं दार्शर्निक तत्त्वां अनिर्णित म्हणून सोडून दिलीं. बुद्धान 
ईश्वर आसा काय ना ह्या प्रस्नाचीय जाप दिवंक ना. ताणें आपल्या धर्मोपदेशांत ईश्वराचें 
खंयच नांव घेवंक ना वा ताच्या भक्तीची साधनाय सांगूंक ना. 

जशे जशे बुद्धाचे अनुयायी area गेले, तशी तशी संघांतले भिक्षू आनी भिक्षुणींचे 
संख्येंत व्हड प्रमाणांत वाड जावन संघाक म्हत्व प्राप्त जावंक लागलें. आनी Pant 
बुद्ध, धर्म आनी संघ हें त्रिकूट घडून तांकां 'त्रिरत्ना' अशें नांव पडलें. बौद्धधर्मी जावप 
म्हळ्यार ह्या तीन रत्नांक शरण वचप असो समज रूढ जालो. संघांतल्या भिक्षूंबरवींच 
बौद्ध धर्माचो प्रसार जावंक लागलो. संघाचो कारभार भौमताच्या आदारान चलतालो 
आनी संघाभितर एकवट नंदचो म्हूण बारीकसाणेन जतनाय घेताले. इतलेंय आसून खासा 
बुद्धाचे जिणेतच ताचो बापोलभाव देवदत्त हाणें संघ फोड़पाचो अपेशी यत्न केलो. 

गौतम बुद्धाच्या निर्वाणाउपरांत मगध देशाचो राजा अजातशत्रू हाणें बुद्धाच्या शिकवणीची 
एक संहिता निर्माण जावंची ह्या उद्देशान राजगृह नगरींत एक धर्म-संगीती (धर्म-परिशद) 
भरयली. बुद्धाचो पट्टशिष्य आनंद आनी उपाली नांवाचो दुसरो एक शिष्य हांच्या 
मुखेलपणाखाला 'विनयपिटक' हो बौद्ध धर्मग्रंथ निर्माण जालो. विनयपिटकांतले नेम खूब 
कड़क आशिल्ल्यान .भिक्षूंच्या एका मोठ्या पंगडान ते पाळपाचे सोडून दिलें. हाका 
लागून बौद्ध भिक्षूंच्चा आचार विचारांत बरेच भेद उप्रासले. पयलीं धर्म-संगीती भरून 
बराबर शंभर वर्सा जातकच नेमांत सुसंगता हाडपाखातीर दुसरी संगीती भरली. हातूंत 
परंपरावादी भिक्षू आनी सुदारणावादी भिक्षू ह्या दोनय पंगडांनी भाग घेतिल्लो. तांचेभितल्ले 
मतभेद मिटूंक ना पाविल्ल्यान बौद्ध धर्मियांचे स्थविरवादी (परंपरावादी) आनी महासंघीक 
(सुदारणावादी) अशे दोन पंगड जाले. 

सम्राट अशोकाचे राजवटींत इ. सनाच्या तिसऱया शेंकड्याच्या मध्याक तिसरी धर्मसंगीती 
भरली. हातूंत त्रिपिटक (तीन पेटारे) ह्या बौद्ध धर्मग्रंथांतल्या सिद्धांतांचें स्वरूप थारलें. 
सम्राट अशोकान बौद्ध धर्माचो प्रसार जावचो म्हणून भारतभर आनी भारताभायल्या देसांनी 
धर्मप्रचारक धाडले. ताका लागून भारताच्या चारय दिशांनीच न्हय तर सिंहलदेस, 

अफगाणिस्तान, तुर्कस्तान, तिबेट, चीन, जपान, ब्रह्मदेस, सयाम, कंबोडिया, जावा, 
सुमात्रा, बाली ह्या देसांनीय बौद्ध धर्माक अनुयायी मेळूंक पावले. त्रिपिटक हें मूळ 
पाली भाशेंत बरयल्लें. मागीर तांचो अणकार संस्कृत आनी चिनी ह्या भाशांतय जालो. 
इ. सनाच्या पयला शतकांत कुशाण राजा कनिष्क हाचे राजवटींत काश्मिरांत चवथी 
संगीती भरली. वसुमित्र आनी महाकवी अश्वघोष हांच्या मुखेलपणाखाला धर्मसिद्धांतांचें 
स्वरूप परत एक फावट निश्चीत करपाचो वावर पूर्ण जालो. ह्या संगीतीन संस्कृत भाशेचो 
बापर धर्मग्रंथ बरोवपाखातीर केलो. | 
अशोकाच्या कालामेरेन भारतांत बौद्ध धर्मियांचे अठरा निकाय (संप्रदाय) उप्राशिल्ले. 


, पुण तांतले स्थविरवादी आनी महासंघीक हेच निकाय म्हत्त्वाचे आशिल्ले. कांय वर्सांनी 
,,स्थविरवाद्यांक '“हिनयानी' हें नांव पडलें जाल्यार महासंघिकांक ‘ner ह्या नांवान 

इ.स. ५० मेरेन बौद्ध धर्माचें स्वरूप हिनयान संप्रदायाचे आशिल्लें. धर्मीक ग्रंथ 
पाली, मागधी आनी हेर प्राकृत भाशांनी आशिल्ले आनी बुद्धाच्या मुर्तीची पूजा जायनाशिल्ली. 
त्यावेळार स्तूप, बोधिवृक्ष, बुद्धचरण, त्रिशूळ आनी धर्मचक्र हांकांच पवित्र मानून नमस्कार 
करताले. महायान संप्रदायाच्या प्रभावान इ. सनाच्या दुसर्‍या शेंकड्यासावन धर्मीक ग्रंथ 
संस्कृत भाशेंत रचपाक लागले आनी बुद्धाचे मुर्तीची पुजा करपाक सुरवात जाली. सिद्धासन 
बा पद्मासन घालून बशिल्ली आनी तेजोवलय आशिल्ली बुद्धमुर्ती पयलेच फावट तयार 
जाली. उपरांत संवसारभर हाचेंच अनुकरण जालें. 

काळांतरान महायान पंथाचें स्वरूप बदलत रावून तातूंत तंत्र, मंत्र आनी जादुटोण्याचें 
प्रस्थ वाडलें. आठव्या आनी नवव्या शेंकड्यांत कुमारिल भट्ट आनी शंकराचार्य हांच्या 
हल्ल्यामुखार तांचो टिकाव लागना जालो. इ.स. १२०० सुमाराक बंगालांत मुसलमानांच्यो 
घुरयो पडूंक आरंभ जातकच जायत्या विहारांची जाळपोळ आनी मोडतोड जावन तातूंत 
watt भिक्षू मर्ण पावले वा देशोधडीक लागले. अशे रितीन बौद्ध धर्म भारतांतल्यान 
नष्ट जालो. पूण गौतम बुद्धाच्या चरित्राचो आनी व्यक्तिमत्वाचो हिंदु समाजाचेर act 
छाप बशिल्लो कीं ताणें बुद्धाक विष्णूचो णववो अवतार करून उडयलो. 

भारतीय तत्त्वज्ञान, कला, शिल्प, स्थापत्यकला आनी हेर जायत्यो विद्या हांचेमदीं 
बौद्धांनी खूब म्हत्वाची भर घाल्या. इ. सनाच्या सुरवातीसावन भारतांत ग्रंथ लिपीबद्ध 
जावपाक आरंभ जालो. ताका लागून बौद्ध विहारांनी हें काम व्हड प्रमाणांत जावंक 
लागलें. बौद्ध परंपरेंत भिक्षू हे आयुष्यभर विहारांतच राविल्ल्यान आनी शिक्षण दिवपाचें 
काम थंयच चलिल्ल्यान ह्या विहारांक विश्वविद्यालयांचें स्वरूप प्राप्त जावन नालंदा आनी 
विक्रमशिला ह्या विश्वविद्यालयांनीं परदेशांतले विद्यार्थी शिक्षण घेवपाक येताले. 

बौद्धांनी बांदिल्ले स्तूप, लेणी आनी विहार (मठ) भारतांत सगळेकडेन मेळटात. 
सांची, भरहूत, कार्ले, भांजें, नागार्जुनकोंड, राजगृह, वैशाली, कपिलवस्तू आदी सुवातींनी 
आशिल्ले स्तूप शिल्पकलेचो उत्कृष्ट आविष्कार म्हणून प्रसिद्ध आसात. अजंठाच्या लेण्यांतलीं 
चित्रां बौद्ध चित्रकारांच्या कुशळतायेची गवाय दितात जाल्यार भारतभर पातळिल्ल्यो बुद्धाच्यो 
पाशाणी वा धातूच्यो मूर्ती बौद्धांची शिल्पकलेंतली पारंगतता दाखयतात. 

°+ 

शैव, वैष्णव आनी हेर आगम 


स्मृ तांतल्या धर्मशास्रांत त्रिवर्णिकांकच मुखेल स्थान आसा आनी शुद्रांक 
उणाक स्थान. सगळ्या मनशांक परमार्थाचे नदरेन समानताय इतिहास-पुराणांतल्या धर्मान 
दिली. बायलो, शूद्र, पतित आनी द्रीज ह्या सगळ्यांचे कल्याण जावपाखातीर व्यासान 
भारत रचलें आनी पुराणांचो विस्तार केलो. पुर्विल्ल्या लोकांच्या धर्म, साहित्य आनी 
grat हांचेविशींच्या कल्पनांची म्हायती पुराणांत मेळटा. तातूंत देव, दानव, पिशाच्च 
आदी वर्गाकडेन संबंदीत अशो अद्भूत आनी रंजक कथा आसतात. संवसाराची आनी 
मनशाची उत्पत्ती, सैमाची अमर्याद शक्ती आनी देव-नर-विरांचीं धिटायेचीं कर्तुपां हे 
पुराणांचे मुखेल विशय आसतात. 

आमच्या हिंदु धर्मग्रंथांत पुराणांचो आसपाव जाता. ह्या ग्रंथांत पुर्विल्ले मुस्तींत घडिल्ल्यो 
कथा, पूर्वपरंपरा, संवसाराची उत्पत्ती आनी अंत, तत्त्वज्ञान आनी नीत हांचेविशीं मार्मिक 
चर्चा केल्या. सामान्य मनशांक वेद, उपनिषदां, स्मृती ह्या ग्रंथांतली गंभीर चर्चा समजना. 
तांकां ती समजुंची म्हण पुराणां रचप्यान सोपी भाशा, काणयेसारकी रचना, संवादांची 
जोड आदी साधनांचो उपेग केला. मुखेल पुराणां अठरा आसात आनी तीं व्यास 
महर्षीन रचल्यौत अशें मानतात. तांचीं नांवां अशीं: शिव, भविष्य, मार्कंडेय, लिंग, 
वराह, स्कंद, मत्स्य, कूर्म, वामन, ब्रह्मांड हीं धा शैव पुराणां; विष्णू, भागवत, नारद, 
गरूड हीं चार वैष्णव पुराणां; ब्रह्म आनी पद्म हीं दोन ब्राह्म पुराणां आनी अग्नी, 
ब्रह्मवैवर्त हीं पुराणां. ब्रह्मवैवर्त पुराणांत gata महात्म्य वर्णिलां. 

विसाव्या शेंकड्याच्या उत्तरार्धातले आचार विचार आनी नितीमुल्यां मेजपार्ची मापां 
आमी दोन अडेच हजार वर्सापयलीं रचिल्ल्या पुराणकथांक लायिल्ले कारणान तातूंत 
जायत्यो विसंगती, आयच्या नितीच्या कल्पनांचे नदरेन धक्को दिवपी अशो घडणुको 
आनी हास्यास्पद अशो गजाली दिसून येतात. ही गजाल संवसारांतल्या सगळ्या पुराणकथांनी 
दिसून येता. पूण पुर्विल्ल्या लोकांची पुराणांतल्या देवदेवतांविशींची विचारसरणी खंयचे 
तरेची आशिल्ली हें एकदां समजून घेतकच त्या कथांतल्या विसंगतींक व्हडलेंशें म्हत्त्व 
उरना. पुराणांतल्यो देवी आनी मुखेल देव शिव आनी विष्णू हे भेदाभेद मानिनासतना 
सगळ्यांक पावन करतात. कथा, कीर्तन, ब्रतां, उपास, देवांचे उत्सव, परब आनी 
हेर रूपांनी पुराणांनी सगळ्या लोकांभितर धर्मिकताय निर्माण केली. आयचो वा फाटल्या 
दोन हजार वर्साचो हिंदू धर्म, हो इतिहास आनी पुराणांचेर आधारिल्लो आसा. देखून 
चालू हिंदू धर्माचें धर्मीक अधिष्ठान म्हळ्यार इतिहास पुराणांच अशें म्हणप समा जातलें. 

जैन आनी बौद्ध धर्माचो सटासट प्रसार जावंक लागतकच समाजांत हिंदू धर्माचें 
स्थान तिगोवन धरपाखातीर तो अदीक लोकाभिमुख करप गरजेचें जालें. तेखातीर ब्राह्मणांनी 
परंपरेन चलून आयिल्ल्या श्रौतस्मार्त धर्माचेर नवे संस्कार केले. वेदीक परंपरेभायलीं 

Fee आनी धर्मविधी हातूंत सोयिस्कर अशे बदल करून तांणी तांचो हिंदूधर्मात आसपाव 
ett आनी भौसाभितर आपलें स्थान घट केलें. बौद्ध आनी जैन श्रमण कुटुंबसंस्थेपासून 
पयस गेले तर वेदीक पुरयतवर्गान स्मार्त आनी पौराणिक संस्कार आनी धर्मविधी हांचेवरवीं 
' सामात्य लोकांभितर आपलें स्थान तिगोवपांत यश मेळयलें. सुरवेक जरी सगळ्या दैवतांक 
समान स्थान दिल्लें आसलें तरी काळांतरान वेगवेगळ्या दैवतांक मुखेल दैवत मानपी 
वेगवेगळे संप्रदाय उप्रासले. तांतले शेव, वैष्णव, सौर, गाणपत्य आनी शाक्त हे म्हत्वाचे. 
तांकां 'आगम' ह्या नांवान वळखतात. 
शैव संप्रदाय: शिव हो सर्वश्रेष्ठ देव मानपी संप्रदायाक शैव संप्रदाय वा शैवागम 
ह्या नांवान वळखतात. तमीळ भाशेंत ‘fra’ ह्या उतराचो अर्थ 'तांबड्या रंगाचो' 
अशें जाता. तमीळ, तेलगु आनी कन्नड ह्या द्रविड भाशांच्या वाठारांत पुर्विल्ल्या काळापासून 
शिबपुजा चलताली. देखून शिव हें आर्येतर लोकांचें दैवत अशें म्हणूं येता. वेदीक 
युगाचे सुरवेक आनी ऋग्वेदांतय शिव नांवाचो देव मेळना. फुडें श्वेताश्वतर उपनिषदांत 
a एका भक्तिपंथाचे आराधनेचें आनी उपासनेचें दैवत ह्या स्वरुपांत मेळटा. उपरांत 
आर्य आनी आर्येतर हांच्यांत लागचार उप्रासतकच वेदांतल्या रूद्राची शिवाकडेन एकरुपताय 
जाबन शिब हें भारतातल्या सामान्य लोकांचें सर्वश्रेष्ठ दैवत म्हणून मान्यताय पावलें. 
शैवागमाचे कापालिक, कालामुख, पाशुपत आनी शैव हे प्रकार मानतात. कापालिक 
आनी कालामुख हे शिवाच्या भयांकृत रुपाची उपासना करताले आनी शिवाच्या प्रसादाखातीर 
मनशाचो बळीय दिताले. देखून ते समाजाभायरे थारले. पाशुपत संप्रदाय इ.स. आदीं 
३-४ शेंकडे ह्या काळांत प्रचारांत आयला आसुंये. ध्यानधारणा आनी धर्माचरण केल्ल्यान 
ईश्वराचे कृपेन सगळीं दुख्खां ना जातात, अशें तो मानतालो. 
बैष्णव संप्रदायः विष्णू हो सगळ्या देवांचो देव आसा आनी तो संवसाराचें 
रक्षण करता, अशे ह्या संप्रदायाचे लोक मानतात आनी ताची उपासना करतात. ऋग्बेदांत 
ताचो 'उपेंद्र' ह्या नांवान उल्लेख केल्लो मेळटा. हाचेवयल्यान ऋग्वेदाच्या काळांत 
ताका इंद्रापरस उणें म्हत्व आशिल्लें, अशें दिसून येता. यजुर्वेदाच्या काळासावन ताचो 
लौकीक बाडतच गेलो. उपनिषदांच्या काळांत Sar ब्रह्मा, विष्णू आनी महेश हांचो 
सांगड अनुक्रमान रज, सत्त्व आनी तम ह्या गुणांकडेन घालून त्रिमुर्तीची कल्पना रूढ 
जाली, तेन्ना संबसाराच्या पालन पोशणाचें काम ताच्या वांट्याक आयलें. पांचरात्र नांवाच्या 
वैष्णव संप्रदायाचें तत्त्वगिन्यान ब्रह्मसुत्रांपयलीं निर्माण जाल्लें. 
वैष्णव धर्म हो नारायणीय धर्म ह्या स्वरूपांत पयलीं उप्रासलो. नारायण क्रषींनी 
पुरूषसूक्त रचलें. तातूंत पयलेच फावट ईथराचो फकत 'पुरुष' असो उल्लेख जालो. 
ईश्वराक आत्मस्वरुपांत म्हळ्यार मनीसरुपांत पळेलो म्हणटकच भक्तीचो उदय जाता. 
भक्ती हो परमेश्वराकडेन पावपाचो सगळ्यांत सोपो मार्ग आशिल्ल्यान या संप्रदायाचो 
प्रसार सोपेपणान जायत रावलो. 
महाभारत काळांत विष्णूक परमेश्वराचे स्थान प्राप्त जाल्लें आनी वासुदेव आनी विष्णू 
हे दोगय एकच अशें मानताले. कुष्ण हो यादवांमदल्या सात्वत कुळांत जल्माक आयलो. 
ह्या सात्वतांनीच ताका पयलीं आपलें उपास्य दैवत म्हणून मानलें. उपरांत जरासंधान 

एकाफाटोफाट एक अशा घाल्ल्या घुर्यांक लागून हें सात्वत कूळ मथुरा सोडून भारताच्या 
पश्चिमेकडल्या आनी दक्षिणेकडल्या वाठारांनी गेले. तांचेवांगडा कृष्णाची उपासनाय त्या 
प्रदेशांनी गेली. द्रवीड देसांतले जायते राजे सात्वत वंशांतल्या कृष्णाकडेन आपलो वंश 
संबंद तेंकयतात. 

अठरा म्हापुराणांभितरलीं गरुड, नारद, विष्णू आनी भागवत हीं चार पुराणां वैष्णव 
आसात. ह्या पुणांनी आनी तांचेभितर चड करून भागवत पुराणान विष्णुचें महात्म्य 
अपरंपार वाडयलें. नित्य, अव्यय, अक्षय, एकरस आनी एकमेवाद्वितीय अशा परब्रह्माकच 
पुराणां रचप्यांनी विष्णू हें नांव दिलें. 

राम आनी कृष्ण ह्या रुपांनी विष्णुची आराधना भारतभर जाता. कृष्णभक्तीक दुसरे 
खेपे gan आयलो तो तमीळनाड ह्या वाठारांत. ह्या भक्तीयुगाचो आरंभ थंयच्या आळवार 
संतांनी केलो. रामभक्तीचो उत्तर भारतांत प्रसार करपाचें काम रामानंदांनी सुरू केलें. 
तुळशिदासांनी आपल्या “रामचरित मानस' ह्या काव्यावरवीं रामभक्तीचो संदेश घराघरांत 
पावयलो. 

सौर संप्रदाय: ह्या संप्रदायाचे अनुयायी सुर्याकच परमश्रेष्ठ अशें दैवत मानून ताची 
उपासना करतात. ऋग्वेदाच्या काळापासून सूर्य हें एक मुखेल दैवत जावन आसा. 
गायत्री मंत्रांत ताची तुस्त केल्या. पुराणकाळांत शैव, वैष्णव ह्या संप्रदायांबरोबरच सुर्याची 
उपासना करपी लोकांचो एक वेगळो संप्रदाय - “सौरसंप्रदाय' - निर्माण जालो. ह्या 
संप्रदायान सूर्य हें परमतत्त्व मानून ताची उपासना सुरू केली. हे उपासनेन फुडें तंत्रीक 
मोडण घेतलें. तंत्रीक पंथान सूर्योपासकांचो भेस आनी आचार ह्यो गजाली थारायल्यो. 
कपळाक रक्तचंदनाचो frat आनी आंगार तांबड्या mrad फूल बाळगप ह्यो तांकां 
वळखुपाच्यो खुणो जावन बसल्यो. अष्टाक्षर मंत्राचो जप हें तांचे उपासनेचें मुखेल 
आंग जालें. 

भारतांतलीं नामनेचीं सूर्यमंदिरां चडशीं गुप्तकाळांत आनी ते उपरांत बांदिल्लीं. कोणार्क 
वाठारांतलें सूर्यमंदीर हें सुप्रसिद्ध आसा. भारतांत सगळेकडेन सूर्योपासनेची प्रथा अदीक 
उणे प्रमाणांत आयजमेरेन दिसून येता. 

गाणपत्य संप्रदाय: ह्या संप्रदायाचे अनुयायी गणेशाकच परमेश्वर मानून ताची आराधना 
करतात. गणपती ही मूळ आर्येतर देवता अशें चडशा पाश्चात विद्वानांचे मत आसा, 
जाल्यार अथर्ववेदांत 'गणपत्यथर्वशीर्ष' ह्या नांवाचें एक उपनिषद आसा. गणपतीचें समग्र 
स्वरूप तातूंत वर्णिल्लें आसा, देखून गणपती वा गणेश हें वेदीक दैवतच आसा, 
अशें भारतीय संशोधकांचे म्हणणें आसा. 

पयलीं गणेशाचो आसपाव शंकराच्या गणांभितर जालो. फुडें तो शिवाच्या गणांचो 
मुखेल म्हळ्यार 'गणपती' जालो. उपरांत ताका शिव-पार्वतीचो पूत अशें मानूंक लागले 
आनी कार्तिकियाचो धाकटो भाव म्हणून ताका वळखूंक लागले. अधर्वशीर्षाआदल्या 
वाङमयांत गणपतीचीं तरेतरेचीं रुपां मेळटात. तीं पुंजावन एकठांय हाडटकच गणपतीची 
वेगवेगळीं खाशेलपणां जावन रावलीं. 

अथर्ववेदात गणपतीचें स्वरूप स्पश्ट जालें आनी ताका मानय प्राप्त जालो. म्हाभारताच्या 

i तो व्यासमहर्षीचो लेखनीक जालो. पुराणांचें नवें संस्करण जालें Rat गणेशाचो 


म्रहिमो शिखराक पाविल्लो. ह्याच काळांत गणेशाच्या उपासकांच्े संप्रदाय वाडले. सद्या 


'ह्या संप्रदायांचो व्हडलोसो प्रसार दिसलोना, तरीय गणेशाचें महात्म्य अजून तिगून आसा. 


आयज ताका मंगलमूर्ती आनी विघ्नहर्ता अशें मानतात आनी खंयच्याय शुभकार्याची 
सुरवात ताचे आराधनेनच रतात. 

शाक्त संप्रदाय: देवी वा शक्ती हे शाक्त संप्रदायाचें सर्वश्रेष्ठ उपास्य दैवत. 
तांच्या म्रतान शक्ती ही. 'जगदंबा' म्हळ्यार सगळ्या जगाची आवय जावन आसा. 
ब्रह्मा, विष्णू आनी महेश ह्या तीनय देवांकडेन तिचो संबंद जोडटात. 

मूळ अशी जी आद्यशक्‍्ती वा महामाया तिका दुर्गा अशें म्हणटात. हे दुर्गेनच 
फुडें देवांच्या कार्याखातीर आनी मनीसजातीच्या कल्याणाखातीर प्रसंगा प्रसंगाप्रमाण महाकाली, 
महालक्ष्मी आनी महासरस्वती हीं तीन रुपां घेतलीं. हीं तीन sett म्हळ्यार तीन 
गुणांचीं प्रतिकां. महाकाली ही तमोगुणी आसा आनी frat संबंध त्याच गुणाच्या 
रुद्रशिवाकडेन आसा. महालक्ष्मी ही सत्त्वगुणी जाल्ल्यान तिचो संबंद सत्त्वगुणी विष्णुकडेन 
आसा. तिका नारायणी आशैंय नांव आसा. रजोगुणी महासरस्वतीचो त्याच गुणाच्या 
ब्रह्माकडेन संबंध आसा. तिका विद्यादायी देवता, अशें मानतात. 

शक्तीपुजा ही स्मार्त आनी तंत्रीक अशा दोन पद्धतींनी करतात. स्मार्त पुजा ही 
वेदीक प्रथेकडेन सुसंगत अशी आसा आनी ती सात्त्वीक आसता. देवीचे प्रतिमेची 
गंध, फुलां बी साहित्यान पुजा करप, इश्ट देवतेचेर भावार्थ दवरप, मंत्राचो अर्थ समजून 
घेवन ताचो जप करप, स्तोत्रपाठ, नामगुणसंकिर्तन आनी वेदांत आनी शास्त्रांत सांगिल्ल्याप्रमाण 
तिची पूजा करप, ह्या प्रकारांनी देवीची उपासना पुराय जाता. 

बामाचार हो शक्तीपुजेचो प्रकार वेदांभायलो अशें मानतात. तो तंत्रमार्गचेर आदारिल्लो 
आसा आनी शैवागम आनी शाक्तागम हे ताचे मुखेल आदार जावन आसात. मंत्र, 
यंत्र, चक्र, न्यास, मुद्रा, दिक्षा, भूतशुद्धी आनी प्राणप्रतिश्ठा हीं तांत्रिक उपासनेचीं 
आंगां आसात. हे तरेचे पुजेत मद्य, मांस, मत्स्य, मुद्रा आनी मैथुन ह्या पांच मकारांचो 
आसपाव जाता. 

शिव, विष्णू, देवी, गणपती आनी सूर्य हांकां पंचायतनांत स्थान मेळिल्लें आशिल्ल्यान 
तांची पूजा आनी आराधना भारतांत सगळेकडेन जायत आसा. फरक इतलोच की 
एके सुवातेर तांचेमदलें एक मुखेल दैवत आनी उरिल्लीं चार दुय्यम दैवतां, जाल्यार 
दुसरे सुवातेर दुसरें मुखेल दैवत आनी उरिल्लीं चार दुय्यम दैवतां, अशी मानतात. 
देखून वेगवेगळ्या हिंदू संप्रदायांभितर तांची आराधना आनी उपासना अदीक उणे प्रमाणांत 
जायत रावता. 

यहुदी आनी झरतुष्ट्री धर्म 


आ तांगेरेने आमी भारतांत निर्माण जाल्ल्या धर्माचोच विचार केलो. पूण 
खूब पुर्विल्ल्या. काळासावन भारतांत कांय हेर धर्माचे लोक येवन हांगाच वसती करून 
राविल्ले आसात. तांच्या मूळ देसांनी आयिल्लें परचक्र आनी उपरांत तांचो जाल्लो 
धधर्मछळ हांकांलागून हे परदेशी आपलो देस सोडून भारतांत आसऱयाक आयले. हांगाच्या 
राजांनी तांकां आलाशिरो तर दिलोच आनी कांय किरकोळ अटी पाळपाक सांगून 
तांकां आपापल्या धर्माप्रमाण वागपाक मेकळीकय दिली. यहुदी आनी eget धर्माचे 
लोक आपापल्या देसांनी जाल्ल्या धर्मछळाक लागून भारताचे अस्तंती दयदिगेर येवन 
स्थायीक जाले. तांणी आपापल्या धर्माचो हेर धर्माच्या लोकांभितर प्रसार करपाचो यत्न 
केलोना, देखून तांचो धर्म तांचे जमातीपुरतोच सिमीत उरलो. 

ह्या दोन धर्मांभायर खिस्ती आनी इस्लाम हे दोन धर्म भायल्यान भारतांत आयले. 
हांगा तांकां तांच्या धर्माच्या सत्तेचें पाठबळ लाभतकीर तांचो प्रसार भारतांत खूब व्हड 
प्रमाणांत जालो. पुणून ह्या धर्माचो प्रसार सोपेपणी आनी वेगान जावपाक वयर सांगिल्ल्या 
कारणांभायर आनीक कितल्योशोच गजाली कारणीभूत जाल्यो. हिंदू धर्माचें तत्त्वज्ञान 
हें जरी खूब उंच पांवड्याचें आशिल्लें तरी हिंदू समाजांत रूढ जाल्ल्या आचारविचारांची 
पातळी सामकी सकल्या दर्जाची आनी समाजांत फूट निर्माण करपी आसली. जाती 
संस्था जेन्ना उप्रासली तेन्ना ती कामांचेर आदारिल्ली आशिल्ली. पूण वैयक्तीक सुवार्थाक 
लागून उच्च जातींनी तिका जल्माचेर आदारिल्ली करून उडयली. हाकालागून जातींजातींभितर 
श्रेष्ठ, मध्यम, कनिष्ठ आनी नीच अशे भेदभाव उप्राशिल्ल्यान हिंदू समाजातले संकुचीतपण 
तेंगशेक पाविल्लें. परिणामी विंगड विंगड जातींचे शेंकड्यांनी ore उप्रासून हिंदू समाज 
अक्षरशः शतभंगून गेल्लो. साहजिकच दरेक जात फक्त आपले जातीपुरतोच विचार 
करूंक लागली. ताकालागून दरेक जातीक आपली जात हेंच आपलें संरक्षणाचे कवच 
अशें दिसूंक लागिल्ल्यान जातींजातींचें वेगळेपण आनी दुसरे जातीपासून पयस रावपाची 
प्रवृत्ती कायमची तिगून रावली. ह्या कारणांक लागून हिंदू समाजांत हृदयशून्य संकुचीतपण 
आनी हृदयद्रावक विषमताय उप्राशिल्ली. हिंदु समाजाचे हे दुर्बळकायेचो खिस्ती आनी 
इस्लाम ह्या धर्माक भरपूर फायदो लाभलो. 

हाचे उरफाटें खिस्ती आनी इस्लाम ह्या दोनय धर्मांत निदान स्वधर्मांतल्या लोकांविशीं 
माणसुकी आनी बंधुभाव हांकां आचारांतय म्हत्व आशिल्ल्यान आनी शिवाशीव, 
विटाळचांडाळ ह्या कल्पनांक तांच्या आचारविचारांत मातय स्थान नाशिल्ल्यान धर्मांतर 
केल्ल्या हीन जातींतल्या हिंदूंक ह्या नव्या धर्माक लागून मानान जियेवपाची संद लाभताली. 

जातीभेद, अस्पृश्यता हांकां लागून शतभंगलेल्या हिंदू समाजांत अतिकर्मठपणाक लागून 
विटाळचांडाळ, शिवाशिवी, भक्ष्याभक्ष, समुद्र प्रवासबंदी ह्याविशींच्या पिशेषणाच्या कल्पनांक 

प्राधान्य मेळिल्लें आनी अहिंसेचो अतिरेक, दैववाद आन दैवी चमत्कारांवयलो फाजील 
बिश्वास हांकां लागून तो निस्तेज आनी दुर्बळ जावन पडिल्लो. ज्या हिंदू धर्मात पुर्विल्ल्या 
काळांत परधर्मियांक हिंदू धर्मात घेवपाची मेकळीक आशिल्ली, ताणेंच इस्लामी आक्रमणांच्या 
काळांत बाटून मुसलमान जाल्ल्यांक परत हिंदू धर्मात प्रवेश करपाचीं दारांच बंद करून 
उडयिल्ल्यान इस्लामी धर्माचो आनी पूर्तजांच्या शेकाखाला आशिल्ल्या भारतीय प्रदेशांत 
किरीस्तांब धर्माचो प्रसार व्हड प्रमाणांत जावंक पावलो. 

यहुदी धर्मः खस्ता आदीं ९व्या शेंकड्याच्या काळांत इस्राएल ह्या देशांत वेगवेगळे 
मनीसपंगड तरेतरेच्या दैवतांक भजताले. उपरांत ह्या अनेक दैवतांतल्यान एकेश्वराची कल्पना 
उदयाक आयली. पोरण्या करारांतच ह्या एकेश्वराच्या सिद्धान्तान मूळ धरिल्लें दिसून 
येता. सर्वश्रेष्ठ, दिव्य आनी असामान्य अशी एकच शक्ती संवसाणाचेर नियमन करता, 
हेखातीर तिगेलीच उपासना करूंक जाय, हो विचार पोरण्या करारांतच स्पश्ट जाता. 
खिस्ती धर्माचो 'बायबल' हो पवित्र धर्मग्रंथ ताचो “पोरणो करार' वा 'पोरनी येवजण' 
आनी “नवो करार' अशे दोन भाग आसात. 'पोरणो करार' हो यहुदी लोकांचो पवित्र 
धर्मग्रंथ आनी तांच्या धर्मांत परमेश्वराक 'यहोबा' अशें नांव आसा. 

इस्राएली लोकांचे पुर्विल्ले पुर्वज यहोवाचे भक्त आशिल्ले. यहुदी वा ज्यू लोकांच्या 
पुनरूज्जीवनाचो, सुधारणेचो आनी धर्मसंघटनेचो प्रयत्न मोझेस हाणें केलो. इजिप्तांत 
गुलामगिरीच्या चेपणाखाला जर्जर जाल्ल्या आपल्या देशभावांक मायदेसांत परत हाड़पाचें 
प्रचंड कार्य ताणें केलें. सिनाई पर्वताचेर मोझेसाक यहोवाकडल्यान धा आज्ञा मेळ्ळ्यो. 
मनशाचे परमेश्वराकडेन संबंद कशे आसचे, आपल्या कुटुंबांतल्या मनशांकडेन, 
नोकरचाकरांकडेन, समाजाकडेन आनी पशुपक्षांकडेन मनशाचे संबंद आनी आचारविचार 
कशे aa आसचे, हाचें मार्गदर्शन ह्या धा आज्ञांनी केलां, ह्यो धा आज्ञा म्हळ्यार 
यहुदी धर्माची प्राणभूत अशीं नैतीक gat, अशें मानतात. 

पोरण्या करारांतले जनेसीस, एक्झोडस, लेव्हिटीकस, नंबर्स, ड्युटेरोनोमी हे पांच ग्रंथ 
म्हळ्यार यहुदी लोकांची अधिष्ठानरूप विधीसंहिताच म्हळ्यार जाता. ह्या ग्रंथाक . तोराह' 
अशें नांव आसा. वेळोवेळ धर्माचाराविशींच्यो ज्यो समस्या उप्रासल्यो तांची फोडणिशी 
“तालमूद' ह्या ग्रंथांत केल्या. ऐहीक जिवीत हें ईश्वरसेवेचें परमसाधन मानप आनी व्यक्तिगत 
आनी समाजीक जिणेंत नैतीक सद्गुणांचो विकास करप ही यहुदी धर्माची जिबिताची 
नदर आसा. तेखातीर यहुदी धर्मात नैतीक सदाचार आनी सद्गुण हांचेर पराकाष्ठेचो 
भर दिल्लो दिसून येता. 

भारतातल्या ज्यू लोकांक यहुदी वा बेने इस्राएल ह्या नांवानी वळखतात. हे लोक 
इ. सनाच्या पयल्या शेंकड्यांत भारतांत आयले अशें कांय इतिहासकारांचे मत आसा 
जाल्यार कांय इतिहासकारांप्रमाण ते इ. सनाच्या सव्या शेंकड्यांत भारतांत पावले "जावंक 
जाय. इ. सनाच्या आठव्या शेंकड्यांत मलबारच्या राजान तांकां सनद दिवन धर्मीक 
आनी समाजीक स्वतंत्रताय बहाल केल्ली. 

झरतुष्टी धर्मः पारशी लोकांच्या धर्माक झरतुष्टी धर्म अशें म्हणटात. पुर्विल्ल्या 
इराणांतल्या मिडिया प्रांतांत झरतुष्टाचो जल्म जालो. खिस्ताआदी १००० वर्साच्या सुमाराक 


- ४३ 


ताणें आपलो धर्म स्थापन केलो. हो धर्म पुर्विल्ल्या वेदीक धर्माचोच एक फांटो अशें 
मानतात. जानवें आंगार बाळगप आनी अग्नीची पुजा करप हे आर्याचें पवित्र विधी 
पारशी धर्मांतत आसात. इराणी आर्यांचो देव “अहुरमझ्द' हाचे उपासनेचेर आदारिल्ल्या 
एकेश्वरी आनी अग्निपुजक धर्माची स्थापना झरतुष्टान केली 

पाप आनी पुण्य, तेज आनी काळोख हांचेसारख्या द्वंद्रांचेर दृश्य आनी अद्वृश्य 
जगाची मांडणी झरतुष्टी धर्मान केल्या. agra जग एके खाडयेन वांटिल्लें आसा. उत्तर 
कडेचो वाठार पापान आनी काळखान भरिल्लो आसा. आनी दक्षिणेकडचो वाठार 
पुण्यान आनी तेजान भरिल्लो आसा. अर्हिमान आनी अहुर-मझ्द हे अनुक्रमान ह्या 
वाठाराचे अधिपती. उत्तरेच्या वाठारांत watt ते दानव आनी दक्षिणेच्या वाठारांत रावपी 
ते देव अशें ह्या धर्माचे लोक मानतात. 

पृथ्वीच्या आरंभावेळार ईश्वरान पाखां आनी मनशाची तकली आशिल्लो एक बैल 
निर्माण केलो. ताचेपासून माशा आनी माशाजोई हें आदिमानव दांपत्य निर्माण जालें, 
अशें पारशी लोक मानतात. ह्याच बैलान राक्षसय निर्माण केले. जडदेहांतल्यान भायर 
सरिल्लो आत्मो पुण्यवान आसल्यार स्वर्गार वता आनी पापी आसल्यार नरकांत वता, 
अशें ते मानतात. सर्वशक्तिमान अहुर-मझ्दाची वसती जंय आसता तें ठिकाण म्हळ्यार 
सगळ्यांत उच्च स्वर्ग. ताका 'गीतगृह' अशें नांव आसा. 

'झेंदा-अवेस्ता' आनी 'गाथा' हे ह्या धर्माचे मुखेल धर्मीक ग्रंथ. ह्या धर्माची नितीतत्त्वां 
खूब उच्च आसात आनी तांचो संबंद दिसपट्टे जिणेमेरेन पावयल्लो आसा. हीं तत्त्वां 
सात आसात. तीं अशी :- १) अहुर-मझ्दाची उपासना, २) धर्म म्हळ्यार सत्याचो 
मार्ग, ३) झरतुष्ट हो ofa, ४) सद्विचार, सच्छंद आनी सत्कृत्यां हीं तीन धर्म 
सत्रां, ५) बिकास हें जिवीताचें उद्दीशट आनी ताचो सगळ्यांक अधिकार, ६) श्रेष्ठ 
पदाकडेन प्रगती आनी गीत निवासाची म्हळ्यार सर्वोच्च स्वर्गाची प्राप्ती. झरतुष्टाचें 
तत्त्वज्ञान सत्य, शुचिर्भुताय आनी विकास प्रियता हे त्रिसुत्रीचेर आदारिल्लें आसा आनी 
तातूंत आचाराक चड म्हत्व आसा. 

झरतुष्टाचे हयातींत बॅक्ट्रीयाचो सम्राट विश्वास्प हाणें ह्या धर्माचो स्विकार केल्ल्यान 
राजसत्तेचे मजतीन ताचो प्रसार झपाट्यान जालो. हळूहळू तो इराणाचो राष्ट्रधर्म जालो. 
इ. सनाच्या ७व्या शेंकड्यांत अरबांनी इराण देस जिखलो आनी थंय इस्लामाचें प्रभुत्व 
प्रस्थापीत केलें. कांय धर्मनिष्ठ पारशी खोरासानाच्या दोंगराळ वाठारांत वचून रावले 
आनी थंय तांणी आपलो धर्म तिगोवन धरलो. थंय मुसलमानांनी आक्रमण करतकच 
ते इराणी आखाताच्या तोंडार आशिल्ल्या ओर्मुझ ह्या जुंव्याचेर वचून रावले. थंयय 
मुसलमानांचें परचक्र पावतकच ते होड्यांनी बसून देशांतराक भायर सरले आनी भारताचे 
अस्तंतेच्या दयदिगेर पावले. 

सुरवेक ते दीव जुंव्याचेर देंबले. थंय १९ वर्सा वसणूक करतकच मागीर ते गुजरातांतल्या 
संजाण ह्या शारांत रावपाक गेले. थंय ह्या वेळार यादव वंशांतल्या राजाची सत्ता चलताली 
ह्या निर्वासीत लोकांचो धर्मगुरू सागवादी घेवन राजाम्हऱ्यांत गेलो आनी ताणें ताचेकडेन 
संजाण राज्यांत रावपाक परवानगी मागली. राजान ताका तांचो धर्म आनी आचार 


डड 


हाचेविशीं विचारतकच आमी सूर्य, चंद्र, अग्री, जल हांची पूजा करतां आनी कस्ती 
म्हळ्यार जानवें आंगार बाळगितां, अशें सांगलें. तें आयकून राजान तांकां कांय ata 
पालन करपाक लावन आपल्या राज्यांत वसणूक करपाक परवानगी दिली. राजान घाल्ल्यो 
अटी त्यो अशो:- १) संजाणांत उपेगांत आशिल्ली भाशा तांणी आपणावची, २) 
तांच्या बायलांनी हिंदू बायलांसारको भेस करचो, ३) तांणी हत्यारां बाळगुचीं न्हय, 
४) तांणी आपलीं लग्नां रातचीं लावचीं. पारशी लोकांनीं ह्यो अटी मान्य केल्यो आनी 
संजाण शारालागींच आपली नवी वसणूक स्थापन केली. थंयच तांणी आपली पयली 
अग्यार (अम्नीमंदीर) बांदली. काळांतरान संजणासावन कांय पारशी लोक नवसारी, भडोच, 
खंबायत, सुरत, बिकानेर, ठाणें, चौल आनी हेर गांवांनी वचून थंय स्थायीक जाले. 
सुरवेक जायते शेंकडे तांचो राबितो गुजरातेंतच आशिल्ल्यान गुजराथी हीच तांची मातृभाशा 
जाली. 

भारतांतलो व्यापार-उद्देग, शिक्षण, विज्ञान, वैद्यक ह्या क्ेत्रांनी पारशी लोकांनी व्हड 
प्रमाणांत हातभार लायला. 


++ 


~ किरिस्तांब धर्म 


येशू ख्रिस्ताच्या नांवान - प्रचलीत ल्ल्या संप्रदायाक खिस्ती धर्म अशें नांव 
आसा. हो धर्म खंयच्याय शास्त्राचेर, सिद्धान्ताचेर वा मुत्राचेर आदारिल्लो असो ना. 
येशू खिस्ताचेर दृढ श्रद्धा हीच ह्या धर्माची बुन्याद. 

खिस्ताआदीं पयल्या शेंकड्यांत यहुदी लोकांक रोमन साम्राज्याची गुलामगिरी पत्करची 
पडली. पराकाष्टेच्यो हालअपेष्टा सोसच्यो पडल्यो. संवसाराक तारपी “मसीहा” स्वर्गातल्यान 
रोकडोच अवतार घेवन देंवतलो आनी पृथ्वीचेर 'ईश्वराचें राज्य' निर्माण करतलो, आपणांक 
पापांतल्यान, यातनांतल्यान, गुलामगिरींतल्यान मुक्‍त करतलो हे आशेर यहुदी लोक जियेताले. 
येशू खिस्तान आपल्या असामान्य दैवी तेजान, श्रेष्ट मानवी नितीमुल्यांचेर आदारिल्ल्या 
धर्माची स्थापना केली. ताचें असामान्य चारित्र्य, तपश्चर्या आनी साबार मनीसजातीविशींची 
काकुळट आनी मोग हांकां लागून ताचे विचार आनी सर्वकल्याणकारी नदर थोड्या 
काळाभितर सामान्य लोकांक प्रेरणा दिवंक शकली. हाका लागून प्रचलीत धर्मसंस्थेकडेन 
ताचो संघर्ष area रावन Pant येशू खिस्ताक आपल्या तत््वांखातीर खुर्साचेर आपलो 
प्राण वगडावचो पडलो. दफनाचे उपरांत तिसर्‍या दिसा ताका पुरिल्ल्या जाम्यावयली 
कबर रिकामी मेळ्ळी. येशुचें पुनरूत्थान, शिष्यांक पुनर्दर्शन आनी पुनरुत्थानाचे उपरांतचें 
स्वर्गोहण ह्यो किरिस्तांव धर्माच्यो मुखेल श्रद्धा जावन आसात. 

हांव ईश्वराचो दूत आसां. आनी मनीसजातीच्या कल्याणाखातीर आनी पतीतांच्या 
उद्धाराखातीर पृथ्वीचेर अवतार घेवन आयलां, अशें येशू ख्रिस्त सांगतालो. गिरेस्त-गरीब, 
काळो-गोरो, मुदारलेलो-रानटी, असो कसलोय भेदभाव येशू बाळगीना. जो आपल्या 
पापांची कबुली दिता आनी आपल्या पापांखातीर पश्चाताप भोगता, ताका तो तारता 
अशें ताचे अनुयायी मानतात. 

ईश्वर एकच आसलो तरी आकाशांतलो बापूय, ताचो पूत येशू आनी पवित्र आत्मो 
अशीं ताचीं तीन रूषां आसात आनी तीं तिनय मेळून एकच ईश्वर जाता असो खिस्ती 
सिद्धान्त आसा. हाका 'त्रिक-सिद्धान्त' अशें नांव आसा. परमेश्वराची अनन्य भक्ती 
म्हळ्यार अहंभाव विसरून ताका शरण वचप हें किरिस्तांव धर्माचें मुखेल आंग. त्या 
तत्त्वाचो येशू खिस्त हो मुर्तीमंत आदर्श आशिल्लो. मनीसजात ही परमेश्वराची संतत 
आशिल्ल्यान दरेका मनशान परमेश्वराचो जसो मनस्पूर्वक मोग करूंक जाय, तसोच आपल्या 
भावांचेर आनी शेजार्‍यांचेरय करूंक जाय, हें उच्च तत्त्व ह्या धर्मांत सांगलां. इतलेंच 
न्हय, तर स्वताच्या दुस्मानांचेर वा वायट करतल्यांचेर सुद्धां मोग करपाचो उपदेस येशून 
केल्लो. जाणीं ताकां खुर्साचेर चडयलो, तांकां क्षमा करपाखातीर ताणें देवाची प्रार्थना 
केली 


इ. स. Gem वर्सा सेंट थॉमस ह्या नांवाचो खिस्ताचो एक शिष्य भारतांत मलबारचे 


we 








5 Fe पावलो. ताणें मलबार प्रांतांत जायत्यो इगर्जी बांदल्यो. ताका इ. स. ७२व्या 


वर्सा जिवो मारलो. पूण ताच्या शिष्यांनी किरिस्तांव धर्माचो प्रसार चालूच दवरलो. 
सुरवेक तांकां सेंट थॉमसाचे किरिस्तांब आनी उपरांत सिरीयन किरिस्तांव म्हणून वळखताले. 
yer आनी ९व्या शेंकड्यांत इराण आनी आशिया मायनर हांगा जाल्ल्या धर्मछळाक 
लागून थंयचे किरिस्तांव लोक भारतांत येवन स्थायीक जाले. 

१६व्या शेंकड्यांत पुर्तीज भारतांत आयले. तांणी पश्चिमी दयदिगेर सुरवेक वेपार 
सुरू केलो. उपरांत त्या किनाऱयावयलो प्रदेश जिकून थंय तांणी आपल्या धर्माचो प्रसार 
करपाक आरंभ केलो. गोंय, कोचीन, तुतिकोरीन हीं तांगेलीं मुखेल धर्मीक थळां आशिल्लीं. 
तांणी थळाव्या लोकांचो सुमाराभायर छळ करून तांकां बाटयले. पुर्तगेज लोक रोमन 
कॅथॉलीक पंथाचे अनुयायी आशिल्ले. कोचिनांत जे सिरीयन खिश्चन आशिल्ले, तांचोय 
तांणी छळ केलो आनी तांकां आपल्या पंथाची दिक्षा दिली. 

उपरांत भारतांत इंग्रजांची सत्ता येतकच प्रॉटेस्टंट धर्मोपदेशकांनी खिस्ती धर्माच्या प्रसाराक 
सुरवात केली. तेखातीर तांणी थळाव्या भासांचो अभ्यास केलो, तांचे शब्दकोश आनी 
व्याकरणां रचलीं आनी ठांयठांय सेवादायी आश्रम उगडले. तांचे सेवाभावी वृत्तीखातीर 
दलितवर्ग, गिरीजन आनी आदिवासी जमातींमदीं किरिस्तांव धर्माचो प्रसार व्हड प्रमाणांत 
जालो. 

येशून स्वतः खंयचोय ग्रंथ बरोवंक ना. ताचे जिणेंतले घडिचार आनी ताचो उपदेस 
चार शुभवर्तमानांत (गॉस्पेल) ताच्या शिष्यांनी सांगिल्लो आसा. तांकां नवो aan’ 
अशें नांव आसा. येशू ख्रिस्ताची दिव्य जीण, व्यक्तिमत्व, आत्मबलिदान, साबार 
प्रनीसजातीच्या कल्याणाचो आनी शाश्वतमुल्यांचो उपदेस हातूंतल्यान निर्माण जाल्लें 
'अध्यात्मीक मरहाकाव्य' म्हणून बायजलाक संवसारांतल्या वाङ्मयांत प्रतिष्ठा लाभल्या. 

बायबल हो किरिस्तांवांचो धर्मग्रंथ. cat करार आनी नवो करार अशे ताचे दोन 
विभाग आसात. Gat करार हो यहुदी वा ज्यू लोकांचोय धर्मग्रंथ. नव्या करारांत 
hy, मार्क, ल्यूक आनी जॉन हांणी बरयल्लें एकेक 'शुभवर्तमान' (गॉस्पेल), येशूच्या 
शिष्यांच्या कार्याचें बर्णन करपी एक पुस्तक, जॉनाचें साक्षात्कार' हें पुस्तक आनी 
येशूच्या शिष्यांनी बरयल्ल्या पत्रांच्या संग्रहाची एकवीस पुस्तकां मेळून सत्तावीस पुस्तकांचो 
आसपाव जाता. जगांतल्या भौतेक भाशांनी बायबलाचे अणकार जाल्यात. 

येशू खिस्ताच्या मर्णाउपरांत ताच्या शिष्यांक आनी तांच्या अनुयायांक ज्यू धर्माधिकारांच्या 
छळाक लागून पॅलेस्टाईन सोडून वचचें पडलें. पॉल ह्या धर्मप्रचारकान किरिस्तांव धर्माचो 
प्रचार बिगर-ज्यू लोकांभितर करपाक सुरवात केली. खिस्ताचो धर्म हा फकत ज्यू 
लोकांखातीरच न्हय, तर सगळ्या संबसाराखातीर आसा आनी खंयच्याय मनशान ताचो 
स्वीकार करून तारणप्राप्नी करून घेवं येता, अशें ताचें सांगणें आशिल्ले. 

पँलेस्टाईनांत रोमन सम्राटाची सत्ता चलताली. किरिस्तांव लोक रोमन सम्राटाच्या 
मूर्तीची पुजा करपाक राजी नाशिल्ल्यान तांकां रोमन लोकांच्या छळाक तोंड दिवचें 
पडलें. हजारांनी किरिस्तांवांची हत्या जाली. पूण सामान्य जनतेक ख्रिस्ताची शिकवण 
म्रानबिल्ल्यान fear दीस मोठ्या संख्येन लोक किरिस्तांव धर्म स्विकारूंक लागले. 

ताका लागून सीरिया, आशिया मायनर, मॅसेदोनिया, सायप्रस आनी रोम ह्या वाठारांत 
किरिस्तांव धर्माचो प्रसार जायत रावलो. 

डायोक्लेशियन (इ.स. २४८-३०५) ह्या रोमन सम्राटान राज्यकारभाराच्या सोयीखातीर 
रोमन साम्राज्याचे पूर्वं आनी पश्चिम अशे दोन विभाग केले. ह्या दोन विभागांचो कारभार 
दोन वेगवेगळे सम्राट पळेताले. पूर्व विभागांत ग्रीक भाशेचें वर्चस्व आशिल्ले art 
ताची राजधानी बिझेंटियम ह्या शारांत आशिल्ली. पश्चिम विभागाची राजधानी रोम 
शारांत आशिल्ली आनी त्या विभागांत लॅटीन भाशेचें वर्चस्व आशिल्लें. कॉन्स्टंटाईन 
(इ. स. ३०६-३३७) ह्या रोमन amen किरिस्तांव धर्माचो स्वीकार केलो आनी 
तो धर्म आपल्या साप्राज्याचो अधिकृत धर्म म्हणून जाहीर केलो. आपल्या साम्राज्याची 
मुखेल राजधानी ताणें रोमाक सावन बिझेंटियम शारांत हालयली आनी तिका कॉन्स्टांटिनोपल 
हें नांब दिलें. 

कॉन्स्टंटाइनाच्या मर्णाउपरांत रोमन साम्राज्याचे कायमचे दोन कुडके जावन उदेंतिक 
बिझंटाइन आनी अस्तंतेक रोमन अशीं दोन विंगड विंगड साम्राज्यां जल्माक आयली. 
पांचव्या शेंकड्याच्या शेवटाक शेजारच्या रानटी टोळ्यांच्या आक्रमणाक लागून रोमन 
साम्राज्य नश्ट जालें. पुण फुडें गोथ, व्हँडल, फ्रँक आनी हूण वंशांच्या रानटी आक्रमकांनी 
किरिस्तांव धर्म पत्करिल्ल्यान तो आख्ख्या युरोपाचो धर्म जावंक पावलो. रोमन साम्राज्य 
जरी पांचव्या शतकाच्या शेवटाक ase जालें तरी बिझंटाइन साम्राज्य मात इ. स. 
१४५३ मेरेन तिगून उरलें. 

सुरवेक ख्रिस्ती धर्मोपदेशक गांवांगांवांनी फिरून धर्मप्रचार करताले. कालांतरान जायत्या 
गांवांनी इगर्जो निर्माण जाल्ल्यान ते थंयच रावून त्या त्या वाठारांतल्या अनुयायांक 
उपदेश करूंक लागले. ह्या विंगड विंगड वाठारांक oer वा पारॉकिय अशें नांव 
पडलें. पॅरिशांचेर नियंत्रण दवरपाखातीर बिशप वा धर्मगुरू हें पद निर्माण जावन ताच्या 
देखरेखीखालच्या क्षेत्राक डायोसिज हें नांव पडलें. इ. सनाच्या पांचव्या शतकांत रोमांतलो 
सम्राट आपलो धर्मासंबंदीचो पत्रवेव्हार रोम शारांतल्या बिशपावरवीं करूंक लागलो. 
ताका लागून ह्या शारांतल्या बिशपाचें म्हत्व वाडलें. येशूचो “पट्टशिष्य पीटर हाचो 
आपूण उत्तराधिकारी असो दावो करून ताणें सगळ्या किरिस्तांव जमातीचो आपूण मुखेल 
धर्मगुरू अशें जाहीर केलें. 

रोमन साम्राज्यांत किरिस्तांव धर्म थिरावतकच ताच्या अनुयायांभितर प्रदेश आनी 
भाशा हांच्या भिन्नतेक लागून सुरवेक सावन दोन पंगड उप्रासले. लॅटीन भाशेचो प्रभाव 
आशिल्ल्या प्रश्चिम वाठारांत लॅटीन चर्च आनी ग्रीक भाशेचें वर्चस्व आशिल्ल्या पूर्व 
वाठारांत ग्रीक चर्च ह्यो धर्मसंस्था जल्माक आयल्यो. रोम शारांतल्या पोपान आपूण 
किरिस्तांवांचो मुखेल धर्मगुरू हें जाहीर करीतसावन लॅटीन wale रोमन कॅथलीक 
चर्च ह्या नांवान वळखूंक लागले. ग्रीक चर्चांतल्या धर्माधिकाऱ्यांक रोमच्या पोपाचो 
दाबो मान्य नाशिल्लो. तांणी किरिस्तांब धर्माचो पयलो प्रसारक पॉल हाचे आपूण 
उत्तराधिकारी अशें जाहीर केलें आनी तांच्या पंगडाक इस्टर्न ऑर्थोडॉक्स चर्च हें नांव 
पडलें. तांकां कॉन्स्टान्टिनोपलच्या सम्राटाचें ह्या कामाक फाटबळ आशिल्ले 

त्रिक-सिद्धान्ताविशीं ह्या दोनय पंगड़ांमदीं खर मतभेद आशिल्ले. ते मिटोवपाचे जायते 
प्रयत्न जाले. पूण ते अयशस्वीच थारिल्ल्यान मुळासावन विंगड आशिल्ल्यो ह्यो धर्मसंस्था 
इ. स. १०५४ ह्या सालांत कायमच्यो विंगड म्हूण उरल्यो. 

रोमन कॅथॉलिक चर्चाक पश्चिम युरोपांतल्या राजांचें आनी सम्राटांचें फाटबळ मेळिल्ल्यान 
ताची भरभराट जावन गिरेस्तकायय वाडली. राज्यपद वा सम्राटपद मेळटलें जाल्यार 
पोपाची मान्यताय आसची पडिल्ल्यान रोमन कॅथॉलिक चर्चाची सत्ता पारलौकिक आनी 
ऐहिक ह्या दोनय क्षेत्रांचेर चलूंक लागली. ताका लागून त्या पंथांत कांय अन्यायांक 
आनी गैर आचारांक थारो मेळूंक पावलो. ह्या कारणाक लागून जॉल विक्लिफ .(इ. 
स. १३२०-१३८४) ह्या इंग्लेजान कॅथॉलिक चर्चाची शिकवणूक आनी धर्मीक आचारांआड 
बंड केलें. “संन्याशांक गिरेस्ताकायेची कसली गरज?' हो ताचो सवाल आशिल्लो. 
ताणें “लोलार्ड चळवळ' ही गरीब धर्मोपदेशकांची संघटना उबारली. तिका इंग्लंड आनी 
युरापांतल्या कांय देसांनी बरोच प्रतिसाद मेळलो. 

रेव्हरंड जॉन हस ह्या प्राग विश्वविद्यालयांतल्या प्रोफेसरान कॅथॉलिक चर्चीचेर खर 
दिका केली. ताका लागून पोपान ताका धर्माभायर उडयलो. ताणें पोपाचें फर्मान पिंदून 
उडयलें आनी आपल्या भाशणां आनी लिखाणांतल्यान तो चर्चीचेर टिका करीत रावलो. 
स्वित्झर्लडांतल्या कॉन्स्टन्स ह्या शारांत आपयल्ल्या एका धर्मसभेक हाजीर रावपाचें ताका 
पोपाकडल्यान आमंत्रण गेलें. ताच्या सुरक्षिततेची खात्री दिल्ल्यान तो थंय गेलो. पूण 
थंय ताका अटक जाली आनी उज्यांत हुलपावन मरपाची ख्यास्त भोगची पडली. 

सोळाव्या शतकांत आख्ख्या युरापांत “रिफॉर्मेशन' म्हळ्यार सुदारणा चळवळ सुरू 
जाली. मार्टीन ल्यूथर, इरॅस्मस आनी जॉन कालूव्हीन ह्या विचारवंतांनी परगटायल्ले 
धर्मासंबंदीचे विचार लोकांक मानवले आनी कॅथॉलिक पंथियांमजगतीं सुदारणावादी चळवळ 
सुरू जाली. इंग्लंडचो राजा आठवो हेन्री हाणेंय आपल्या व्यक्तिगत स्वार्थाखातीर कॅथॉलिक 
चर्चीकडले संबंद तोडले. ह्या सुदारणा चळवळीक लागून युरोपांत वेगवेगळ्या राष्ट्रांनी 
विंगड विंगड प्रॉटेस्टंट पंथ उप्रासले. कालांतरान तांचेमदल्या दरेक पंथांभितर उपपंथ 
निर्माण जाले. 

पंदराव्या शतकाच्या शेवटाक पुर्तुगाल आनी स्पेन ह्या राष्ट्रांनी समुद्रपर्यटनांत दोळे 
दिपकावपी प्रगती केली. ताका लागून तांकां नवे नवे वाठार आपलें साम्राज्य वाडोवपाक 
उक्ते जाले. ह्या दोनय राष्ट्रांनी sect धडो इंग्लंड, फ्रान्स, हॉलंड ह्या युरोपियन देसांनी 
गिरोबन नवे नवे प्रदेस सोदून काडून थंय आपापली सत्ता प्रस्थापित केली. ह्या सोदांक 
लागून मध्य आनी दक्षिण आफ्रिका, आशिया, अमेरिका आनी ऑस्ट्रेलिया हीं चारय 
खंडां युरोपियन राष्ट्रांक आपलें साम्राज्य वाडोवपाक आनी थंय किरिस्तांव धर्माचो प्रसार 
करपाक उपलब्ध जालीं. देखून संवसारांतल्या पांचय खंडांनी आयज व्हड प्रमाणांत 
किरिस्तांव धर्माचे अनुयायी मेळटात. 


इस्लामी धर्म 


“हु स्लाम' ह्या उतराचो ईश्वराच्या पांयांकडेन संपूर्ण शरणागती' असो आसा. 
ह्या धर्माचो संस्थापक महंमद पैगंबर हांचो जल्म इ. सनाच्या Goren वर्सा मक्केंत 
जालो. 

गृहस्थाश्रम स्विकारतकच पिरायेच्या voor वर्सा ताका गॅब्रियल नांवाच्या देवदुतान 
नवो धर्म सांगलो. थळाव्या कुरेशी लोकांकडल्यान ताका ताच्या धर्माच्या प्रसाराच्या 
कामांत विरोध जालो. देखून ताका आपलो शिष्य अबूबकर हाचेसयत मदिनेक पळून 
aaa पडलें. ही गजाल इ. स. ६२२व्या वर्सा घडली. मुसलमान लोक त्या वर्सासावन 
आपल्या 'हिजरी' ह्या शकाची सुरवात जाली, अशें मानतात. मदिनेंतल्या लोकांनी 
महंमदाच्या धर्माचो स्विकार केलो. तांचे मजतीन ताणें इ. स. ६२९ ह्या वर्सा मक्केचेर 
घुरी घाली आनी ती जिखली. मक्केंतल्या लोकांनी ताच्या धर्माचो स्विकार केलो. 
मक्का जिखतपासून ताची सत्ता सदांकाळ area गेली आनी इ. स. ६२३ ह्या वर्सा 
ताचें मर्ण जावचे आदीं ताणें अख्खो अरबस्तान आपल्या शेकाखाला हाडिल्लो. 

सुरवेक इस्लाम हो फकत मनशाचो जिवीतधर्म आशिल्लो. पूण महंमदाच्या मर्णाउपरांत 
थोड्याच काळान इस्लामाचें राज्य, काफिरांचो नायनाट आनी तेखातीर सैन्यसंघटन cet 
व्यापक अर्थ ताका प्राप्त जालो. इस्लामी धर्मांत धर्मगुरू आनी राजा हीं दोनय पदां 
'खलीफा' हे एकच व्यक्तीच्या हातांत एकवटिल्लीं. देखून धर्माक लागून तांचें तलवारीचे 
तेज वाडलें. आनी तलवारीक लागून तांच्या धर्माचो दरारो वाडलो. 

महंमदाच्या मरणा उपरांत शेंदेडशें वर्साभितर अरबांचें धर्मसाम्राज्य इराण, मध्य आशिया, 
मंगोलिया, उत्तर आफ्रिका आनी स्पेन ह्या वाठारांनी पातळळें. काफिरांचो म्हळ्यार मूर्तीपुजकांचो 
आनी तांच्या देवांच्या मुर्तीचो आनी देवळांचो नायनाट करप ह्या कामांक तांच्या धर्मातच 
प्रोत्साहन facet आसा. देखून अरब आक्रमकांचो जितलोत त्रास मुर्तीपुजा करतल्या 
लोकांक जालो तितलोसो यहुदी वा किरिस्तांव धर्माच्या अनुयायांक जालोना. आरबांचें 
राज्य स्पेन देशांत पांच शेंकड्यांपरस चड काळ चालू आशिल्लें. पूण कांय कर भरपाच्यां 
मोबदल्यांत थंय किरिस्तांव जनतेक आपलो धर्म, संस्कृताय, शेती वा वेपार सांबाळपाक 
पुराय मेकळीक आशिल्ली. फ्रान्सांत अरबांचो पराभव जाल्ल्यान तांची युरोपखंडांतलीं 
आक्रमणां संपुष्टात आयलीं आनी निमाणें तांकां स्पेनांतल्यान लेगीत wet acs पडलें. 

आफ्रिका खंडाचो अस्तंतेचो वाठार अरबांक लागसारचो आशिल्ल्यान तांणी थंय 
आपलें साम्राज्य प्रस्थापित केलें आनी इस्लाम धर्माचो प्रसार .त्या वाठारांत मोठ्या 
प्रमाणांत केलो. 

सुरवेक फकत लूट व्हरपाखातीरच भारताचेर मुसलमानांच्यो घुरयो पडटाल्यो. उपरांत 
भारतांत आपलें स्वतंत्र राज्य स्थापन करपाच्या इराद्यान तांची आक्रमणां जावंक लागलीं. 


bo 


महंमद घोरीन पयलीं मुलतान जिखलें, पेशावर शार आपल्या ताब्यांत घेतलें आनी 
इ.स. ११५८ मेरेन लाहोरमेरेनचो प्रदेश जिखून ताणें आपली सत्ता स्थिर केली. इ. 
स. ११९२त पृथ्विराज चौहानाचो महंमद घोरीकडल्यान पूर्ण पराभव जावन दिल्लीचें 
हिंदू राज्य नष्ट जालें आनी भारतांत मुसलमान सत्तेची बुन्याद घट्ट जाली. उपरांत 
इ. स. १३९८त मंगोल वंशांतल्या तैमुरलगांची दिल्लीचेर घुरी पडली. थोडोच काळ 
तो भारतांत आशिल्लो पूण तितलेच मुजतींत ताणें जे रक्ताचे पाट व्हांवयले आनी 
जी उपाट संपत्ती लुटून व्हेली ताका तुळा नासली. उपरांत ह्याच मोगल वंशाच्या 
` बाबरान इ. स. १५०० ह्या वर्सा दिल्लींत मोगल बंशाचें राज्य स्थापन केलें. तेन्नासावन 
१८५७ मेरेन ह्या वंशांतले मनीस दिल्लीचे बादशहा आशिल्ले. सुरवेक जंय जंय मुसलमान 
गेले थंय थंय अख्खो देस तांणी इस्लामधर्मीय करून उड़यलो. पूण युरोपांत आनी 
भारतांत तांकां तशें करूंक जमलें ना. युरोपांत तांकां किरिस्तांवांच्या खर विरोधाक 
तोंड दिवचें पडलें जाल्यार भारतांत सुमार एक हजार वर्सा लडायो आनी राज्य करूनय 
निमाणें तांकां रजपूत, मराठे आनी हेरांफुडें मान बागोवची पडली. इंग्लेजांची सत्ता 
भारतांत स्थापन जातकच भारतांतल्या सगळ्या लोकांकच तांचे गुलाम जावचें पडलें. 

तेराव्या शतकाच्या सुमाराक इस्लाम धर्म भारतांतल्यान मलेशिया, इंडोनेशिया, फिलिपीन्स 
ह्या भारताच्या दक्षिणेकडच्या देसांनी पावलो आनी थंय थिरावलो. 

इस्लाम धर्माचो सुरवातेचो इतिहास हो अरबांच्या इतिहासाकडेन सामको जोडिल्लो 
आसा. खलिफा होच धर्मगुरु आनी सम्राट आशिल्ल्यान अशें घडप अपरिहार्य आशिल्लें. 
हारून-अल्‌-रशीद (७८६-८०८) ह्या खलिफाची कारकीर्द म्हळ्यार अरबी भाशा, कला 
आनी वाङ्मय हांच्या परमोच्च उत्कर्षाचो काळ म्हणूं येता. ताणें वेगवेगळ्या देसांतल्या 
विद्वान मनशांक आनी कारागिरांक बगदाद शारांत आपोवन हाडले. पंडितांकडल्यान 
ताणें ग्रीक, सिरीयॅक, संस्कृत बी भाशांतल्या ग्रंथांचे अरबी भाशेंत अणकार करून 
घेवन त्या गिन्यानाचो आपल्या साम्राज्यांत प्रसार केलो. ताणें विद्या आनी कला हांकां 
उत्तेजन दिलें आनी बगदाद, अलेक्झांड्रिया आदी शारांनी ग्रंथांलयां स्थापन केलीं. मध्ययुगांत 
अरब लोक गणित, भूगोल, वैजकी, काव्य, ज्योतिष, रसायन आदी शास्त्रांनी खूब 
फुडारलेले आशिल्ले. तांचेवरवींच हें सगळें गिन्यान युरोपखंडांत पावलें. 

एका सर्वश्रेष्ठ, सर्वशक्तिमान ईश्वराचेर विस्वास आनी निष्ठा, सगळ्यांकडेन भावकेन 
बागप, कष्ट करून पोट भरप, सदाचारान वागप हीं इस्लामी धर्माची मुखेल तत्त्वां 
आसात. सत्य, मोग आनी काकळूत ह्या मुल्यांक ह्या धर्मात महत्त्वाचें स्थान दिलां. 
ईश्वर एकच आसा आनी महंमद हो ताचो प्रेषीत आसा, हें इस्लामाचें मुखेल तत्त्व. 
“पवित्र कुराण' म्हळ्यार महंमद पैगंबराच्या उपदेशांचो संग्रह, हो तांचो प्रमाण ग्रंथ. 

इस्लामाचे इमान (श्रद्धा) आनी अमल (आचरण) अशे दोन विभाग आसात. इमान 
म्हळ्यार अल्लाह, देवदूत, देवप्रणीत ग्रंथ, देवाचो प्रेषीत, अंतीम निवाड्याचो दीस 
आनी ईश्वराचो आदेश ह्या स गजालीचेर श्रद्धा दवरप. अमल ह्या विभागांत कलमा, 
नमाज, रोजा, जकात आनी हज हीं सामकीं गरजेची अशीं धर्मीक कृत्यां अशें सांगिल्लें 
आसा. हे तरेन वयर सांगिल्ल्या पांच उपचारांचे पालन मेळून इस्लाम धर्माचें आचरण 

जाता. 

इस्लाम धर्मांत जायते संप्रदाय आसात. पूण तांतले मुखेल संप्रदाय म्हळ्यार शिया 
आनी सुन्नी. सगळे संप्रदाय कुराण आनी महंबद पैगंबर हांकां माननात. तांचे भितर 
ुन्नींची संख्या सगळ्यांत चड आसा. महंमद पैगंबराच्या मरणा उपरांत तांच्या जाग्यार 
खलिफा कोणें जावचें हाचेविशीं मुसलमानांभितर तंटो उप्रासलो. भौमतान वेंचून येता 
ara खलिफा जावंचो, अशें एका पंगडाचें मत पडलें, जाल्यार महंमद पैगंबराचो जांवय 
अली होच खलिफा जावंचो, अशें दुसर्‍या पंगडाचें मत पडलें. निमाणें भौमतान वेंचून 
आयिल्ले अबुबकर, उमर आनी उस्मान हे तीगजाण क्रमान खलिफा जाले. ह्या खलिफांक 
धर्मनेते मानतल्यांक सुन्नी म्हणटात. महंमद पैगंबराचो जांवय अली होच खरो खलिफा 
अशें मानतल्या पंथाचे अनुयायी पयल्या तीन खलिफांक मानिनात. तांकां शिया अशें 
म्हणटात. भारतांत ' सुन्नी, शिया, सुफी, इस्मायली खोजा, दाऊदी बोहरा आदी पंथांचे 
मुसलमान रावतात. 

भारतांत हिंदू, इस्लामी आनी खिस्ती धर्म शेंकड्यांनी वर्सा एकामेकांच्या सांगातान 
नंदत आयल्यात. ताका लागून एकामेकांच्या बर्‍यावायट आचारविचारांचें दिवपघेवप जावन 
तिनय धर्माचें चालू स्वरूप मूळ धर्मापरस बरंच वेगळें जाल्लें दिसून येता. 


++ 

मध्ययुगांयतल्या भारतांतले धार्मिक संप्रदाय 


अद्वैतमत: आद्य शंकराचार्य (इ. स. ७८८-८२०) हे अद्वैतमताचे प्रवर्तक. तांचो 
जल्म मलबारांतल्या कालडी गांवांत एका नंबुद्री ब्राह्मण कुळांत जालो. वेदाभ्यास पुराय 
जातकच तांणी आपले आवयचे इत्सेविरूद्ध संन्यास घेतलो. नर्मदा न्हंयेदेगेर गोविंदयती 
rea ते शिष्य म्हणून रावले. गुरून तांकां खऱ्या गिन्यानाचो उपदेश केलो आनी 
धर्मप्रसार करपाक आज्ञा दिली. 

वैदिक धर्माचें पुनरुत्थान करपाखातीर तांणी भारतभर संचार केलो. जायत्या पंडितांक 
वादांत हारयले. महिष्मती गांवच्या मंडण मिश्र ह्या पंडिताचो तांणी वादांत पराभव 
करतकीर ताणें संन्यास घेतलो आनी तांचें शिष्यत्व स्विकारलें. आचार्यानी शृंगेरी गांवांत 
मठ स्थापन केलो आनी मठाधीश म्हणून मंडण मिश्राकच थंय नेमलो. उपरांत तांणी 
जगन्नाथपुरी, बद्रिकेदार आनी द्वारका ह्या ठिकाणांनीय मठ स्थापन केले. हे तरेन आपले 
फाटल्यान आपलें धर्म प्रसाराचें कार्य अखंड चालू रावतलें अशी वेवस्था करून तांणी 
पिरायेच्या बत्तिसाव्या वर्सा qed प्रवेश करून समाधी घेतली. 

एक निर्गुण ब्रह्म हेंच सत्य आसा, जिवात्मो हो ताचेहून वेगळो न्हय आनी हेर 
सगळें विशव मिथ्या (फट) आसा, अशें प्रतिपादन करपी तत्त्वज्ञान म्हळ्यार अद्वैतवाद. 
१) सृष्टीचे कारण आशिल्ल्या तत्त्वाक ब्रह्म म्हणटात; २) ब्रह्माखेरीज हेर सगळो संवसार 
हो फट; ३) जीव म्हळ्यार ब्रह्मच; ४) जिवाक ब्रह्माचें स्वरूप प्राप्त जातकीर ताणें 
तेच अवस्थेंत way हाकाच मोक्ष म्हणटात; ५) अहंकारी कर्म आनी प्रत्यक्ष गिन्यान 
हीं Sara एकठांय waar, हे अद्वैतवादाचे सिद्धान्त आसात. 

शंकराचार्यांनी मनिषा पंचक, चर्पटपंजरी हे ग्रंथ रचले. विष्णुसहस्रनाम, उपनिषदां, 
गीता आनी ब्रह्मसुत्रां हांचेर तांणी बरयल्लीं भाष्यां “शांकर भाष्य' ह्या नांवान प्रसिद्ध 
आसात. तांतल्यान तांची प्रखर बुद्धिमत्ता, तर्कशुद्ध विचारसरणी, अप्रतिम प्रतिपादनशैली 
आनी भाशाप्रभुत्व हे गूण उत्तम रितीन दिसून येतात. 

काश्मीर शैव संप्रदायः शैव संप्रदाय हो भारतभर प्रचारांत आशिल्लो. ताका 
अद्वैतवादी स्वरूप दिवपाचें काम काश्मीरांत जालें. देखून ह्या वेगळ्या फांट्याक काश्मीर 
शैव संप्रदाय ह्या नांवान वळखतात. वसुगुप्त (इ. स. ८२५) ह्या सिद्धांनी शैवमताक 
पयलीं अद्वैतवादी रूप दिलें. तांणी शिवसूत्र आनी स्पंदनकारिका हे ग्रंथ बरयले. सोमानंदनाथ 
(इ. स. ८५०) हांणी शिवदृष्टी हो ग्रंथ बरोवन प्रत्याभिदर्शनाचो वेगळो फांटो स्थापन 
केलो. ताचो पूत उत्पलदेव (९वें शतक) हांणी ईश्वरप्रत्याभिज्ञाकारिका आनी हेर जायते 
ग्रंथ बरयले. तांच्या पुताचो शिष्य अभिनव गुप्त (इ.स. ९५०-१०२०) हे खूब व्हड 
पंडित आनी तत्वज्ञ आशिल्ले. तांणी ईश्वरप्रत्याभिज्ञा विमर्शिनी ही उत्पलदेवांच्या ग्रंथाचेर 
बरयल्ली टिका खूब प्रसिद्ध आसा. तांचो शिष्य क्षेमराज (इ. स. ९७५-१०५०) हांणी 

ह्या दर्शनाचेर प्रत्याभिज्ञाहृदय, स्पंदनिर्णय आदी जायते ग्रंथ रचले. हो प्रत्याभिज्ञा संप्रदाय 
काश्मिरांत एकुणिसाव्या शेंकड्या मेरेन प्रभावी आशिल्लो. *हालींच ताका देंवती कळा 
लागल्या 

वीरशैव वा लिंगायत संप्रदाय: हो शैवसंप्रदाय कर्नाटकांत उप्रासलो. आंगार लींग 
धारण करप हें ताचें मुखेल लक्षण. वीरशैव पंथाचो उगम इ. सनाच्या १०व्या शेंकड्यांत 
जालो. १२व्या शेंकड्यांत बसवेश्वरांनी ताचो पुनरूद्धार केलो. बसवेश्वरांचो संप्रदाय 
अस्पृश्यांसयत सगळ्यांक मेकळो आशिल्लो. अस्पृश्यतेक समाजावयलो कलंक अशें ते 
मानताले. वेगवेगळ्या वेवसायांतल्याँ लोकांक एकठांय हाडून तांणी तांचेभितर भावपण 
निर्माण केलें आनी तांचेखातीर जे तीन नेम थारावन दिले ते अशे: 

१) ' दरेक मनशान कश्ट करून, घाम गळोवन पयंशे जोडचे आनी आपलें पोट 
भरें. 

२) प्रत्येक मनशान आपले आवड़ीप्रमाण आपलो वेवसाय वेंचून काडचो आनी 
तातूंत प्रगती करची. 

३) दरेक मनशान आपले गरजेप्रमाण जाय तितलेंच द्रव्य मेळोवचें, चडाची आस 
धरची न्हय आनी भिक्षापात्रय हातांत धरचें न्हय. 

बसवेश्वरांचो कायक सिद्धान्त तो होच. तांणी बुद्धी, मन आनी हात हांचेभितर समजिकाय 
हाडली आनी विचाराक कृतीच्या अधिष्ठानार बसयलो. आपले विचार सांगपाक तांणी 
थळावे लोकभाशेचो म्हळ्यार कन्नह भाशेचो उपेग केलो. दक्षिणेकडल्या वाठारांत तांच्या 
पंथाचो शिघ्रतायेन प्रसार जालो. बसवपुराण, चैन्रबसवपुराण हे ह्या पंथाचे प्रमाण ग्रंथ 
आसात. | 

श्रीवैष्णव संप्रदाय: भारतांत वैष्णव पंथियांची वेगवेगळी तत्त्वज्ञानां आसात. तांतलीं 
काय मुखेल म्हळ्यार रामानुजाचार्याचो विशिष्टाद्रैतवाद, निंबार्काचार्याचो द्वैताद्वैतवाद, 
मध्वाचार्याचो द्वैतवाद, वल्लभाचार्याचो शुद्धाद्वैतवाद आनी चैतन्य गौरांगप्रभुचो 
अचिंत्यभेदाभेदवाद. ह्या सगळ्या वैष्णव संप्रदायांनी प्रस्थानयत्री म्हळ्यार उपनिषदां, गीता 
आनी ब्रह्मसुत्रां हांचेर भाष्यां आनी टिका बरोवन आपलीं तत्त्वज्ञानां सिद्ध करून दाखयल्यांत. 
पूण श्रीविष्णू हें ह्या सगळ्या संप्रदायांचें श्रद्धास्थान आसा आनी ताची भक्ती केल्ल्यान 
मुक्‍ती मेळटा हेविशीं तांचेमदीं एकमत आसा. 
विशिष्ट्ाद्वैतमत : रामानुजाचार्य (इ.स.१०१७-११३७) हे विशिष्टाद्वैतमताचे मुखेल आचार्य. 
तांचे घराणें श्रीपेरूम्बुरूर ह्या गांवचें. तांणी कांजिवरम गांवच्या यादवप्रकाश ह्या आचार्यालागीं 
वेदाभ्यास केलो. उपरांत तांणी परियानम्बी हांकां आपलो गुरू केलो. विद्यार्थिदशेंतच 
तांची कुशाग्रबुद्धी दिसून येताली. बायल कुळारा tet वेळार तांणी संन्यास घेतलो 
तांची कीर्त श्रीरंगम्‌ गांवांत रावतल्या यामुनाचार्यांच्या कानार गेल्ली. आपले फाटल्यान 
तांकांच श्रीरंगम्‌ मंदिराचो उत्तराधिकारी करचें अशें यामुनाचार्यांनी थारायलें. तांच्या मरणाउपरांत 
रामानुजाचार्याची तांचे उत्तराधिकारी म्हणून नेमणूक जाली 

तांणी ब्रह्मसुत्रांवयली टिका, भगवद्गीतेवयली टिका, वेदान्तसारम्‌, वेदान्तसंग्रह आनी 
वेदान्तदीप हे ग्रंथ बरयले. देखून भाष्यकार म्हणून तांची कीर्त सगळेकडेन फांकली 

तांणी आपल्या विशिष्टाद्वैतमताचो सगळेकडेन प्रसार केलो. तांणी कर्मानुष्ठान हें भक्‍तीक 
सहाय्यक अशें मानलें आनी भक्ती हें ब्रह्मज्ञान मेळोवपाखातीर एक प्रभावशाली साधन 
आसा अशें सांगलें. संपूर्ण शरणागती वा प्रपत्ती हिकाच तांणी भक्तीचो प्राणभूत घटक 
असो मानलो. पिरायेचीं एकशें वीस वर्सा जातकीर तांणी समाधी घेतली. 
द्वैताद्वैतमत: निंबार्काचार्यं (इ. स. ११५०च्या सुमाराक) हे द्वैताद्वैतवादाचे प्रवर्तक, 
निमावत पंथाचे संस्थापक आनी वैष्णव धर्माचे एक व्हड प्रसारक जावन गेले. तांचो 
जल्म एका तैलंगी ब्राह्मण कुळांत जाल्लो आनी ते निम्ब ह्या गांवांत रावताले. एक 
दीस सुर्यास्ताउपरांत अन्न ना घेवपी एक अतिथी तांगेर पावलो. तेन्ना तांणी सुर्याक 
निम्बाच्या झाडांत आडावन दवरलो. तेन्नासावन तांकां निम्बार्क ह्या नांवान लोक वळखूंक 
लागले, अशी एक आख्यायिका आसा. 

वेदान्त पारिजात सौभर ह्या नांवाचें ब्रह्मसुत्रांवयलें भाष्य आनी सिद्धान्तरत्न अशे 
दोन ग्रंथ तांणी बरयले. तांच्या संप्रदायाचे अनुयायी सबंद भारतभर पातळ्ळ्यात. मथुरेचे 
भोंबतणचो वाठार आनी बंगाल ह्या वाठारांनी तर ह्या लोकांची संख्या व्हड आसा. 
gana: म्रध्वाचार्य (इ. सं. ११९९-१२८२) हे द्वैतमताचे प्रवर्तक आनी एक व्हड 
तत्त्वज्ञ. उडुपीलागींच्या पाजक ह्या गांवांत तांचो जल्म जालो. संन्यास घेवपाची तांकां 
उमळशीक आशिल्ल्यान उडुपींतच रावतल्या अच्युतप्रेक्ष ह्या नांवाच्या एका विद्वान यतीचें 
ताणीं शिष्यत्व पत्करलें. अच्युतप्रक्षांनी तांचे चतुर्थाश्रमांतलें नांव पूर्णप्रज्ञतीर्थ अशें दवरलें. 
पूण ते मध्वाचार्य ह्या नांवानच चड़ नामनेक आयले. आपल्या द्वैतमताचो प्रसार करपाखातीर 
तांणी उडुपी गांवांत प्रवचनां दिवपाक आरंभ केलो. उपरांत आपल्या तत्त्वज्ञानाचो व्हड 
प्रमाणांत प्रसार करपाखातीर तांणी देसभर संचार करपाचें थारायलें. दक्षिणेंतल्या वेगवेगळ्या 
क्षत्रांनी वचून तांणी थंयच्या अद्वैती आचार्याकडेन वादविवाद केले. दक्षिणेची यात्रा 
सोंपोबन उडुपीक परत येतकीर तांणी द्वैतमताक अनुसरून गीतेचेर भाष्य रचलें. 

उपरांत तांणी उत्तरेची यात्रा केली. बद्रिकाश्रम आनी व्यासाश्रम ह्या क्षेत्रांच्यो यात्रा 
करून जातकच तांणी ब्रह्मसुत्रांचेर भाष्य बरयलें. ह्या प्रवासांत तांणी जायते आचार्य 
आनी पंडित हांचेकडेन वादविवाद केले. जांकां तांची मतां पटलीं तांणी ard शिष्यत्व 
पत्करलें. मध्वाचार्यानी 'अमला' म्हळ्यार निर्दोष भक्ती म्हत्वपूर्ण मानल्या. तेखातीर 
'सकाम' भक्तीच्या जाग्यार तांणी 'अहेतूक' वा 'अनन्य'. भक्तीचोच पुरस्कार केला. 
महानुभाव पंथ: चक्रधर (इ. स. ११९४-१२७४) हे महानुभाव पंथाचे संस्थापक. 
गुजराथेंतल्या भरूच राज्याच्या प्रधानाचे हे . पूत. aa मूळ नांव हरिहरराय, विद्यार्थी 
दशेत तांणी वेद, पुराणां, राजकारण आनी शस्रविद्या हांचें शिक्षण घेतिल्लें. तांकां 
विरक्ती येतकच वऱ्हाड़ांतल्या ऋद्धपूर गांवांत रावतल्या गोविंदप्रभू नांवाच्या एका विरक्त 
मनशाचें तांणी शिष्यत्व पत्करलें. त्या वेळार तांकां चक्रधर अशें नांव दवरलें. सालबर्डीच्या 
दोंगरार बारा वर्सा तपश्चर्या करतकच सत्य, अहिंसा आनी समता ह्या तीन तत्त्वांनी 
मानवजातीचें कल्याण जातलें, हाचें तांकां ज्ञान जालें. ह्या त्रिसुत्रीचो प्रसार करपाखातीर 
आपली sheet जीण खर्च करपाचें तांणी थारायलें. 

तांणी स्थापन केल्ल्या संप्रदायाक महानुभाव पंथ अशें नांव आसा. फकत एका 


५५ 


परब्रह्म परमेश्‍वराचीच उपासना करची असो उपदेश ते करताले. मोक्षप्राप्तीचें साधन दादल्यांक 
तशेंच बायलांक, ब्राह्मणासावन चांडाळामेरेन सगल्या जातींक मेकळें आसा, अशें तांचें 
सांगणें आशिल्ल्यान तांच्या पंथाचो शिघ्रतायेन प्रसार जालो. चक्रधरांक उच्चनीच भेद 
मान्य नाशिल्लो. सोवळ्या ओवळ्याचे कल्पनेचेरय तांचो विस्वास नाशिल्लो. उपासतापास, 
व्रतांवैकल्यां ह्यासारक्या गजालींनी देव मेळना, तेखातीर अहिंसक वृत्तीन वागूंक जाय, 
सगल्यांविशी मोग बाळगूंक जाय, असो तांचो उपदेश आशिल्लो. तांणी et जातीक 
उद्धाराची वाट मेकळी करून दिली आनी शुद्रांक लेगीत ज्ञान मेळोवपाचो अधिकार 
आसा म्हणून सांगले. 

आपल्या मताच्या प्रसाराखातीर तांणी मराठी भाशेचो उपेग केलो. महानुभाव पंथियांनी 
मराठी भाशेंत गद्य आनी पद्य ह्या दोनय प्रकारांचे वाड्मय रचलें. चक्रधरांच्या मरणाउपरांत 
माहिंभट हांणी रचिल्लें लिळाचरित्र हो मराठी वाङ्मयांतलो पयलो ग्रंथ अशें मानतात. 

वारकरी पंध : वासुदेवभक्तीचेर आदारिल्लो भागवत धर्म आचरणांत हाडपी एका 
महाराष्ट्रांतल्या संप्रदायाक वारकरी पंथ ह्या नांवान वळखतात. ह्या पंथाचे अनुयायी दर 
वर्सा आषाढ शुद्ध एकादस आनी कार्तिक शुद्ध एकादस ह्या दिसा पंढरपुराची वारी 
करतात, देखून तांकां वारकरी अशें म्हणटात. 

महाराष्ट्रांत प्रचलीत आशिल्लो भागवतधर्म हो मूळ भागवत धर्मासारको' प्रवृत्तीपर 
न्हय. तो निवृत्तीपर जावन आसा. भागवत धर्मात वामुदेवाची म्हळ्यार श्रीकृष्णाची भक्ती 
सांगल्या. भागवत धर्मांतली श्रीकृष्णाची बालस्वरूपांत उपासना करपाची चाल वारकरी 
qua स्विकारल्या. विठ्ठल आनी पांडुरंग हीं बालकृष्णाचींच दुसरीं नांवां आसात. 
पांडुरंगाची उपासना ज्ञानेश्वरांपयलींय जायतीं वर्सा महाराष्ट्रांत आशिल्ली. पूण ह्या पंथाची 
खरी वाड ज्ञानेश्वर आनी नामदेव हांचे मुस्तींतच जाली. 

ज्ञानेश्वर (इ. स. १२७५-१२९३) हे आपलो व्हड भाव निवृत्तीनाथ हांकां आपलो 
गुरू मानताले. निवृत्तीनाथ, ज्ञानेश्वर, सोपान आनी मुक्‍्ताबाय ह्या चारय भांवडांक कडकडीत 
वैराग्य, तपश्चर्या, Teal अनुग्रह आनी पूर्वसुकृत हांचेवरवीं अध्यात्मीक सामर्थ्य लाबिल्लें. 
ज्ञानदेवांनीं ज्ञानेश्वरी हो मराठी पद्यमय ग्रंथ रचून गीतेचें तत्त्वज्ञान सामान्य मनशामेरेन 
पावयलें. ज्ञानेश्वरीखेरीज तांणी अमृतानुभव, चांगदेवपासष्टी ह्या ग्रंथांची रचना केल्या. 

नामदेव (इ. स. १२७०-१३५०) हे ज्ञानेश्वरांचे समकालीन. हे मुळचे सगूण उपासक. 
ज्ञानेधरांसारक्‍या संतांच्या सांगातान तांचे सगूण भक्तीक ज्ञानाची जोड मेळून ते भक्तीमार्गी 
संत जाले. ज्ञानेश्वरांबरोबर तांणी उत्तरेची यात्रा केली. थंय जायत्या गांवांनी वचून तांणी 
थळाव्या भाशांतल्यान कीर्तनां करून आनी पदां रचून भागवतधर्माचो प्रसार केलो. तांणी 
खुबशे अभंग रचले. नामदेवगाथा ह्या नांवाच्या ग्रंथांत ते एकठांय हाडिल्ले आसात. 
शिखांच्या ग्रंथसाहेबांत नामदेवांनीं रचिल्ल्या सुमार पन्नासेक पदांचो आसपाव जाता. 

एकनाथ (इ. स. १५४८-१५९९) ह्या संतान आपल्या पवित्र आचरणान आनी 
मोगाळ शिकवणुकेन आपलें नांव पुर्विल्ल्या संतकवींभितर अढळ अशें करून दवरलां. 
एकनाथी भागवत आनी भावार्थ रामायण हे तांचे ग्रंथ खूब लोकप्रीय जाले. ज्ञानेश्वरीच्यो 
वेगवेगळ्यो पोथयो सोदून काडून आनी पडटाळून एक शुद्ध प्रत तयार करपाचें मोलादीक 

कार्य तांणी केलां. 

संत तुकाराम (इ. स. १६०८-१६४९) हे एक व्हड संत आनी श्रेष्ठ कवी म्हणून 
प्रसिद्ध आसात. तांणी विपूल काव्यरचना केली. तांणी रचिल्ले सुमार आठ हजार 
अभंग मेळटात. “ओवी ज्ञानेश्वरांची तर अभंग तुकारामांचा' ही म्हण तांच्या अभंगाचो 
श्रेष्ठ दर्जो दाखयता. अभंगाखेरीज तांणी श्लोक, पदां आनी ओंबयोय रचल्यो. 

वारकरी पंथाचे पंढरीनाथ हें उपास्यदैवत आसा आनी हरी आनी हर हांच्यांत कसलोच 
भेद ना; उरफाटें ऐक्यच आसा, अशी ह्या पंथाची सांगणी आसा. ज्ञानेश्वरमहाराजांनीं 
भागवत धर्माची बुन्याद घाली आनी तुकाराम महाराजांनीं ताचेर कळस चडोवन भागवत 
धर्माची इमारत पुराय केली. 
विशिष्टाद्वैतमत : रामानंद (इ. स. १४११-१५१०) हे विशिष्टाद्वैतमताचे एक प्रसारक 
आनी व्हड समाजसुधारक. तांचें मूळ नांव रामदत्त. अत्यंत तीव्र बुद्धिचे आशिल्ल्यान 
ताणीं शास्त्राध्ययन पिरायेच्या बाराव्याच वर्सा पुराय केलें. फुडलें शिक्षण घेवपाखातीर 
ते काशीक गेले. थंय राघवानंद ह्या आचारयाचें तांणी शिश्यत्व पत्करलें, राघवानंद 
हे रामावत संप्रदायाचे व्हड नेते आशिल्ले. हो संप्रदाय दक्षिणेंत जल्माक आयिल्लो. 
राघवानंदांनीं थंयसावन तो उत्तरेक हाडलो. विशिष्टाद्वैत मत हें ह्या संप्रदायाचे तत्त्वज्ञान 
आशिल्लें. 

राघबानंद हे कर्मठ, dad आनी जातिपातींचो भेद मानपी आशिल्ले. हाचे उरफारें 
रामभक्तींत अशें सोवळेंपण आसूंक फावना आनी साबार जातिजमातींच्या मनशांक संप्रदायांत 
प्रवेश दिवन एकचाराचे घटमूट बुन्यादीचेर संप्रदाय sat करूंक जाय अशें रामानंदाचें 
मत आशिल्लें. हाका लागून तांणी आपलो वेगळो संप्रदाय स्थापन केलो. खानपान 
आनी जातपात हांचेविशींच्या नेमांक व्हड़लेंशें म्हत्व दिनासतना फकत रामभक्तीकच 
तांच्या पंथान rect दिल्लें. राधाकृष्णाचे उपासनेक प्रतिस्पर्धी असो हो पंथ 7 7-सीतेचे 
उपासनेचेर आदारिल्लो आशिल्लो. तांच्या शिष्यांनी ह्या पंथांत बरीच प्रगतॉ केली. 
तांणी आपल्या शिष्यांसयत देसभर भोंवून विशिष्टाद्वैत मताचो प्रसार केलो, भवे शिष्य 
तयार केले आनी गोपाळकृष्णाचे उपासनेक टक्कर दीत रामाचे उपासनेचो प्रसार केलो. 
शुद्धाद्वैतमत : वल्लभाचार्य (इ. स. १४७९-१५३१) हे शुद्धाद्वैतमताचे प्रवर्तक आशिल्ले. 
तांचो जल्म आंध्र प्रदेशांतल्या एका ब्राह्मण कुळांत जालो. पिरायेच्या पांचव्या वर्साच 
तांणी शिकपाक सुरवात केली. पिरायेच्या धाव्या वर्सा तांणी काशी क्षेत्रांत आपलें 
अध्ययन पुराय केलें. तांच्या बापायक मरण आयलें तेन्ना तांची पिराय फकत बारा 
वर्सांची आशिल्ली. 

बापायच्या मरणा उपरांत स्वत:च्या दार्शनीक सिद्धांतांचो प्रसार करपाखातीर तांणी 
यात्रेक सुरवात केली. हे प्रचारयात्रेत तांणी वचत थंय पंडितांक वादाखातीर आव्हानां 
दिवन पाखंडवाद, शंकराचार्याचो मायावाद हांचें खंडण केलें आनी आपणे मांडिल्ल्या 
शुद्धाद्वैतवादाची प्रतिष्ठापना केली. प्रकांड पंडित आनी धर्मशास्तरवेत्तो वल्लभ वल्लभाचार्य 
ह्या नांवान मान्यताय पावलो. 

तांणी वैष्णवभक्तीमार्गाचो ध्वज सगळेकडेन फडकायलो. तेखातीर पुष्टीमार्ग म्हळ्यार 

निष्काम आनी अनन्य भक्तीचो मार्ग चालू केलो. तांच्या पंथांक फुडें बल्लभसंप्रदाय 
ह्या नांवान वळखूंक लागले. 
अचिंत्यभेदाभेदवाद: चैतन्य गौरांगप्रभू (इ. स. १४८५-१५२७) हे एक नामनेचे बंगाली 
भक्त आनी एका संप्रदायाचे संस्थापक. तांचें मूळ नांव गौरांग. पूण तांकां निमाई 
ह्या नांवान लोक वळखताले. | 

निमाई खूब मस्तो, तडफदार आनी बुद्धीन तल्लख आशिल्लो. आपल्या शिक्षणांत 
तो सदांकाळ रंगतालो. ताची बुद्द इतली तरतरीत आशिल्ली की ज्यो गजाली ताका 
एकदां समजल्यो त्यो सदांकाळ ताच्या ध्यानांत उरल्योच म्हणून समजुचें. व्याकरण, 
अलंकार अग्नी न्याय ह्या शास्त्रांनी निपुणताय मेळोवन ताणें “विद्यासागर' ही पदवी 
हांशील केल्ली. पिरायेच्या विसाव्या वर्सा ताणें एक अध्यापन आश्रम उगडलो. आश्रमांत 
व्हडा संख्येन विद्यार्थी येवंक लागले. ताची विद्वत्ता, वक्तृत्व आनी बादविवादांतली 
कुशळताय हांची कीर्त चारय दिकांनी फांकली. संस्कृत व्याकरणाचेर ताणें 'विद्यासागर' 
ह्या नांवाचो एक विद्वत्ताप्रचूर असो ग्रंथ रचलो. ताची बायल मरतकीर दुःखान तो 
भ्रमिष्टासारको वागूंक लागलो. ऐन तारुण्यांत ताका विरक्ती आयली. गया ह्या क्षेत्रांत 
ताची भेट ईश्वरपुरी नांवाच्या एका वैष्णव पंथाच्या प्रसारकाकडेन जाली. ईश्वरपुरीच्या 
सहवासान आनी उपदेशान ताच्यांत भकतीभावाचो उगम जालो. ताका साक्षात्कार जालो. 
पिरायेच्या चोवीसाव्या वर्सा निमाईन संन्यासदिक्षा घेतली आनी श्रीकृष्णचैतन्य हें नांव 
धारण केलें. 

श्रीकृष्णचैतन्यांनी आपलें जिवीत विष्णुभक्तीच्या प्रसाराखातीर वेंचलें. तांचे आदल्या 
काळांतय बंगालांत विष्णुभक्तीचो प्रसार जाल्लो, पूण चैतन्य महाप्रभूंनीं तातूंत एक म्हत्वाची 
भर घाली. ती म्हळ्यार ‘weer’. श्रीकृष्णाची कृपा फावो जावंक पयलीं राधेची 
कुपा फावो जावंक जाय. राधेचे कृपेबगर श्रीकृष्णाची कृपा मेळूंक पावना, आशें तांचें 
सांगणें आशिल्लें. श्रीकृष्णचैतन्यांनी भक्ती हो पांचवो पुरूषार्थ असो मानला. भक्तीवरवीं 
मेळटा तो आनंद मोक्षापरसय श्रेष्ठ, अशे ते मानताले. तांच्या तत्त्वज्ञानाक अचित्यभेदाभेदबाद 
अशें नांव आसा. 

शीख धर्म 


प जाबी भाशेंतल्या ‘fea’ ह्या उतराचो अर्थ शिष्य असो आसा. ताचेवयल्यान 
सीख वा शीख हीं उतरां उप्रासल्यांत. शिष्य reat कीं ताचो एक गुरू आसचो 
पडलो. शीख धर्मियांचे धा गुरू जावन गेले. आपल्या गुरूंचे मत हेंच शीख लोक 
प्रमाण मानतात. 'ग्रंथसाहेब' म्हळ्यार शीख गुरूंच्या वचनांचो संग्रह आशिल्लो ग्रंथ 
हो तांचो प्रमाण धर्मग्रंथ 

गुरू नानक (१४६९-१५३८) हे शीख धर्माचे संस्थापक आनी शिखांचे पयले गुरू 
पंजाबांत एका क्षत्रिय कुटुंबांत तांचो जल्म जालो. भुरगेपणासावन तांची चलणूक विरक्त 
मनशाभाशेन आशिल्ली. शाळेतल्या शिक्षणाकडेन तांचें लक्ष नासतालें. तत्त्वज्ञानान भरिल्लीं 
अशीं saat ते रचताले आनी तत्त्वगिन्यानाच्योच गजाली लोकांक सांगताले. 

आपले मुजीचे वेळार तांणी जानवें घालपाक नकार दिलो. बापायन वेपार करपाखातीर 
दिल्लें भांडबल तांणी गरीबांक वांटून काबार केलें. हाकालागून तांकां बापायलें घर 
aed पडलें. दौलतखान ह्यात सुभेदाराकडेन तांणी पंडित म्हणून नोकरी धरली. 

इ. स. १२०० सावन पंजाबाचेर जाल्ल्या मुसलमानी आक्रमणांक लागून थंयच्या 
हिंदूंक खर धर्मछळाक तोंड दिवचें पडलें. तांतल्यान सुटका जावपाक दोनच मार्ग. आशिल्ले. 
एक मुसलमान धर्माचो स्वीकार करून पंजाबांतच रावप वा घरदार सोडून दुसऱया हिंदू 
राज्यांनी आसरो .सोदप. पंजाबांतल्या चडश्या हिंदूंनी पयलोच मार्ग पत्करिल्ल्यान थंय 
व्हड प्रमाणांत धर्मांतरां जावंक पावलीं. 

हिंदू समाजाच्या कमजोरीचीं आनी दुफळेचीं मुखेल कारणां म्हळ्यार जातींभितल्लो 
उच्च-नीच हो भेदभाव, भक्ष्य-अभक्ष्य, सोवळें-ओवळें, अस्पृश्यता हीं आसात जाल्यार 
मुसलमानी धर्माचें मुखेल आकर्शण म्हळ्यार मुसलमान धर्मियांक धर्माचार, कर्माचार, 
जेवणखाणाच्यो पंगती हातूंत मेळपी समान वागणूक हें आसा, हें नानकांनी बरोबर 
हेरलें. आपल्या धर्मांत तांणी विशमतेक मातय थारो मेळचो ना हाची काळजी घेतली 
आनी हिंदू आनी मुसलमानी ह्या दोनय धर्मांतलीं कांय तत्त्वां वेचून काड़लीं आनी 
तीं आपल्या नव्या धर्माची मूलभूत तत्त्वां म्हणून जाहीर केलीं. 

मुर्तीपुजा आनी कर्मकांडाच्या अवडंबराक तांचो विरोध आशिल्लो. देसाक निवृत्तीपरस 
प्रवृत्तीची चड गरज आसा हें तांकां होलमल्लें. ताका लागून तांणी वैराग्य आनी संन्यास 
हांचो निशेध केलो. बरे विचार आनी बरे आचार हांचेर आदारिल्लो गृहस्थाश्रम होच 
ह्या संवसारांतलो उत्तम मार्ग आसा, अशें तांचें मत आशिल्लें. मनशाच्या जिणेंत ताणीं 
सेवाधर्माक सर्वोच्च स्थान दिलें. ते उच्च-नीच जाती हो भेदभाव मानिनाशिल्ले आनी 
हो हिंदू, तो मुसलमान असो भेदभावय करिनाशिल्ले. आपले विचार प्रत्यक्ष आचरणांत 
हाडपाखातीर तांणी 'संगत' आनी 'लंगर' ह्यो दोन प्रथा सुरू केल्यो. संगत म्हळ्यार 

सगळ्या शिखांखातीर उच्च-नीच भेदभाव विरयत उपासनेची पद्धत आनी लंगर म्हळ्यार 
धर्म, जात, पात विरयत सहभोजनाची प्रथा. 

आपल्या धर्माचो प्रसार करपाखातीर ते गांवागांवांनी फिरताले. तांची रसाळ आनी 
तर्कशुद्ध प्रवचनां, शुद्ध आचरण आनी सेवाभावी वागणूक हांचो लोकांचेर प्रभाव पडिल्ल्यान 
हिंदू आनी मुसलमान ह्या दोनय धर्मांतले लोक तांचो धर्म स्विकारूंक लागले. परदेशगमन 
आनी समुद्रपर्यटन हांचेर आशिल्ल्या बंदीक लागून हिंदुधर्माचो प्रसार खुंटून उरला हें 
तांच्या लक्षांत आयिल्ल्यान तांणी ती बंदी झिडकारली आनी अफगाणिस्तान आनी 
सिलोन ह्या परदेशांतय वचून आपल्या धर्माचो प्रसार केलो. भारतांतय पांयांनी फिरून 
तांणी आपल्या धर्माचो प्रचार केलो. 

शीख धर्माचे लोक वेदप्रामाण्य मानिनात. गुरुमत हेंच तांकां प्रमाणभूत आसता. 
१४६९ ते १७०८ मेरेन तांचे वट्ट धा गुरू जाले. तांची नांवां अशीं: १) गुरू नानक, 
२) गुरू अंगद, ३) गुरू अमरदास, ४) गुरू रामदास, ५) गुरू अर्जुनदेव, ६) गुरू 
हरगोविंद, ७) गुरू हरिराय, ८) गुरू हरिकिसन, ९) गुरू तेगबहादूर आनी १०) 
गुरू गोविंदसिंग. 

शिखांचो निमाणो गुरू गोविंदसिंग हांणी जाहीर केलें, 'हाचेफुडें आनीक गुरू जावचे 
नात. शिखांनी फुडारांत गुरूग्रंथाकच शरण वचचें आनी तांतल्या उपदेसाप्रमाण आपलें 
आचरण दवरचें. ग्रंथसाहेबांत धाय गुरूंच्या उपदेसाचो आसपाव आसा आनी तोच 
तांकां मार्गदर्शन करतलो.' 

मुसलमान लोकय शीख धर्माचो स्वीकार करूंक लागल्यात ही गजाल मोंगल बादशहा 
जहांगीर हाका रूचली ना. शीख धर्म ना करून उड़ोवपाचो ताणें निर्धार केलो. तेन्नासावन 
शीख आनी मुसलमान हे एकामेकांचे कट्टर दुस्मान जाले. मोगलांच्या सैन्याचो प्रतिकार 
करपाखातीर शीख लोकांक आपलेभितर एकवट राखून क्षात्रधर्माचो स्वीकार करचोच 
पडलो. ताचो परिणाम म्हणून शीख जमात ही एक लडावू जमात म्हणून नामना पावली. 
शिखांचो पांचवो गुरू अर्जुनदेव हांणीं ग्रंथसाहेबाची रचना पूर्ण केली आनी तो ग्रंथ 
शिखांचो धर्मग्रंथ जालो. गुरू अर्जुनदेवान वेदप्रमाण्य झिडकारले आनी हिंदूचीं पुराणां, 
अवतार, तीर्थयात्रा, ब्रतांवैकल्यां, शिखांखातीर वर्ज्य केलीं. शिखांखातीर तांणी नवे सण 
आनी नवीं तीर्थक्षतरां निर्माण केलीं. मोंगल सैन्यान गुरू अर्जुनाक कैद केलो. जहांगीर 
बादशहाच्या आज्ञेप्रमाण तांचे हाल हाल जावन तांकां मरण आयलें. 

शिखांचो सवो गुरू हरगोविंद हाणीं शिख सैन्याची ताकद वाडोवपाचें काम हातांत 
घेतलें. तांणी तोफखानो आनी घोडदळ निर्माण केल्ल्यान शिखांचें लष्करच निर्माण 
जावंक पावलें. शिखांचो नववो गुरू तेगबहादूर हांचो मोंगल बादशहा औरंगजेब हाणें 
शिरच्छेद केलो: तांचो पूत आनी शिखांचो धावो आनी निमाणो गुरू गोविंदसिंग हांणी 
मोंगलांकडेन सामनो करपाखातीर शिखांमदलो एकवट घट्ट करपाचें थारावन 'खालसा' 
(एकी) पंथाची स्थापना केली. शिखांक तांणी खालसा पंथाची दीक्षा दिली. केंस, 
HS, कंगवा, कट्यार आनी कच्छ हे पांच ककार खालसा पंथाची दीक्षा घेवप्यांक 
आंगार धारण करप आवश्यक आशिल्लें. ताका लागून शीख धर्म म्हळ्यार क्षात्रधर्म 


६० 


अशी ह्या धर्माची नवी प्रतिमा निर्माण जाली. एकी आनी शिस्त हांचें म्हत्त्व शिखांक 
ताणींच पटयलें. गुरू गोविंदसिंगांनी आपलें मोंगल सत्तेआड झूज चालूच दवरलें. तांचे 
व्हडले दोन पूत झुजांत मेले जाल्यार धाकट्या दोन पुतांक ते इस्लामी धर्म स्विकारपाक 
तयार जायनात म्हूण औरंगजेब बादशहान वण्टींभितर कोंडून मारले. खुद्द गुरू गोविंदसिंगांचो 
ते feta आसतना दोन पठाणांनी खून केलो. ते मेले तरी शिखांचें मोंगल सत्तेआड 
झूज चालूच उरलें. इ.स. १७६८ ह्या वर्सा शिखांनी पंजाब प्रांत स्वतंत्र केलो. 
ग्रंथसाहेब हो शिखांचो धर्मग्रंथ. तातूंत तांच्या पयल्या पांच गुरूंची मेळून ४८३९ 
पदां आसात. तेखेरीज तातूंत हेर गुरू, संत आनी भक्त हांणी रचिल्ल्या पदांचोय 
आसपाव जाता. हें लिखाण पंजाबी भाशेंत आनी गुरूमुखी लिपींत बरयिल्लें आसा. 
शीख लोक मूर्तीपूजा करिनात. तांच्या प्रार्थनामंदिरांत म्हळ्यार गुरुद्वारांत ग्रंथसाहेबाची 
प्रत किंमती रेशमी कपड्यांत बांदून दवरिल्ली आसता. ताचेम्हऱ्यांत दिवो पेटिल्लो आसता. 
ताचेम्हऱ्यांत उजवाती लायतात आनी saa हालयतात. दर दिसा सकाळीं समारंभपूर्वक 
गुरुग्रंथ उगडटाल, गुरुद्वारंत जमिल्ले भाविक ताचें वाचन करतात आनी सांजवेळा तो 
परत कपड्यांत गुठलावन दवरतात. आपल्या गुरूंच्या स्मरणार्थ शिखांनी बांदिल्ल्या गुरुद्वारांपैकीं 
पूर्व, पश्चिम, उत्तर आनी दक्षिण ह्या चार दिशांक बांदिल्ल्या पाटणा, अमृतसर, आनंदपूर 
आनी नांदेड ह्या सुवातींनीं आशिल्ल्या गुरुद्वारांक ‘cea’ म्हळ्यार न्यायदानाचीं धर्मपीठां 
हें नांव पडलां. अमृतसराच्या केंद्रिय धर्मपीठाक श्रीअकाल aed ह्या नांवान वळखतात. 


++ 

अर्विल्ल्या भारतांतल्यो धर्मीक चळवळी 


राजा राममोहन राय (इ.स. १७७२-१८३३) : बंगाल प्रांतातल्या हुगळी जिल्ह्यांतल्या 
राधानगर ह्या गांवांत जल्मल्ले राजा राममोहन राय हे आर्विल्ल्या भारतांतले पयले 
समाजमुदारक, ब्राह्मोसमाज हे धर्मीक चळवळीचे संस्थापक, राजकारणी, मुत्सद्दी आनी 
नव्या युगाचे प्रवर्तक. भुरोेपणांतच तांणी पर्शियन, अरबी आनी उर्दू भाशांचो खोलायेन 
अभ्यास केलो. ह्या भाशांचो अभ्यास करता आसतना तांचेर सुफी पंथाचो परिणाम 
जावन ते मुर्तीपुजेचे कट्टर विरोधक जाले. बौद्धधर्माचो अभ्यास करपाखातीर ते तिबेटांत 
गेले. उपरांत काशी क्षेत्रांत रावन तांणी संस्कृत विद्या आनी धर्मशास्त्र हांचें अध्ययन 
कॅलें. उपरांत तांणी कलेक्टर कचेरींत शिरस्तेदार म्हणून धा वर्सा इंग्लेज सरकाराची 
नोकरी केली. ही नोकरी करता आसतना तांणी इंग्लीश भाशेचें ज्ञानय संपादन केलें. 

समाजसेवा करपाक मेळची म्हणून तांणी आपली नोकरी सोडली आनी इ.स. १८१४ 
ह्या वर्सा ते कलकत्त्याक येवन रावले. थंय तांणी शिक्षणप्रसार, दलितोद्धार आनी धर्मसुधारणा 
ह्या कार्याक हात घालो. आत्मीय सभा स्थापन करून तांणी धर्मचर्चेक सुरवात केली. 
ह्याच वेळार तांणी इंग्लीश, बंगाली आनी हिंदी भाशांनी उपनिषदां आनी वेदान्तसुत्रांचो 
अणकार छापून उजवाडायलो. इ. स. १८२८ ह्या वर्सा तांणी ब्राह्मोसमाजाची स्थापना 
केली. तांची बुद्ध तर्कप्रधान आशिल्ल्यान तांचो किरिस्तांव वा हिंदू धर्मातल्या खंयच्याय 
पौराणिक नवलकथांचेर विस्वास नाशिल्लो. ताका लागून तांकां ह्या दोनय धर्मांच्या 
लोकांचो रागरोष सोंसचो पडलो. 

मुर्तीपुजा करची न्हय; एका निर्गुण निराकार परमेश्वराची प्रार्थना करची; हेर धर्मांची 
निंदा करची न्हय, हीं ब्राह्मोसमाजाचीं मुखेल तत्त्वां आसात. त्या काळांतल्या सुशिक्षितांमदीं 
ह्या पंथाचो बरोच प्रसार जाल्लो. पूण हळूहळू ह्या पंथाचो प्रभाव उणो जायत रावलो. 

राजा राममोहन राय हांणी सतीचे प्रथेआड चळवळ सुरू केली. हे चळवळीक 
यश मेळून सरकाराक सतीआड कायदो पास करचो पडलो. 

स्वामी दयानंद सरस्वती (१८२४-१८३३) हे आर्यसमाजाचे नामनेचे संस्थापक, आक्रमक 
आनी निर्भय धर्मसुधारक, कुशळ संघटक आनी हिंदी भाशेचे राष्ट्रीय फुड़ारी जावन 
गेले. काठेवाड वाठारांतल्या मोरवी संस्थानांत एका ब्राह्मण कुळांत ते जल्माक आयले. 
आठव्या वर्सा मूज बांदतकच तांका शैव पंथाची दिक्षा मेळळी. तांचो वेदांचोय अभ्यास 
सुरू जालो. पिरायेच्या तेराव्या वर्सा शिवरात्रीच्या दिसा शिवाचे पिंडेचेर एक हुंदीर 
भोंविल्लो पळेल्ल्यान तांचो मुर्तीपुजेवयलो विस्वासच ना जालो. उपरांत तांची भयण 
आनी मोगाळ बापोयलो हांकां अचकीत मरण आयले. तेन्ना “आपूण कोण? संवसारांत 
आयलां कित्याखातीर? खंय वचपाचें आसा? अमरत्व कशें मेळटलें ?' अशे जायते 
प्रस्न तांचेमुखार उबे रावले. ह्या सगळ्या प्रस्नांची जाप वेदांचो अभ्यास केल्यारच 

मेळटली अशी तांची पुराय खात्री जाली. देखून आजन्म ब्रह्मचारी रावन वेदांचो शास्त्रशुद्ध 
अभ्यास करपाचें तांणी थारायलें 

पिरायेच्या बाविसाव्या वर्सा आवयबापायक सांगनासतना तांणी घर सोडलें, ब्रह्मचर्य 
व्रताची दिक्षा घेतली आनी 'शुद्धचैतन्य' हें नांव धारण केलें. उपरांत जायतेकडेन भोंवून 
तांणी ज्ञानसाधना केली आनी निमाणें संन्यासदिक्षा घेवन “स्वामी दयानंद' हें नांव 
धारण केलें. मधुरेंतल्या विरजानंद ह्या विद्वान संन्याशाचें तांणी शिष्यत्व स्विकारलें आनी 
तांचे म्हऱ्यांत रावून वेदांचो पुराय अभ्यास केलो. आर्यधर्माचो उपदेश करीत ते सबंद 
भारतभर भोंवले. इ.स. १८७५ ह्या वर्सा तांणी आर्यसमाजाची स्थापना केली. वेदांतल्या 
तत्त्वज्ञानाचे सगळ्यांक यथार्थ गिन्यान मेळचें म्हूण तांणी 'सत्यार्थप्रकाश' नांवाचो ग्रंथ 
संस्कृत आनी हिंदी भाशांनी बरयलो. ह्या ग्रंथांचो जायत्या भाशांनी अणकार जालो. 

पुर्विल्ल्या आर्यधमाचिं पुनरूज्जीवन; समाजांतल्यो दुष्ट चालीरिती, धर्माविशींचे फटींचे 
समज हांचे उच्चाटण, वेदधर्म, वेदभाशा आनी वेदसंमत शासनपद्धत रूढ करप; अज्ञानान 
वा फसून परधर्मांत गेल्ल्या दुबळ्या लोकांक शुद्ध करून परत हिंदू धर्मांत घेवप; 
हेर धर्मांच्या लोकांक सुद्धां हिंदू धर्मांत भितर घेवप, हे आर्यसमाजाचे मुखेल उद्देश 
आसात. आर्यसमाज हो मुर्तीपुजा, श्राद्ध, अवतार, मंत्रसिद्धी, जारण-मारण, बुवाबाजी 
ह्यासारक्या गजालींच्या विरूद्ध आसा. तो एकेश्वरवादी आसा आनी परमेश्वराक वळखुपाक 
खंयच्याय मध्यस्ताची गरज ना; परमेश्वराची भक्तिभावान उपासना करून खंयच्याय मनशाक 
मोक्षप्राप्ती लाबूं येता, अशें तांचें ठाम मत आसा. 

रामकृष्ण परमहंस (इ.स. १८३६-१८८६) हे बंगालांतले जगप्रसिद्ध सिद्धपुरूस आनी 
वेदान्तप्रतिपादक. बंगाल प्रांतांतल्या हुगळी जिल्ह्यांतल्या कामारपुकूर ह्या. गांवांत एका 
धर्मीक आनी सनातनी ब्राह्मण कुळांत तांचो जल्म जालो. तांचें मूळ नांव गदाधर 
चटोपाध्याय. इ.स. १८५६ ह्या वर्सा राणी रासमणीन तांच्या व्हडल्या भावाक कलकत्त्याच्या 
कालीच्या दक्षिणेश्वर मंदिराचे मुखेल पुजारी नेमले. थंय गदाधर आपल्या भावाक आदार 
करतालो. थंयचें तागेलें त्यागमय जिवीत आनी तपस्या पळोवन तोतापुरी नांवाच्या एका 
संन्याशान ताका संन्याशाची दिक्षा दिली आनी ताचें नांव “रामकृष्ण परमहंस' अशें 
दवरलें. दक्षिणेश्वरांत कायमचो राबितो आशिल्ल्यान लोक तांकां दक्षिणेश्वराचो संत म्हणून 
वळखताले. 

तांणी खिश्चन आनी इस्लामी धर्माची त्या त्या धर्मातल्या अनुयायांप्रमाण उपासना 
केली. तशेंच वेगवेगळे संप्रदाय आनी मतमतान्तरां हांचो आस्तिकपणान अभ्यास करून 
त्याप्रमाण कांय काळ तांणी area केली आनी सिद्धी मेळोवन संवसाराक ताचो 
उपदेश केलो. तांचे सगळे विचार ईश्वरधिष्टीत आशिल्ले. आनी आचरणांत ते एक 
अत्यंत सादे आनी शुद्ध मनीस आशिल्ले. तांचे विचारसरणेचो उदेतेकडलो वा अस्तंतेकडलो 
मनीस हांचेर सारकोच परिणाम जाता. नास्तिकतायेकडेन झुकिल्ल्या, कांचवेवन गेल्ल्या 
आनी we विसरून गेल्ल्या हिंदुस्थानाक तांचो संदेश नव्यान sat दिवपी थारलो 
ुर्विल्ल्या गजालींक उजाळो दिवपी आनी नव्या काळाक सोबून दिसपी अशा तांच्या 
तत्त्वणिन्यानाची घरांघरांनी व्हड श्रद्धेन पुजा जावंक लागली. 

तांचें चरित्र आनी उपदेश इतले अलौकिक आनी चमत्कारपूर्ण आसात की संवसारांतल्या 
विद्वानांचेर तांचो परिणाम जालेबगर waar. तांचे शिष्य स्वामी विवेकानंद हांणी आपल्या 
गुरूचो संदेश संवसारभर लोकप्रिय करून सोडलो. ताका लागून रामकृष्णांच्या उपदेशाचो 
संवसारांतल्या ASM भाशांनी अणकार जाला. 

स्वामी विवेकानंद (इ. स. १८६२१-९०२) हे हिंदू तत्त्वज्ञानाचो संवसारभर प्रसार 
करपी व्हड संन्यासी आनी उत्कृष्ट वक्ते. तांचो जल्म कलकत्ता शारालागच्या सिमूलिया 
गांवांत एका कायस्थ कुटुंबांत जालो. तांचें मूळ नांव नरेंद्रनाथ दत्त. ते पिरायेच्या 
२९व्या वर्सा बी.ए. जाले. उपरांत ते ब्रह्मोसमाजाचे अनुयायी जाले. फुडें तांणी रामकृष्ण 
परमहंसांचें शिष्यत्व पत्करले. इ.स. १८९३ ह्या वर्सा खतरी संस्थानाची अर्थीक मदत 
घेवन ते अमेरिकेक गेले. थंय भरिल्ल्या जागतीक धर्मपरिशदेंत तांणी केल्ल्या उलोवपान 
अमेरिकन लोक भुल्लुसून गेले. इ.स. १८९५ मेरेन ते अमेरिकेतच रावले. थंय तांणी 
संन्यास, सर्वधर्म एकवट आनी ईश्वरप्राप्ती ह्या विशयांवयल्या आपल्या व्याख्यानांनी अमेरिका 
खंड हालोवन सोडलो आनी हिसपाभायर शिष्य मेळयले. इ.स. १८९७ ह्या वर्सा ते 
भारतांत परत आयले. इ.स. १८९९त तांणी रामकृष्णांच्या तत्त्वज्ञानाचो प्रसार करपाखातीर 
रामकृष्ण वेदान्तमठ, बेलूर (कलकत्ता) हे संस्थेची स्थापना केली. पुणून तांच्या मरणा 
उपरांत शिष्यफांटे तयार करप आनी तत्त्वगिन्यानाचो प्रसार करप हीं दोनय कार्या एकेच 
संस्थेवरवी way कठीण जाल्ल्यान तत्त्वप्रचाराच्या कार्याखातीर ‘agen मिशन' हे 
वेगळे संस्थेची इ.स. १९०९ ह्या वर्सा स्थापना जाली. 

स्वामी विवेकानंदांनी बुद्धिवाद्यांचें बंड मोडलें आनी बुद्धिच्या आवांठाभायर आशिल्ल्या 
अध्यात्माची संवसाराक वळख करून दिली. बुद्धिवादाक लागून मनीस प्रकृतीचो गुलाम 
जावन पडटा आनी अध्यात्माक लागून प्रकृती मनशाची गुलाम जावन पडटा, हो सिद्धान्त 
तांणी पुर्विल्ले परंपरेक धरून पूण नवे पद्धतीन लोकांमुखार मांडलो. पुर्विल्ल्या काळांत 
शंकराचार्यांनी जें काम केलें तेंच आर्विल्ल्या काळांत जागतीक नदरेन विवेकानंदांनी 
केलें. 

विवेकानंद हे खरेपणान 'नवभारताचो sana’ हे पदवेक पात्र आसात. निराशेन 
भरिल्ल्या आनी न्यूनगंडान पछाडिल्ल्या भारतीय समाजामदीं तांणी स्वाभिमान निर्माण 
केलो. आर्य संस्कृताय आनी हिंदू धर्म ह्यो गजाली लजेन मान सकयल घालपासारक्यो 
न्हय तर त्यो अभिमान दिसपासारक्योच आसात, हें तांणी संवसाराक दाखोवन दिलें 
आनी भारतीयांच्या मनांत बिंबयलें. नवभारताचे निर्मणीविशीचें तांचें स्वप्न तांच्या उतरांनीं 
कथन करतां: 

'आमी आर्यम्हापुरूसाचे वंशज आसात हाचो आमकां अभिमान दिसपाक जाय. 
श्रेष्ठ वर्गातले लोक जोमेरेन कनिश्ट वर्गातल्या लोकांक वयर उबारून घेवचेनात तोमेरेन 
हो भारत देस एकाद्या स्मशानासारकोच उरतलो. शेतकामत्यांचे गरीब खोपींतल्यान भारतमाता 
नटून थटून येवूं! बाजारांतल्यान, गुदांवांतल्यान, उद्योगीक केंद्रांतल्यान माता परगट जावू! 
नवभारताचें महाकाव्य गिरीकंदरांतल्यान ध्वनीत जावूं!' 

++ 

नितीधर्म होच विश्वधर्म 


आ तांमेरेन आमी ईश्वरकल्पनेचो जल्म, मनशाची उत्पत्ती, भारतांत निर्माण 
जाल्ले आनी भायल्यान भारतांत आयिल्ले वेगवेगळे धर्म, हिंदू धर्मांत वेगवेगळ्या काळांत 
उप्राशिल्ले संप्रदाय आनी आर्विल्ल्या काळांत भारतांत जाल्ल्यो धर्मसुदारणेच्यो चळवळी 
हांची धांवती तोंडवळख करून घेतली. ताचेवयल्यान सरसकट दोन एकामेकांचे आड 
अशे निश्कर्श आमच्यांनी arg येतात. पयलो निश्कर्श म्हळ्यार धर्म हो साक्षात परमेश्वरान 
प्रेषितांक सांगिल्लो आशिल्ल्यान तातूंत काडयेचोय बदल करप म्हळ्यार प्रत्यक्ष परमेश्वराचोच 
अपमान केल्ल्याभाशेन जाल्ल्यान तातूंत परिवर्तन करप शक्य ना. दुसरो निश्कर्श म्हळ्यार 
धर्म हो मनशानच निर्माण केल्लो आशिल्ल्यान तातूंत आयजमेरेन स्थळ, काळ आनी 
समाजीक परिस्थितीप्रमाण गरजेचे अशे बदल जायत आयल्यात. मनीसपणाची सासाय 
आनी समाजीक समानताय आनी बंधुभाव सदांकाळ तिगून उरपाखातीर अशे बदल 
फुडारांतय जायत रावप सामकें गरजेचे आसा. ताका लागूनच धर्म हो सनातन रावूंक 
पावतलो. सदानूतन रावूंक पावतलो, चिरंतन प्रवाही रावूंक पावतलो. 

आमचें विश्व हें एकच आशिल्ल्यान ताचो निर्मातो परमेश्वरय एकच आसूंक जाय. 
वेगवेगळ्या धर्माचे प्रवर्तक आपणाक धर्माचें ज्ञान प्रत्यक्ष परमेश्वराकडल्यान वा ताच्या 
दुताकडल्यान मेळिल्लें आसा, अशें सांगतात. पुणून वेगवेगळ्या प्रेषितांच्या धर्मसिद्धान्तांत 
मतभिन्नता दिसून आयिल्ल्यान परमेश्वरान तांच्यामदल्या कोणाकय पुराय धर्मग्रंथ दाखयनासतना 
तांतल्या वेगवेगळ्या पानांवयलोच मजकूर तितलो तांचे नदरेक पडचो वा कानार पडचो 
आशी कितेंय तरी वेवस्था केल्ली आसूंक जाय. पांच कुड्डे आनी एक हत्ती हांचे 
बाबतींत जी गजाल घडली, तीच ह्या वेगवेगळ्या धर्माच्या प्रवर्तकांचे बाबतींत घडल्या 
आसूंक जाय. पांच कुड्डे भोंवतां भोंवतां एका हतया म्हऱयांत पावले. प्रत्येकाच्या 
हाताक हतयाचे वेगवेगळे अवयव लागले. ताका लागून एकान कानावयल्यान सुपासारको, 
I पांयावयल्यान खांब्यासारको, fra सोंडीवयल्यान सोरपासारको, चौथ्यान 
शेंपडेवयल्यान दोरयेसारको आनी पांचव्यान दांतावयल्यान बारीक तोंकाच्या शस्त्रासारको 
हेप्रमाण आपापल्या हातांचो स्पर्श जाल्ल्या भिन्न भिन्न अवयवांवयल्यान ताचें स्वरूप 
थारायलें. पांचय कुड्डे आपापले परीन सत्यच उलयताले. पूण तें पुराय सत्य नाशिल्लें; 
सत्याचो फकत एक अंशच आशिल्लें. हीच गजाल धर्मप्रवर्तकांचेय बाबतींत घडल्या 
आसूंक जाय. परमेश्वरान तांकां दाखयल्लो वा तांच्या कानार घाल्लो धर्म म्हणून तांणी 
जे सिद्धान्त लोकांसामकार मांडल्यात ते म्हळ्यार पुराय सत्य न्हय. ते फकत सत्याचो 
एक अंश आसात अशें म्हणूं येता. हेखातीर संवसारांतल्या सगळ्या धर्माचे सिद्धान्त 
एकठांय करून तांतुंतले एकवाक्यता आशिल्लेच सिद्धान्त वेचून काडल्यार पुराय मनीसजातीक 
पोशक असो एक मानवतावादी विश्वधर्म निर्माण जावं येता. 

जैन धर्म ईश्वराचें अस्तित्व मानिना. संवसारांतले चडशे धर्म ईश्वराचें अस्तित्व मानतात. 
हाका लागून जैन धर्माच्या ईश्वराविशींच्या मताक पुराय मनीसजातीची मान्यताय आसा, 
अशें म्हणूं नज. अहिंसा, अस्तेय (चोरी करप ना), सत्य, अपरिग्रह (दान घेवप ना) 
आनी ब्रह्मचर्य हीं जैन धर्माची बुनयादी तत्त्वां आसात. जरी तीं ईश्वराक मानिनाशिल्ल्या 
धर्माची आसात, तरीं तीं पुराय मनीस कुळयेक लागू पडपासारकी आसात. 

बौद्ध धर्म ईश्वर आसा काय ना हाचेविशीं कांय मत परगटायना. ईश्वराचे अस्तित्व 
मानपी धर्माच्या अनुयायांक हे बौद्ध धर्माचें मौन अर्थातच मान्य जावपासारकें ना. 
हाचो अर्थ असो जाता की बुद्धाच्या ईश्वराविशींच्या मताक एका लहानशा मानवी पंगडाचीच 
म्हळ्यार फकत बौद्धधर्मियांचीच मान्यताय आसा. पुराय मनीसजातीची ना. पुणून बौद्ध 
पंथियांचो पंचशील नितीधर्म म्हळ्यार १) जीव घेवप ना, २) चोरी करप ना, ३) 
व्यभिचार करप ना, ४) फट उलोवप ना, ५) सोरो आनी हेर मादक जिनस खावप 
frag ना, हीं सासणाचीं नितीतत्त्वां पुराय मनीसजातीक मानवपासारकींच आसात. 

ईश्वराविशींचो धर्म फकत वेगळ्या वेगळ्या मनीस पंगडांखातीर आसा पूण नितीधर्म 
हो सगळ्या मनीस कुळयेखातीर आसा हें सिद्ध करपाखातीर हीं दोनच उदाहरणां पुरो. 

‘gt अठ्ठीवीस विटेवरी on’ हीं विठ्ठलाचे आरतीची आरंभाचीं उतरां सगळ्यांक 
खबर आसात. ज्या पुंडलिकाक मेळपाक विठ्ठल आपूण जावन आयिल्लो आनी ताणें 
मोखून मारिल्ल्या विटेर ताटकळत उबो राविल्लो, तो पुंडलीक कांय ईश्वरभक्ती करिनाशिल्लो. 
तो अंतस्करणपूर्वक आपल्या आवयबापायची सेवा करपांत मग्र आशिल्लो. 

गुरुचरित्राच्या दुसर्‍या अध्यायांत गुरुमहात्म्याचें वर्णन करपाखातीर गुरू वेदधर्म आनी 
शिष्य संदिपक हांची कथा सांगल्या. कुष्ठरोगान पिडिल्ल्या आपल्या गुरूची सेवाशुश्रुषा 
करीत संदिपकान काशी क्षेत्रांत जायतीं वर्सा काडलीं. गुरूची सेवा करपांत तो इतलो 
बुडून गेल्लो की देवाचें दर्शन घेवपाखातीर देवळांत बचपाक सुद्धां ताका फुरसत नासली. 
ताचे भक्तिचेर प्रसन्न जावन प्रत्यक्ष म्हादेव आनी विष्णू ताका मेळपाक आयले आनी 
तांणी संदिपकाक ताका जाय तो वर मागपाक सांगलें. पूण ताणें फकत आपली गुरूभक्ती 
तितली वाडची, इतलोच वर मागलो. संदिपक फकत आपल्या गुरूची सेवा मनस्पूर्वक 
करतालो. तो कांय ईश्वराची भक्ती करिनाशिल्लो. 

आवयबापूय वा गुरूजन हांची सेवाशुश्रुषा करप हांचो आसपाव ईश्वराविशींच्या कर्मात 
जायना. तांची गणती नितीविशींच्या कर्मातच जाता. ईश्वराकडेन संबंदीत धर्माचें पालन 
केल्यार मनशाक मर्णाउपरांत स्वर्गात ईश्वरालागीं स्थान मेळूं येता. पूण नितीध्माचें पालन 
केल्यार मनीस जिवो आसतनाच साक्षात परमेश्वर ताचे भेटीक येता, अशें आमगेली 
संतमंडळी सांगत आयल्या. हीं दोन उदाहरणां हेंच दाखयतात. तात्पर्य: नितीधर्म हो 
ईश्वरविशयक धर्मापरस श्रेष्ठ आसा आनी तो साबार मनीस जातीखातीर आशिल्ल्यान 
विश्वधर्म हे संज्ञक निखालस पात्र थारता. 

महाराष्ट्र शब्दकोशांत 'धर्म' हे संज्ञेचे स अर्थ दिल्यात. प्रस्तुत विशयाचे फोडणिशेचे 
नदरेन उपेगी अशे दोन अर्थ सकल fear: 

१) परमेश्वर प्राप्तीची साधनां, धर्मीक विधीयुक्त क्रिया, परमेश्वराविशीचें कर्तव्य, 

२) समाजीक न्यायाचीं, वेवस्थेचीं तत्त्वां, कायदो. 

धर्म हे संकल्पनेत ईश्वरासंबंदींच्या कर्तव्यांचे seta समाजवेवस्थेसंबंदींच्या तत्त्वांचोय 
आसपाव जाल्ल्यान नितीविशींचे नेमलेगीत ईश्वराकडेन जोडिल्ले आसात, असो सामान्य 
मनशाचो समज जालो. ईश्वरप्रणीत धर्मांनी तर समाजीक नितीतत्त्वां हीं प्रत्यक्ष 
परपेश्वराकडल्यानच प्रेषितांक मेळ्ळ्यांत अशें मानिल्ल्यान हो समज चडच घट्ट जावंक 
पावलो. हाका लागून पुरयत वर्गाक आनी राज्यकर्त्याक ईश्वराच्या नांवार समाजनियंत्रण 
करप सोपें जावन संवसारांत सगळेकडेन राजकारणाचेर जी धर्माची जबरदस्त पकड़ बसली, 
ती अजूनय धील जावंक ना. 

धर्म ह्या उतराचे वयर जे दोन अर्थ दिल्यात तांतलो भेद ध्यानांत दवरून १) 
“परमेश्वर प्राप्तीची साधनां, धर्मीक विधियुक्त क्रिया, परमेश्वराविशींचें कर्तव्य, उपासना 
आनी anf हांकां 'देवधर्म' आनी २) समाजीक न्यायाचीं, वेवस्थेचीं तत्त्वां, कायदो' 
हांकां नितीधर्म अशीं वेगवेगळीं नांवां दिल्यार धर्मीक कर्तव्यां आनी समाजीक कर्तव्यां 
हांची सासणाची फारकत करप शक्‍य जातलें. 

देखीक, वर्णवेबस्था ही समाजांत श्रमविभागणी करपाच्या उद्देशान जाण्टेल्यांनी निर्माण 
केली. तिगेलो ईश्वराविशींच्या कर्तव्यांकडेन मातय संबंद ना. पूण मनुस्मृती, याज्ञवाल्क्यस्मृती 
ह्यासारक्या ग्रंथांनी ती ईश्वरनिर्मित आसा, असो समज करून दिल्ल्यान ती शेंकड्यांनी 
वर्सा तिगूंक पावली. ईश्वरान निर्मिल्ले कायदे मोडल्यार ईश्वराचें रागणें जातलें ह्या भयान 
श्रेष्ठ, मध्यम, कनिष्ठ आनी नीच अशा उतरणीचेर आदारिल्ली जन्माधिष्टीत जातिसंस्था 
आयज हजारांनी वर्सा तिगून आसा. आमचे संतमंडळीन सर्वजातिसमभाव उप्रासचो आनी 
नंदचो म्हूण कितलेशेच शेंकडे प्रयत्न केलो. पूण तांकां तातूंत यश मेळूंक पावलेंना. 
भारतांतल्या इंग्लेज राजवटीक कलकत्त्यांत सुरवात जातकीर स्वतंत्रताय, समानता आनी 
बंधुभाव हे फ्रेंच राज्यक्रांतीचे त्रिसुत्रीकडेन वळख जावंक पाविल्ल्या राजा राममोहन 


'राय हांचेसारकेल्या विद्वान समाजकार्यकर्त्यांनी जातिनिर्मुलनाचे मोहिमेक हात घालो. तांचो 


वारसो बंगालांत केशवचंद्र सेन हांणी जाल्यार महाराष्ट्रांत लोकहितवादी, महात्मा फुले, 
विष्णुबुवा ब्रह्मचारी, आगरकर, महर्षी शिंदे, स्वातंत्र्यवीर सावरकर, डॉ. बाबासाहेब आंबेडकर 
हांणी फुडें चलयलो. स्वामी दयानंद सरस्वती, स्वामी श्रद्धानंद आनी महात्मा गांधी 
हांणी अस्पृश्योद्धार आनी जातिनिर्मूलन हें आपलें जिवीतकार्य मानून तेखातीर भारतभर 
प्रसार केलो. 

इतलें कार्य जावन लेगीत भारतांत जातींची संख्या उणी जावची सोडून दिसानदीस 
वाडतच आसा. १९५३ वर्सा काकासाहेब कालेलकर हांच्या अध्यक्षतेखाला पयल्या 
मागासवर्ग आयोगाची स्थापना जाली. ह्या आयोगान १९५५ ह्या वर्सा 'परगटायल्ल्या 
अहवालांत २३९९ जाती मागासवर्ग आनी तांतल्यो ८३७ जाती सर्वाधीक मागासवर्गी 
म्हण नोंदणी केल्या. १९७८ वर्सा श्री. डी. पी. मडल हांचे अध्यक्षतेखाला दुसर्‍या 
मागासवर्ग आयोगाची नेमणूक जाली. 

ह्या आयोगान १९८० वर्सा परगटायल्ल्या आपल्या अहवालांत भारतांतल्या एकूण 

३७४३ जाति-विभागांचो हेर मागासवर्गांत आसपाव करचो अशी शिफारस केल्या. हाचो 
अर्थ असो की १९५५ ते १९८० ह्या पावशतकांत आमच्या देशांतली मागासवर्गीय 
जातींची संख्या कमी जावची सोडून सुमार ५६ टक्क्यांनी वाडल्या. 

आमच्या खंडप्राय देसांत जायत्या धर्माचे लोक रावतात. पारतंत्र्यांत म्हळ्यार इंग्लेज 
राजवटींत भारतांत वेगवेगळ्या धर्मांखातीर वेगवेगळे कायदे लागू जाताले. इंग्लेजांनी एकतर 
खंयच्याय धर्माच्या लोकांच्यो भावना दुखावच्यो न्हय म्हूण हो सोपो पर्याय अंमलांत 
हाडिल्लो जावंक जाय, वा वेगवेगळ्या धर्माच्या लोकांभितर सदांकाळ फूट तिगून उरची 
हेखातीर हें धोरण बुद्धिपुरस्पर स्विकारिल्लें आसूंक जाय. 

आमच्या संविधानाप्रमाण भारत हें एक धर्मनिरपेक्ष स्वतंत्र प्रजासत्ताक राष्ट्र आसा. 
हाचो अर्थ असो की ह्या देसांत सर्वधर्मसमभाव म्हळ्यार सगळ्या धर्मांतल्या लोकांक 
समान वागणूक मेळपाची तरतूद आमचे राज्यघटनेन केल्ली आसा. पूण प्रत्यक्षांत मात 
भारतांत वेगवेगळ्या धर्मांच्या लोकांखातीर वेगवेगळे कायदेच चालू आसात. हाका लागून 
सद्या आमच्या देसांत दरेका राज्यांत धर्मीक तणाव तिगून रावला आनी are क्षुल्लक 
अशा कारणाखातीर सुद्धां दुस्वासाची कीट पडून धर्मीक दंगली उफाळिल्ल्यो दिसतात. 

ही परिस्थिती सासणाची सुदारूंक जाय जाल्यार आमच्या देसांत साबार नागरिकांखातीर 
एक समान नागरी कायदो लागू करूंक जाय. असो कायदो जेन्ना चालू जातलो तेत्राच 
आमच्या धर्मनिरपेक्ष देसांत धर्मीक कायद्यांची आनी समाजीक कायद्यांची सासणाची 
फारकत जावन आमच्या राजकारणाक पडिल्ली धर्माची मगरमिठी सदळ जावन गरजेच्यो 
आनी कल्याणकारी अशो समाजसुदारणा कारवायेंत हाड़प शक्य जातलें. हो दीस जाता 
तितले बेगीन उजवाडचो म्हणून प्रार्थना करूंया ! 

परतंत्र गोंयांत इ.स. १८८० ह्या वर्सा परकी पोर्तुगीजांनी जी सुदारणा कारवायेंत 
erect ती सुदारणा एकविसाव्या शेंकड्याच्या हुमर्‍यार आशिल्ल्या काळांत भारतांत 
लागू करप ही अशक्यांतली गजाल न्हय! हालींच आमच्या शेजरा आशिल्ल्या सुपुल्ल्या 
नेपाळ देसान प्रजातंत्राचो स्वीकार करिनाफुड़ें ही सुदारणा कृतींत हाडून योग्य दिकेन 
पावल घालां. फुडल्याक ठोकर, फाटलो सादूर! 


++ 

जातींची उत्पत्ती 


ज्ञात, ज्ञाति, जात वा जाति हीं उतरां समानार्थी म्हणून वापरतात. 'ज्ञाति' 
ह्या उतराचे अर्थ १) जात; वर्ग, प्रकार, २) गोत्रज; बांधव, ३) जाति, धर्मकर्माप्रमाण 
उप्राशिल्लो भेद, अशे आसात जाल्यार ‘wa’ ह्या उतराचे अर्थ समजल्लो; जाणिल्लो; 
वळख आशिल्लो, अशे आसात. 

सुरवेक जेन्ना मनीसजात वेगवेगळे पंगड करून रावताली, तेन्ना एका पंगडातले लोक 
एकाच गोत्रांत म्हळ्यार गोठ्यांत आपल्या पाळीव जनावरांसयत वसणूक करून रावताले. 
त्या काळांत गोत्रांत फकत दादलो वा बायल होच भेद पाळटाले. देखून गोत्रांत जल्माक 
आयिल्ली संतती ही गोत्राचीच संतती, अशें मानताले. वेगवेगळ्या पंगडांनी वसयल्ल्या 
गोठ्यांतल्यान वेगवेगळीं गोत्रां निर्माण जालीं. 

काळांतरान सगोत्र दादलो आनी बायल हांचेमजगतीं लग्नसंबंद जावप हें निषिद्ध 
मानिल्ल्यान वेगवेगळ्या गोत्रांतल्या दादल्या-बायलांभितरच लग्नां जावपाक लागलीं. ते 
मुस्तींत पयशिल्लो प्रवास करप कश्टाचें आनी धोक्याचे आशिल्लें. देखून धुवेखातीर 
'ज्ञात' म्हळ्यार लागशिल्ल्याच वळखीच्या गोत्रांतलोच नवरो सोदून नात्याचे संबंद जोडप 
गरजेचें जालें. अशे तरेन ज्ञात' ह्या उतरावयल्यान 'ज्ञाति' म्हळ्यार गोत्रज, नात्याचो 
संबंद आशिल्लो, असो वर्ग उप्रासलो. 

आर्य लोकांमदीं सुरवेक वर्णवेवस्था नाशिल्ली. भटक्याची जीण सोंपोबन तांणी. 
पशुपालनाच्या वेवसायाक Sat शेतकामाची जोड़ दिली तेन्नाच तांच्या जिवितांत स्थिरताय 
येबंक पावली. लोकसंख्येत वाड जावन गोत्रांचे मनीसबळ वाडलें आनी दिसपट्ट्या 
कामाच्या रगाड्यांतल्यान गोत्रांतल्या मनशांक थोडो विसव मेळूंक लागलो. विसव मेळटकच 
निरीक्षण आनी चिंतन सुरू जालें. सगळ्यांनी सगळीं कामां करचेपरस कामांची विभागणी 
करून तीं वेगवेगळ्या पंगडांचेर सोंपयल्यार कामां att जावन दरेक मनशाक पयलीं 
परस चड़ सुशेग मेळटा, अशें प्रयोगाअंती दिसून आयलें. ताका लागून वर्णसंस्था सदांकाळ 
तिगून उरपाची तरतूद जाली. 

श्रमविभागणेचेर आदारिल्ले हे यंत्रणेत कामांची तीन विभागांत वांटणी जाली. ईश्वरा 
संबंदीच्या ज्ञानाकडेन आनी कर्माकडेन संबंद आशिल्लीं कामां, गोत्राच्या संरक्षणाकडेन 
संबंद आशिल्लीं कामां आनी शेती आनी व्यापार हांचेकडेन संबंद आशिल्लीं कामां, 
हे तरेन ही वांटणी जाली. ब्रह्मन्‌' ह्या उतराचो अर्थ ईथर, परमात्मो, स्तोत्र, मंत्र, 
वेद असो आसा. ज्या वर्गाकडेन ईश्वराविशींची ज्ञानोपासना आनी कर्मा करपाची जबाबदारी 
आयली ताका ब्रह्मन्‌ वा ब्राह्मण अशें नांव पडलें. क्षत्र' ह्या उतराचो अर्थ झुजारी 
असो जाता. ताचेवयल्यान ज्या वर्गाची गोत्राचे दुस्मान वा हिंस्र सावदांपासून रक्षण 
करपाखातीर निवड जाली ताका क्षत्रिय ह्या नांवान वळखूंक लागले. ‘fag’ ह्या उतराचो 

अर्थ वेपारी वा शेतकामती असो आसा. ज्या वर्गाच्या वांठ्याक शेतकाम वा वेपार 
करपाची जबाबदारी आयली ताका वैश्य हें नांव पडलें. वर्गाक 'वर्ण' हें नांव मेळून 
ब्राह्मण, क्षत्रिय आनी वैश्य हे घटक आशिल्ली वर्णसंस्था जल्माक आयली. 

आर्यांनी जिकिल्ले भुंयेचो आवांट हळूहळू वाडतच रावलो. रासवळ गोळ्यांनी वसणूक 
करून रावपाची प्रथा फाटीं पडली. कुटुंब पद्धत चालू जाल्ल्यान एका गांवांत वा 
नगरांत वेगवेगळ्या गोत्रांतल्या कुटुंबांनी वेगवेगळ्या घरांनी वसणूक करून रावपाची प्रथा 
रूढ जाली. हीं सगळीं कुटुंबां आर्य वंशांतलींच आशिल्ल्यान तांचेभितर जरी वर्णभेद 
आशिल्लो तरी वंशभेद नाशिल्ल्यान वेगवेगळ्या वर्णाभितर रोटी-बेटी वेव्हार चालूच 
आशिल्लो. हेखेरीज अजूनमेरेन वर्णवेवस्था ही कर्माधिष्टीत आसा अशें मानिल्ल्यान खंयच्याय 
मनशाचो वर्ण ताच्या कमविल्यान थारतालो. जोमेरेन वर्णाभितर उच्च-कनिष्ठ असो भेद 
उप्रासलोना तोमेरेन ही वेवस्था चालूच रावली. 

पयलीं पयलीं जेत्यांचो कल जितांचो नाश करपाकडेन आसता. झूज संपून शांतताय 
नंदूंक लागतकीर आपणें जिकिल्ल्या दुस्मानांकडेन दुस्मानकाय चालू दवरचेपरस तांकां 
आपल्या समाजवेवस्थेंत मिसळावन घेवप आपल्या हिताचें आसा, हें तांकां कळून 
येता. आर्य आनी आर्येतर हांचेमदीं झुजां जावपाची गरज उरूंक नाशिल्ल्यान आर्यानी 
आर्येतर दास वा दस्यू हांकां आपले वर्णवेवस्थेंत स्थान दिवन “शूद्र ह्या नांवाचो 
चवथो वर्ण निर्माण केलो. ह्या वर्णाकडेन ब्राह्मण, क्षत्रिय आनी वैश्य ह्या त्रिवर्णीकांची 
सेवा करपाचें काम आयलें. ह्या चारय वर्णांतल्या दादले बायलांभितर रोटी-बेटी वेव्हार 
जावंक लागले. तांचेपसून जठंमल्ली संतती बापायच्या वर्णाची अशें मानताले. 

तुळणा करपाखातीर खंयचें तरी प्रतीक सोदून काडलेबगर मनशाक आपले विचार 
फावो तशे उक्तावपाक येना. देखून आर्य ब्राह्मणांनी पुरूस हे समाजाचें प्रतीक अशें 
मानून समाजांतल्या चारय वर्णांची सांगड तांच्या कामांकडेन संबंद येवपी मनशाच्या 
शरिराच्या अवयवांकडेन घाली. ताका लागून मंत्र, स्तोत्रां म्हणपाचें काम करपी वर्गाचो 
म्हळ्यार ब्राह्मणांचो संबंद तोंडाकडेन, शस्त्राचो वापर करपी वर्गाचो म्हळ्यार क्षत्रियांचो 
संबंद बावळ्यांकडेन, शेतकाम आनी वेपार करपी वैश्यांचो संबंद जांगांकडेन आनी तिनय 
वर्णांची सेवा करपी शुद्रांचो संबंद पांयांकडेन येता हो समज जल्माक येवन रूढ जावंक 
पावलो. शरिराच्या पोशणाखातीर जशें मस्तक, हात, Wa ह्या अवयवांनी दिसपट्टें 
काम करप गरजेचें आसता, तशेंच समाजाच्या पोशणाखातीर ब्राह्मण, क्षत्रिय, वैश्य 
आनी शूद्र ह्या चारय वर्णांनी आपापलीं कामां करप हें गरजेचें आसा, हें सुचोवपाखातीर 
समाजपुरूस ह्या प्रतिकाचो वापर केला आसूंक जाय. चारय वर्णाचे वेवसाय जरी वेगवेगळे 
आशिल्ले तरी तांचेभितर रोटीबेटी वेव्हार चलिल्ल्यान समाजांत वर्गीय दुस्मानकाय नाशिल्ली. 

एकत्र कुटुंबांत SAT खंयच्याय एका घटकाच्या मनांत Sar वैयक्तीक स्वार्थ उप्रासता 
तेन्ना कुटुंब विघटनाचें आनी व्यक्ती व्यक्तींमदल्या दुस्मानकायेचें बीं रूजता. हीच गजाल 
समाजाकय लागू पडटा. रासवळ समाजवेवस्थेंत जेन्ना एका वर्गाच्या मनांत स्वार्थाची 
भावना निर्माण जाता तेन्नाच समाजीक विशमतायेचें आनी अंतर्गत दुस्मानकायेचें यूग 
सुरू जाता. हेर दोन वर्णाच्या तुळेन ब्राह्मण आनी क्षत्रिय ह्या ante उणे शारिरीक 


\go 


कष्टांची कामां करचीं पड. ताका लागून कर्मांचेर आदारिल्ली वर्णवेवस्था जन्माचेर आदारिल्ली 
अशी केल्यार ताचो फायदो आपणांक सदांकाळ लाभूं येता, हें ह्या दोन anfacar 
धूर्त मनशांच्या लक्षांत आयलें. तेखातीर तांणी वर्णसंकराचें भूत निर्माण केलें आनी 
सवर्ण, अनुलोम आनी प्रतिलोम अशे लग्नांचे भेद उत्पन्न केले. ईश्वराकडेन संबंद जोडल्यार 
समाजीक नेमांचें पालन, ते मोडल्यार ईश्वरी कोप जायत ह्या भंयान, निमुटपणान जायत 
रावता हो अणभव आशिल्ल्यान वर्णाची उत्पत्ती परमेश्वरानच केल्या अशें भासयलें. 

ईश्वरान आपल्या तोंडापासून ब्राह्मण, बावळ्यांपासून क्षत्रिय, जांगांपासून वैश्य आनी 
पांयांपासून शुद्र हे चार वर्ण निर्माणः केले. मस्तक हें सगळ्यांत वयर, ताचेसकयल 
बावळे, तांचेखाला जांगो आनी सगळ्यांत तळाक पांय असो अवयवांचो वयल्यान 
सकयल असो क्रम आसा. देखून ब्राह्मण सगळ्या वर्णात श्रेष्ठ, तांचे फाटल्यान क्षत्रिय, 
वैश्य आनी शूद्र असो देंवतो क्रम थारायतल्या स्मृतींची रचना जाली. हाका लागून 
ह्या नेमांक ईश्वरप्रणीत शास्त्राचो आदार प्राप्त जालो. 

गीर्वाणलघुकोशांत 'जाति' ह्या उतराचो १) जल्म; २) जल्मकाळ; ३) कूळ; ४) 
वर्ण (ब्राह्मणादि); ५) वर्ग, जात अशे अर्थ दिल्यात. म्हणजेच 'जात' ह्या उतरांचो 
संबंद जल्माकडेन जोडिल्लो आसा. वर्ण चारच आशिल्ले पूण ह्या चार वर्णातल्या 
मनशांमदीं जातल्या सवर्ण, अनुलोम आनी प्रतिलोम ह्या लग्नांच्या वेगवेगळ्या प्रकारांक 
लागून जल्माक आयिल्ल्या संततीचे आवयबापायच्या वर्णाच्या आदारान सोळा भेद 
निर्माण जाले. अशे तरेन जल्माचेर आदारिल्ल्यो जाती सोळा उप्रासल्यो. ह्या सोळा 
जातींत जावंक शकतल्या अदलाबदलांची संख्या लक्षांत घेवन हिशेब केल्यार २५६ 
पोटजाती उप्रासतात. ह्या २५६ पोटजातींभितरल्या अदलाबदलांक लागून ६५५३६ इतल्यो 
उप-पोटजाती निर्माण जावं येतात. पूण एद्या व्हड़ल्या संख्येची वेगवेगळीं नावां दवरप 
शक्य नाशिल्ल्यान व्यक्तींच्या वेबसायांवयल्यान जाती थारूंक लागल्यो. जसजशे वेगवेगळ्या 
वेबसायांत वेगवेगळे Hie, पोटफांटे उप्रासले तसतश्यो दरेक जातींत उपजाती, पोटजाती, 
उपपोटजाती निर्माण जावन जातींचे संख्येत हिसपाभायर वाड जाली. जे जातींत मनीस 
जल्माक येता, तीच ताची जात जावन बसली. 

ह्या सगळ्या जातींमदीं श्रेष्ठ कनिष्ठ भाव सदांकाळ तिगून राविल्ल्यान आपली जात 
हेंच आपलें कवच आसा, ही भावना निर्माण जाली. ताका लागून पांजऱयांत बंदिस्त 
आशिल्लो पोपट आपूण सकयल पडत ह्या भंयान हुमकळटे नळयेवयली आपल्या पायांची 
पकड सोड़पाक जसो तयार नासता, तशीच दरेक जातीची आनी व्यक्तीची स्थिती 
जावन पडल्या. हेच खातीर “कधींही जात नाही, ती जात' अशी मराठी भाशेंत एक 
म्हणणी रूढ जाल्या जावंक जाय. 

अतिशूद्र वा अस्पृश्य हाका 'पंचम' म्हळ्यार पांचवो वर्ण अशें मानतात. इ. सनाआदीं 
९व्या-८व्या शेंकड्यांत रचिल्ल्या गौतम आनी हेर धर्मसुत्रांत चांडाल” नांवाच्या अस्पृश्य 
जातीचो उल्लेख आसा. शुद्र दादल्यापासून ब्राह्मण बायलेगेर जाल्ले संततीक चांडाळ 
अशें नांव आसा. तांचें दर्शन वा तांचेकडेन उलोवप घड़ल्यार लेगीत प्रायश्चित्त घेवचें 
पड. अशे तरेच्या प्रतिलोम लग्नसंबंदाक आळाबंद पडचो, ह्या हेतून चांडाळांक अस्पृश्य 

थारायल्यात जावये. 

कांय स्मृतींनी चांबार, व्याध, कसाय, खारवी, मडवळ अशो कांय जाती अस्पृश्य 
म्हणून सांगल्यात. हांगा अस्पृश्य म्हळ्यार जांचो स्पर्श जाल्यार भश्टकार जाता आनी 
वस्त्रासयत न्हातकीर तो धुवून वता, असो अर्थ अभिप्रेत आसा. मैलो साफ करप 
आनी तो माथ्यावयल्यान उखलून व्हरप असलीं हळशिकावणीं कामां अस्पृश्यांच्या वांट्याक 
आयलीं. भंगी, म्हार, मांग, चांबार, बुरूड, ढोर ह्यो जाती अजुनय अस्पृश्यांतच जमा 
जातात. हिंदू धर्म पाळटल्या सगळ्या जातींभितर उच्च-नीच वा श्रेष्ठ कनिष्ठ भाव आयज 
मेरेन तिगून रावला. शेंकड्यांनी वर्सांचे परंपरेक लागून ही भावना हिंदी मनशाच्या मनांत 
इतली रिगल्या कीं जातपात न मानपी खिस्ती वा मुसलमान धर्मांत, जांचें धर्मांतर 
जालें अशा समाजांत लेगीत जायते शेंकडे उलटले तरी ही जातिभेदाची आनी जातीच्या 
उंच उणाकपणाची भावना आयजलेगीत दिसून येता. 


++ 

भारतांतल्यो समाजिक चळवळी 


भगवान गौतम बुद्ध हे भारतांतले सामाजीक विषमतायेचेर टिका करपी 
आनी वर्णसंस्थेआड बंड उबारपी पयले पुरूस. तांकां जल्मसिद्ध चातुर्वण्य मान्य नाशिल्लें. 
फकत विशिष्ट गूण आनी कर्म हांचेवरवींच मनशाचो वर्ण थारता, अशें तांचें मत आशिल्लें. 
फट उलोवप, चोरी करप, व्यभिचार करप ह्यासारके दोश जशे सकयल्यो अशो मानिल्ल्या 
जातींत दिसून येतात तशेच ते उंच अशो मानिल्ल्या जातींतय दिसून येतात. देखून 
जल्मावयल्यान जात थारना, अशें तांचें म्हणणें आसलें. 

इ. सनाच्या १२व्या शेंकड्यांत बसवेश्वरांनी वीरशैव वा लिंगायत पंथाचो पुनरूदूधार 
केलो. तांचो संप्रदाय अस्पृश्यांसयत सगळ्या जातींक मेकळो आशिल्लो. तांच्या पंथांत 
सगळ्या जातींच्या मनशांक समान वागणूक मेळटाली. 

इ. सनाच्या १३व्या शेंकड्यांत चक्रधरांनी महानुभाव पंथ स्थापन केलो. ह्या पंथांत 
सगळ्या जातींच्या मनशांक प्रवेश मेळटालो. मोक्षप्राप्तीचें साधन दादल्यांक तशेंच बायलांक 
आनी ब्राह्मणांसावन अतिशुद्रांमेरेन सगळ्या जातींक मेकळें आसा, अशें ते सांगताले. 

ह्याच शेंकड्यांत ज्ञानदेव, नामदेव आनी हेर वारकरी पंथांतल्या संतांनी भागवत धर्माचो 
महाराष्ट्रांत आनी महाराष्ट्राभायर प्रसार केलो. तांणी जातीपातीचो भेद ध्यानांत घेनासतना 
सगळ्या जातींतल्या दादलेबायलांक आपल्या पंथांत प्रवेश दिलो. संत एकनाथ आनी 
संत तुकाराम हांणी हीच परंपरा चालू दवरली. उपरांत हेर संतांनीय ग्यानबा तुकारामाचे 
हें कार्य सदांकाळ चालू दवरलें. 

इ. सनाच्या १५ब्या शेंकड्यांत रामानंदांनी हिंदू समाजांतलो जातिभेद नष्ट जावंचो 
हे नदरेन एक मोलादीक कार्य केलें. आपल्या रामावत पंथांत जातिपाती, खावप-पिवप 
हांचेविशींच्या प्रचलीत नेमांक मातय म्हत्व दिनासतना तांणी आपलो पंथ सगळ्या जातींखातीर 
मेकळो दवरलो. जे जे भगवद्भक्त आसतीत तांकां मोक्षाची प्राप्ती जावंक शकता, 
अशें तांचें म्हणणें आसलें. 

आर्विल्ल्या भारतांत सगळ्यांत पयलीं समाजिक सुधारणेचे काम हातांत घेवपाचो 
मान बंगालच्या राजा राममोहन राय हांकां फावो जाता. तांणी शिक्षणाचो प्रसार जावचो 
म्हणून शाळा उगडल्यो, सतीचे प्रथेआड चळवळ उबारली आनी हिंदू समाजाक लागिल्लो 
अस्पृश्यतायेचो कलंक पुसून वचचो ह्या हेतून अस्पृश्योद्धाराचें काम हातांत घेवन ताका 
चालना दिली. 

महात्मा ज्योतिबा फुले (इ.स. १८२७-१८९०) हांचो जल्म पुणे शारालागसारच्या 
बाठारांत शिक्षणाचे नदरेन मागासलेलो अशा माळी समाजांत जालो. पूण चौकस बुद्धीचे 
आशिल्ल्यान आनी युरोपियन मिशनऱयांचो सहवास घडिल्ल्यान तांचो परिचय अस्तंती 
देशांनी जाल्ल्या सुधारणांकडेन जावंक पावलो. ताका लागून हिंदू समाजांतले दोश आनी 

उंच जातींकडल्यान सकयल्या जातींचेर घडत आयिल्लो अन्याय हाची तांकां पुराय 
जाण आयली. ह्या अन्यायाचो प्रतिकार करून तो ना करपाखातीर तांणी चळवळ 
सुरू केली. 

पेशवाईच्या काळांत महाराष्ट्रांत ब्राह्मणांचें वर्चस्व आशिल्ल्यान सगळ्या सरकारी कायद्यांत 
वा समाजिक नेमांत ब्राह्मणवर्गाक अमर्याद सवलती दवरलेल्यो. इंग्लिशांची सत्ता आयली 
तरीय तेच पोरणे कायदे आनी नेम चालूच उरिल्ल्यान तांचे चळवळीक ब्राह्मणांआड 
ब्राह्मणेतर अशें स्वरूप प्राप्त जालें. खरें म्हळ्यार तांचो लडो ब्राह्मणांआड नासलो. 
तो ब्राह्मण्याआड आसलो. 

et शिक्षणाचो प्रसार जालेबगर समाजसुधारणा कशीच जावंक पावचीना, अशें तांकां 
दिशिल्ल्यान तांणी १८४८ ह्या वर्सा चलयांची पयली शाळा उगडली. अस्पृश्योदृधार 
हो दीर्घकाळ चालू उरपाखातीर आनी ताकां सगळ्यांची मान्यताय मेळपाखातीर अस्पृश्य 
समाजाभितर शिक्षणाचो प्रसार जावप सामकें गरजेचें आसलें. देखून ज्योतिबांनी १८५१ 
ह्या वर्सा अस्पृश्यांखातीर पयली शाळा उगडली. १८७३ ह्या वर्सा सत्यशोधक समाज 
हे संस्थेची स्थापणूक करीमेरेन तांणी वचत थंय व्याख्यानां दिलीं, चळवळ चलयली 
आनी जायते जाणांक ह्या कामांत वांटो घेवपाक तयार केले. बहुजन समाजाक जागृताय 
येवची म्हूण तांणी गुलामगिरी, इशारा, आसूड भाग १-४, सत्सार भाग १-२, सार्वजनिक 
सत्यधर्म, अस्पृश्याची कैफियत आनी हेर पुस्तकां बरयलीं. 

२३-९-१८७३ ह्या दिसा तांणी सत्यशोधक समाज हे संस्थेची स्थापणूक करून 
आपल्या मतांचो प्रसार अखंड चालू उरचो अशी वेवस्था केली. तांच्या कार्याचो प्रभाव 
जसजसो लोकांचेर पडूंक लागलो तसतसो तांचो अनुयायी वर्ग वाडत रावलो. ११-५-१८८८ 
ह्या दिसा लोकांनीं मुंबय शारांत एके भौशीक सभेंत तांकां 'महात्मा' ही पदवी अर्पण 
केली. हाचेवयल्यान तांच्या कार्याक जनमानसांत Fe म्हत्व आशिल्ले हें दिसून येता. 
१८९० वर्सा तांकां मरण आयलें. 

बराबर शंबर वर्साउपरांत म्हळ्यार १९९० ह्या वर्सा महात्मा फुले स्मृतिशतान्दी निमतान 
भारतभर आनी चडकरून महाराष्ट्रांत वेगवेगळ्यो कार्यावळी मनोवन भारतीय जनतेन ह्या 
महान समाजसुधारकांक श्रद्धांजली ओंपली आनी तांगेल्या असामान्य कार्याबद्दल आपली 
कृतज्ञताय परगटायली. 

ज्योतिबा फुल्यांउपरांत स्वामी दयानंद सरस्वती, स्वामी श्रद्धानंद, महर्षी शिंदे, स्वातंत्र्यवीर 
सावरकर, महात्मा गांधी हांची नांवा अस्पृश्योद्धाराच्या कार्याच्या मळार परजळटात. 
बडोद्याचे म्हाराज सयाजीराव गायकवाड आनी कोल्हापुरचे शाहू म्हाराज हांणी ह्या 
कामांत फुडाकार घेतलो. 

महर्षी विठ्ठल रामजी शिंदे हांणी १९०६ ह्या वर्सा “डिप्रेस्ड क्लासेस मिशन' सुरू 
करून ह्या कामाक चालना दिली. १९१७ ह्या वर्सा भारतीय राष्ट्रीय काँग्रेसीन अस्पृश्यताय 
नष्ट करपाचो थाराव पास केलो. महात्मा गांधी हे तर अस्पृश्यताय हो हिंदू धर्माक 
लागिल्लो कलंक, अशें मानताले. अस्पृश्यताय निवारण हें तांणी आपलें जिवीतकार्य 
अशेंच मानिल्लें. अस्पृश्यांक तांणी “हरिजन' अशें मानाचें नांव दवरलें आनी तांचे 

उदरगतीखातीर मरसर प्रयत्न केले. तांणी काँग्रेसीच्या रचनात्मक कार्यांत हरिजनांचो उद्धार 
ह्या म्हत्वाच्या कार्याचो आसपाव केलो. हरिजनांच्या उद्धाराच्या कार्याचो आवांठ देशव्यापी 
करपाचें श्रेय महात्मा गांधींकच फावो जाता 

डॉ. भीमराव आंबेडकर हे अस्पृश्यांचे मुखेल pert. अस्पृश्यवर्ग तांकां देवाभाशेन 
मानता. ते स्वत: अस्पृश्य जातींत जल्माक आयिल्ल्यान अस्पृश्यांच्या दु:खाची तीव्रताय 
तांकां स्वानुभावान कळून आयिल्ली. हाका लागून तांणी अस्पृश्य जातीचेर जायत आशिल्ले 
समाजिक आनी राजकीय अन्याय पयस करपाखातीर आपलें जिवीत खर्चिलें. 

सातारा आनी मुंबय हांगा शिक्षण घेवन तांणी बी.ए.ची पदवी मेळयली. उपरांत 
बडोद्याच्या गायकवाड सरकारची शिष्यवृत्ती मेळोवन ते उंचेलें शिक्षण घेवपाखातीर अमेरिकेक 
गेले. थंय तांणी पी.एच्‌.डी. ही पदवी संपादन केली. उपरांत इंग्लंडांत रावन तांणी 
डी.एस्‌.सी आनी बॅरिस्टर ह्यो पदव्योय संपादन कल्यो. अस्पृश्य जमातींक जाग हाडपाखातीर 
तांणी मूकनायक, बहिष्कृत चलयलीं. वचत थंय सभासंमेलनां भरोवन तांणी अस्पृश्य 
समाजांत पयलीं जागृताय निर्माण केली. उपरांत त्या जागृत आनी संघटीत समाजबळाचो 
तांणी प्रत्यक्ष चळवळीखातीर उपेग केलो. तांणी पयलो सत्याग्रह केलो तो महाड गांवच्या 
तळ्यार उदक भरपाचो. दुसरो सत्याग्रह नासिक शारांतल्या रामाच्या देवळांत आपल्या 
अस्पृश्यभावांसयत भितर सरपाचो. दुसरे गोलमेज परिशदेंत अस्पृश्यांचे वतीन तांणी 
अस्पृश्यांखातीर कायदेमंडळांत वेगळें प्रतिनिधित्व आसचें म्हूण मागणी केली. उपरांत 
महात्मा गांधी आनी बाबासाहेब आंबेड़कार हांचेमजगतीं “पुणे करार' जावन अस्पृश्यांनी 
स्वत: थारायिल्ल्या प्रतिनिधीक संयुक्त मतदारसंघांतल्यान वेंचणुकेखातीर उबे करपाचें 
थारलें. 

भारत स्वतंत्र जातकीर आमच्या राष्ट्राची राज्यघटना तयार करपाचें काम डॉ. बाबासाहेब 
आंबेडकर हांचे अध्यक्षतेखाला नेमिल्ले एके समितीचेर सोंपयलें. डॉ. आंबेड़करांक भारतीय 
संविधानाचे शिल्पकार अशें मानतात. आमच्या संविधानाप्रमाण सगळ्यांचे संमतीन कायद्यान 
अस्पृश्यताय सासणाची गाडिल्ली आसा 

बाबासायबांचे जल्मशती निमतान हालींच भारत सरकारान तांकां मरणाउपरांत “भारतरत्न” 
ही आमच्या देशांतली सर्वोच्च अशी पदवी अर्पण करून तांचो गौरव केला. कृतज्ञ 
जनतेन देशभर फाटले वर्सभर वेगवेगळ्यो कार्यावळी आंखून तांकां भावभरीत श्रद्धांजली 
ओंपल्या. 


® 


श्रद्धा आनी परंपरा 


महाराष्ट्र शब्दकोशांत श्रद्धा ह्या उतराचे सकयले अर्थ दिल्यात: 
१. पुज्यबुद्धी, आदर, भक्ती, भाव, निष्ठा, 
२. अस्तिक्यबुद्धी, विश्वास. 

ज्यावेळार आमी श्रद्धा वा अंधश्रद्धा हीं उतरां धर्मीक वा समाजिक आचारविचारांच्या 
संदर्भात वापरतांत, तेन्ना श्रद्धा म्हळ्यार अस्तिक्यबुद्धी होच अर्थ आमच्या मनांत आसता. 

त्याच शब्दकोशांत आस्तिक आनी नास्तिक ह्या दोन उतरांचे अशे अर्थ दिलले 
मेळटात : 

आस्तिक : ईश्वराचेर श्रद्धा दवरपी, ईथर, परलोक, पाप-पुण्य मानपी, श्रद्धावंत. 

नास्तिक: धर्म ना मानपी, धर्माप्रमाण ना वागपी, निरीश्वरवादी, पाखंडी, ईश्वर, वेद, 
पुराण, परलोक हांकां ना मानपी. 

जैन धर्माचे अनुयायी निरीश्वरवादी आसतात, ते ईश्वर आसा हें मानिनात. पूण जैन 
धर्माचेर तांची श्रद्धा म्हळ्यार निष्ठा खातरीन आसता. आपलो धर्म मानपी वा आपल्या 
धर्माप्रमाण बागपी आशिल्ल्यान तांकां आस्तिक म्हणप समा जाता, तेच बराबर ते 
ईश्वर वा वेद, पुराण हांकां ना मानपी, निरिश्वरबादी वा पाखंडी आशिल्ल्यान तांकां 
नास्तिक म्हणपच योग्य थारता. हाचो अर्थ असो की जैन धर्माचे लोक हे एकाच 
वेळार आस्तिकय आसतात आनी नास्तिकय आसतात. हें मान्य करप म्हळ्यार श्रद्धेच्या 
बा आस्तिकतेच्या व्याख्यांमदीं कितेंय तरी विसंगती आसा, हें मान्य करचेंच पडटा. 

widen दरेक धर्मात समाजिक आचार विचारांसंबंदींचीं नितीततत्वां आसतातच. 
पूण जगांतलो प्रत्येक धर्म ईश्वराचें अस्तित्व मान्य करताच अशें ना. हेभायर gave 
अस्तित्व मान्य करपी धर्माभितर लेगीत तो एक आसा काय अनेक आसा, तो सगुण 
आसा काय निर्गुण आसा, तो मळबांत आसा काय जणेकल्याच्या अंतरंगांत आसा, 
ह्या संबंदांत एकमत ना. हाचेबेल्यान अशें दिसून येता कीं धर्मीकतायेची व्याख्या थारायतना 
नितीमुल्यांक प्राधान्य दिवन ईश्वराविशींच्या कल्पनांक दुय्यम स्थान दिलेबगर ही विसंगती 
ना जावची ना. 

कांय धर्माक ईश्वराच्या अवतारांची कल्पना मान्य आसा, जाल्यार कांय धर्मांक ती 
मान्य ना. कांय धर्म तर ईश्वर आसा हेंच मानिनात. मागीर ईश्वराचे अवतार, पूत 
वा प्रेषित ह्या कल्पनांक तांची मान्यताय आसपोचो .प्रस्नच sat रावना. ईश्वराविशींच्या 
कल्पनांसंबंदीं वेगवेगळ्या धर्मांभितर विभिन्नता आनी मतभेद आशिल्ल्यान ईश्वर-धर्म हो 
विश्वधर्म जावंक शकना. वेगवेगळ्या मनशांच्या पंगडांखातीर भिन्न भिन्न धर्म अशें ताचें 
स्वरूप आसा. पूण ह्या सगल्या धर्मांक अभिप्रेत आशिल्ल्या नितीतत्त्वांक मात स्थळाचें 
वा काळाचें कसलेंच बंधन ना. तींच आचरणांत हाडप हीच धर्माविशींची खरीखुरी 

श्रद्धा अशें म्हणूं येता. 

गीतेंतलो “निष्काम adam’ झरतुष्टी धर्मांतलीं 'सुविचार, सुवचन आनी सततूकार्य' 
हीं मुळतत्त्वां, यहुदी धर्मातल्या धा पवित्र आज्ञांमदल्यो 'तूं आवयबापायचो आदर सन्मान 
कर, तूं खोटी साक्ष दिवं नाका, तूं कोणाचीच हत्या करूं नाका, तूं चोरी करूं 
नाका, तूं व्यभिचार करूं नाका, तूं कोणाचेंय घर, बायल, दास, दासी, बैल आनी 
हेर पशू हांचो मोह धरूं नाका' ह्यो स आज्ञा, जैन धर्मातलो “अहिंसा, सत्य, चोरी 
करप ना, दान घेवप ना' ह्या चार तत्त्वांचे आदारिल्लो चातुर्यामिधर्म, गौतम बुद्धान 
उपदेशिल्लो, सत्यवचन, सत्कर्म, न्यायपूर्ण उपजिवीका, दुर्गुणक्षय, सत्चिंतन, चित्ताची 
एकाग्रता, सतूसंकल्प आनी सम्यक दृष्टी ह्या आठ तत्त्वांचे आदारिल्लो अष्ट्ांगधर्म, 
परोपकार, बंधुभाव आनी नम्रताय हीं किरिस्तांव धर्मातलीं मुळतत्त्वां, वा सगळ्यांकडेनच 
भावपणाची वागणूक, कश्ट करून पोट भरप, सदाचारयुक्त वागणूक दवरप, हीं इस्लामी 
धर्मांतलीं नितीतत्त्वां. ह्यो गजाली साबार मनीसजातीखातीर सासणाच्यो उपेगी आसात. 
हेच खातीर नितीधर्माक विश्वधर्म बा मानवताधर्म हीं नांवां फावो जातात. देखून नितीधर्माचेर 
विश्वास दवरून तो आचरणांत हाडप हीच खरी श्रद्धा म्हणूं येता. 

महाराष्ट्र शब्दकोशांत 'परंपरा' ह्या उतराचे अर्थ दिल्यात ते अशे: 

१. एकाफुड़ें एक वा एका फाटल्यान एक अशे तरेन जायत्या संबंधीत जिनसांची 
माळ, रांग, वेवस्था, क्रम. 

२. वंशपरंपरेचें संक्षेपरूप, एके पिळगेकडल्यान दुसरे पिळगेकडेन ह्या क्रमान चलून 
येबप. 

ल्हान भुरण्यांचेर सगळ्यांत पयलीं संस्कार घड़टात ते घरांत चालू आशिल्ल्या परंपरागत 
म्हळ्यार एके पिळगेकडल्यान दुसरे पिळगेकडेन अशे तरेन चलत आयिल्ल्या आचारविचारांचे 
आनी श्रद्धांचे म्हळ्यार निष्ठेचे वा विश्वासाचे. हे आचार-विचार धर्मीक वा समाजिकय 
आसतात. शाळेतल्या शिक्षणाक आरंभ जातकीर भुरग्यांचो भायल्या संवसाराकडेन संबंद 
येबंक लागता. तेन्नासावन जाण्टेल्यांच्यो सुचोवण्यो, गुरुजनांकडल्यान मेळटा तें शिक्षण, 
पुस्तकांच्या वाचनान मेळटा तें गिन्यान आनी भोंवतणच्या समाजाचें अनुकरण हांचेवरवीं 
तांची विचारसरणी, आचारपद्धत आनी व्यक्तिमत्व घडटा. हो वेळमेरेन तांचेर समाजांत 
घोळत आशिल्ल्यो धर्मीक श्रद्धा समाजाचो दृष्टीकोन आनी समाजान आपणायलेलीं नितीमुल्यां 
हांचोय प्रभाव पडिल्लो आसता. महाजनो येन गत: स पंथा:। हे म्हणीप्रमाण जाणटीं 
मनशां ज्या मार्गान आयजमेरेन गेलीं त्याच मागविल्यान तीं निमूट्पणान चलूंक लागतात. 
अशे तरेन परंपरेन चलत आयिल्ल्यो श्रद्धा, आचार आनी विचार सदांकाळ चालू रावतात. 
तांचेमदल्यो त्रुटी वा विसंगती हांचेसयत चालू रावतात. एकाद्या मनशान ह्यो त्रुटी वा 
विसंगती दाखोवचेलो प्रयत्न केलो जाल्यार जातीकडल्यान वा समाजाकडल्यान ताचेर 
बहिश्कार घालप, ताका जातीभायर काडप वा वाळींत उडोवप ह्या हुकमी शस्रांचो 
वापर त्या मनशाआड सर्रास जातालो. हाका लागून त्या मनशान उक्तायलेल्या विचारांक 
अनुयायी मेळूंक पावनाशिल्ले. 

जायत्या शतकांच्या कालावधी उपरांत समाजाच्या विरोधाक भीक घालिनासतना आपल्या 

क्रांतीकारक विचारांचो प्रभाव सामान्य जनतेचेर घालुंक शकपी असो असामान्य, निर्भय 
आनी प्रज्ञावंत मनीस जल्माक येता. समाजांत प्रचलीत आशिल्ली धर्मीक श्रद्धा आनी 
आंतरीक विकासांतल्यान जागृत जाल्ली श्रद्धा हांचेमदली तफावत ताच्या लक्षांत येता. 
धर्मगुरू, धर्मग्रंथ, धर्मशास्त्र, धार्मिक प्रथा-परंपरा हांचेविशींचें चिंतन ताच्या मनांत वादळ 
निर्माण करता. प्रस्थापित श्रद्धा, जांचेर समाजाची श्रद्धा आसा ती तत्त्वां, विचारप्रणाली 
आनी आचारप्रणाली हांचें स्वतंत्र आनी आपल्या स्वताच्या दृष्टीकोनांतल्यान तो मुल्यमापन 
करूंक लागता. हातूंतल्यानच नव्या धर्माची निर्मणी जाता. हें कार्य वेगवेगळ्या धर्माच्या 
संस्थापकांनी आनी तातूंत सुधारणा घडोवन हाडतल्या व्हड मनशांनी आयजमेरेन केल्लें 
आसा. आयज ह्या प्रक्रियेत खंड पडिल्लो आसा. हाकाच लागून संवसारभर धर्मीक 
वा वंशीक तणाव आशिल्ली परिस्थिती आयज आमकां दिश्टी पडटा. 

श्रद्धा ही धर्मीक जिणेक गरजेची आसता. लौकिक धर्मांत नाना तरेच्यो समजुती 
प्रचलीत आसतात. तांकां अंधश्रद्धा अशें म्हणटात. पांयगूण, पाल पड़प, शकून-अपशकून, 
भूतबाधा, ग्रहांची अवकृपा, देवतेक कौलप्रसाद लावप, आंगवण, तीर्थ आंगारो, गंडे-दोरे, 
तायत, मंत्रिकावरवीं भूत काडप, गुप्तधन, विशिश्ट स्थळ, काळ, जिनस वा व्यक्ती 
हांचेविशींचे विधीनिशेध, मंगल-अमंगल हांचे संबंदांत ह्यो समजुती रूढ जाल्ल्यो दिसून 
येता. सूचन, अनुकरण, अज्ञान, लौकिक, कामनापुर्तीची तिष्टत, बुवाबाजी ह्या सारक्या 
घटकांक लागून ह्यो समजुती बळावतात आनी अंधश्रद्धेक खतपाणी घालतात. 

धर्मसंस्थापक आनी संत हांणी अंधश्रद्धेक स्थान दिल्लें दिसना. खंयच्याय धर्मीक 
थोतांडाक संतांनी पवित्र मानिल्लें दिसून येना. “सर्वाभूतीं भगवदभाव' राखपाक सांगपी 
संत मंत्रकी, जादूटोणो, अंधश्रद्धा, आचार Brat भर दिनात. आंतरिक विकासाचेर आदारिल्ली 
जीवनदृष्टीच सांप्रदायिकता आनी अंधश्रद्धा ना करूंक शकता आनी व्यक्ती आनी समाज 
era ऐहिक आनी परलौकीक कल्याण साधोवपी निरामय जीण aaa शकता. अशी 
जीण ही भेदांविरयत नदरेन संवसाराकडेन पळेत आशिल्ल्यान सहिष्णु मानवतावाद निर्माण 
करपाक सहाय्यक जावंक पावता. 

आधार ग्रंथ 


स्वामी विवेकानंद यांचे समग्र ग्रंथ. मराठी अनुवाद. 

हिंदुधर्माची तत्त्वे: ले. चिंतामण विनायक वैद्य. 

विकार-विचार प्रदर्शनांच्या साधनांची उत्क्रांती: ले. वि. का. 
राजवाडे. 

आर्य संस्कृतीचा उत्कर्षापकर्ष : ले. तर्कतीर्थ लक्ष्मणशास्त्री जोशी. 
हिंदु धर्माची समीक्षा : ले. तर्कतीर्थ लक्ष्मणशास्त्री जोशी. 
लेखसंग्रह, खंड १ला: ले. तर्कतीर्थ लक्ष्मणशास्त्री जोशी. 
आदिभारत: ले. श्रीपाद अमृत डांगे. 

सिंधु संस्कृती, ऋग्वेद व हिंदु संस्कृति: ले. प्र. रा. देशमुख. 
धर्माचे तत्त्वज्ञान: ले. प्रा. ज. वा. जोशी. 

प्रा. हिरियण्णाकृत भारतीय तत्त्वज्ञानाची रुपरेषा : अनु. प्रा. भा. ग. 
केतकर. 

ओरिएंटल हेरिटेज (भारतीय संस्कृती) : ले. विल ' ड्युरांट; अनु. 
मा. पं. शिखरे. 

मॅन इन नेचर: ले. मार्स्टन बेटस्‌. 

आउटलाइन्स ऑफ हिंदुइझम्‌: ले. टी. एम. पी. महादेवन. 
प्राचीन भारतीय समाजरचनेतील शूद्रांचे स्थान: डॉ. रामशरण शर्मा 
यांच्या 'शुद्राज इन एन्शण्ट इंडिया' या ग्रंथाच्या आधारे. निवेदक : 
जयंत गडकरी. 

अ शॉर्ट हिस्टरी ऑफ द वर्ल्ड: एच. जी. वेल्स. 

व्यावहारिक ज्ञानकोश: सं. गणेश रंगो भिडे. 

भारतीय संस्कृति कोश: सं. पं. महादेवशास्त्री जोशी. 

भारतीय मध्ययुगीन चरित्रकोश: सं. सिध्देश्वरशास्तरी चित्राव. 
भारतीय अर्वाचीन चरित्रकोश : सं. सिध्देश्वरशास्त्री चित्राव. 

